

# حيدرآباد 47 ڪلو ميٽر

زيب سنڌي

# حيدرآباد 47 گلو ميٽر (ڪهاڻيون)

زيب سنڌي



سنڌ ماڻڪ موتي تنظيم  
قاسم آباد، حيدرآباد، سنڌ

## حق ۽ واسطو ليکڪ وٽ محفوظ آهن

ڪتاب : حيدرآباد 47 ڪلوميٽر  
(ڪهاڻيون)

ليکڪ : زيب سنڌي

پهريون ڇاپو: 2010ع

ڪمپوزنگ: عبدالصمد پير

لي آئوٽ: عبدالمجيد سومرو

ڇپائيندڙ: محمد عثمان منگي

سنڌ مالڪ موتي تنظيم حيدرآباد

ڇپيندڙ: ايسٽ لائين ڪميونيڪيشن، حيدرآباد

قيمت: 150 روپيا

HYDERABAD 47 KILOMETRES

(Short Stories)

By : Zaib Sindhi

First Edition: 2010

Published by: Sindh Manik Moti Tanzim, Hyderabad, Sindh- Pakistan.

Printed By: East line Commuication, Hyderabad.

Price: Rs. 150 / =

انتساب

خيرپور ميرس  
لاڙڪاڻي  
۽ حيدرآباد  
جي نالي

زيب سنڌي



## ترتيب

### پبلشرپاران

07 محمد عثمان منگي به اکر

### مهاڳ

09 محبت جي اڳيان ديوار نه هجڻ گهرجي زيب سنڌي

### ڪهاڻيون

1. ڊانسنگ گرل 13
2. چورائجي ويل زندگي 30
3. مان جلدي مري ويندس 51
4. مسڊ ڪال 69
5. فت ڀاڻ تي پيل چُمي 77
6. حيدرآباد 47 ڪلو ميٽر 93

## ٻه اکر

سنڌ ماڻڪ موتي تنظيم جي اشاعتي سلسلي پاران هونءَ تہ عام طور تي سنڌ جي مانائتئين علمي ادبي شخصيتن جي فن ۽ شخصيت بابت ڪتاب ڇپائي پڌرا ڪيا ويا آهن، جئين انهن علمي ۽ ادبي شخصيتن بابت عام پڙهندڙن کي مڪمل ڄاڻ حاصل ٿي سگهي.

”شخصيات“ کان هتي ڪري به ڪي اهم ڪتاب اداري پاران ڇپرايا ويا آهن. انهيءَ سلسلي مطابق هاڻي محترم زيب سنڌي جي ڪهاڻين جون ٽيون مجموعو ”حيدرآباد 47 ڪلوميٽر“ حاضر آهي.

زيب سنڌي اسان جي سنڌ جو هاڻوڪي دؤر جو ماڻڪ موتي ليکڪ آهي. اڄ هن جي ڪهاڻيءَ جو جيڪو معيار آهي، اهو پنهنجو مثال پاڻ آهي. هن ڪتاب ۾ زيب سنڌيءَ جون انتهائي وڏي معيار واريون ڪهاڻيون موجود آهن. اميد ته اسان جي هي ڪوشش قبول پوندي، جلد ئي زيب سنڌيءَ جو ناول ”سيتا زينب“ پڻ اداري طرفان ڇپرائي پڌرو ڪيو ويندو.

محمد عثمان مڱڻي

سرپرست اعليٰ

سنڌ ماڻڪ موتي تنظيم حيدرآباد

20 مارچ 2010 ع





## محبت جي اڳيان ديوار نه هجڻ گهرجي

(مهاڳ)

ڪهاڻيءَ جي حيثيت مون لاءِ فقط ڪاغذ تي ٺهيل تحرير جيتري ناهي، پر ڪهاڻي مون لاءِ هڪ ساھ ڪٽندڙ حقيقت جيان ئي آهي. چو ته ڪهاڻيءَ سان منهنجو ساٿ، منهنجي پنجنهين سالن جي ادبي سفر جو ئي ناهي، پر ان کان به اڳ ڪهاڻي ٻاروڻ کان وٺي مون سان گڏ رهي آهي. ائين، جيئن ننڍ پڻ ۾ ڪا چوڪري گڏ رانديون ڪندي آهي، جوانيءَ ۾ ان سان عشق ٿي ويندو آهي ۽ پوءِ اها زندگيءَ لاءِ ضرورت بڻجي ويندي آهي. ائين ئي ٿو لڳي مون کي به — چو ته اسڪول واري زماني ۾ خرچيءَ مان آئيس ڪريم ۽ چولا پڪوڙا گهٽ کاڌا هيم، پر انهن پئسن مان ٻاراڻين ڪهاڻين وارا ڪتاب وڌيڪ خريد ڪيا هيم ۽ انهن اسڪول وارن ڏينهن ۾ ئي ڪاپيءَ جي هڪڙي صفحي جيتريون ڪهاڻيون لکڻ به شروع ڪيون هيم.

اڻويهين سالن جي عمر ۾ منهنجي ڪهاڻين جو پهريون ۽ چوويهين سالن جي عمر ۾ ٻيو مجموعو ڇپجي ويو! انهن ٻنهي ڪتابن مان ڪجهه چونڊ ڪهاڻيون، 2001ع ۾ ڇپيل مون پنهنجي ڪهاڻين جي ڪتاب ”ڌنڌ ۾ گم ٿيل منظر“ ۾ شامل ڪري ڇڏيون هيون. (انڪري هيل تائين منهنجي لکيل ڪهاڻين جا فقط ٻه ڪتاب، ”ڌنڌ ۾ گم ٿيل منظر“ ۽ ”حيدرآباد 47 ڪلوميٽر“ ئي اصل ليکي ۾ آندا وڃن.)

ڪهاڻيون لکندي لکندي ماڻ ٿي وي ڊرامن جي هجوم ۾ ڪٿي  
 گم ٿي ويندو آهيان. تڏهن به سنڌيءَ کان اردوءَ تائين رنگن ۽  
 روشنين جي شوبز واري دنيا منهنجي پيرن ۾ زنجير نه وجهي سگهي  
 آهي. گذريل پنجويهن سالن کان شوبز سان لاڳاپيل هئڻ باوجود مون  
 کي ”شوبازيءَ“ سان ڪابه دلچسپي ناهي. پر اهميت واري جاءِ  
 منهنجي لکڻ جي ٿيل رهي آهي. پنهنجي رائيٽنگ ٿيل اڳيان  
 ويهي مون ٿي وي ڊرامو لکڻ واري مزدوري به ڪئي آهي. ته ڪهاڻي  
 لکڻ وارو عشق به ڪيو آهي. ڊرامي جي حيثيت منهنجي لاءِ فقط  
 ايتري رهي آهي ته ”اور پي ڊڪ هين زماني مين محبت ڪي سوا  
 .....“ پر ڪهاڻي ادب ۾ منهنجي پهرين محبت هئي ۽ ان کي  
 ڪڏهن به اهو چئي نٿو سگهان ته ”مجھ سي پهلي سي محبت ميري  
 محبوب نه مانگه“ ها، ڪڏهن ڪجهه وڌيڪ ڊگهو عرصو ٿي وي  
 جي دنيا ۾ گم رهيس ته ڪنهن ٿي وي انٽرويو ۾ ٽي ماهين  
 هيساڻيءَ مون کان چيندڙ سوال ڪري احساس ڏياريو ته مان  
 پنهنجي اصل سڃاڻپ ڪهاڻيءَ کي ڪٿي پوئتي ڇڏي ڊرامي جي  
 واٽ تي پري هليو ويو آهيان. ته ڪڏهن وري نفيس احمد شيخ  
 تماهي ”مهراڻ“ لاءِ منهنجون ننڍون ڦٽائي ڪهاڻي لکڻ تي مجبور  
 ڪيو-- پر ڊگهي وچوٽيءَ کان پوءِ، جڏهن به قلم ڪنيم ته ڪهاڻيءَ  
 وڇڙي ويل محبوبا جيان وري مرڪي منهنجي آجيان ڪئي. ادب ۾  
 پنهنجي پهرين محبت، ڪهاڻيءَ کي پاڻ کان پري محسوس نه ڪيم  
 ۽ ٻانهون کولي کيس سڏيم. ته هوءَ ڪنهن ڊانسنگ گرل جيان  
 جهومندي اچي منهنجي پاڪر ۾ سمانجي وئي. سچ ته ڪهاڻي  
 منهنجي لاءِ پهرين پيار ۽ پهرين محبوبا جهڙو ئي درجو رکي ٿي.  
 جنهن سان بي وفائي ڪري ٿي نٿي سگهجي.

هن ڪتاب ۾ شامل ڪهاڻيون 2007ع کان 2009ع تائين  
 جي ٽن سالن دوران لکيل آهن. انهن ڪهاڻين ۾ هڪ فينٽيسي به  
 آهي. ته هڪ مستري استوري به. مستري استوري کي به. مستري جي  
 طور تي لکڻ بجاءِ ڪهاڻيءَ جي ريتلستڪ فارميت مطابق ئي لکڻ

شروع ڪيو هوم پر لڪجندي اها ڪهاڻي پاڻ ئي مستري جو رخ اختيار ڪري وئي. ان ڪري انهيءَ ڪهاڻيءَ جي شروعات به رينلستڪ فارميٽ واري ئي آهي. مان هتي انهن ٻن ڪهاڻين (فينٽيسي ۽ مستري) جا عنوان ان ڪري نٿو لکان، ته جيئن توهان انهن ڪهاڻين کي فينٽيسي يا مستري جو ذهن ٺاهي نه پڙهو پر جيئن انهن ڪهاڻين رينلستڪ کان فينٽيسي يا مستري جو رخ اختيار ڪيو. تيئن ئي توهان انهن کي رينلستڪ ابتدا کان پڙهڻ شروع ڪيو.

سنڌي ادب ۾ ڪا ايڪٽر بيڪٽر فينٽيسي ته مون پڙهي هئي، پر مستري استوري نه. ان ڪري جڏهن منهنجي ڪهاڻيءَ مستري جو رخ اختيار ڪرڻ شروع ڪيو ته مون کي پريشانِي ٿيڻ لڳي. قلم روڪي ان ڪهاڻيءَ کي رينلستڪ انداز ڏيڻ لاءِ سوچيم. ذهن ۾ ان جو اهڙو خاڪو به جوڙي ورتو. ان ڪهاڻيءَ جا اهي ٻئي رخ نور الهدي شاهه کي ٻڌايم ته هن هڪدم چئي ڏنو ته اها مستري ئي سني لڳي ٿي. مستري جي رخ تي ٻيهر ڪهاڻيءَ کي اڳتي وڌايم ته وري هٿ رکجي ويو. سوچيم خبر ناهي سنڌي ادب ۾ مستري استوري کي قبول به ڪيو ويندو يا نه. ڪجهه سوچي امر جليل کي فون ڪيم. کائس سوال ڪيم. ”ڇا سنڌيءَ ۾ مستري استوري لکڻ ڪپي؟“

امر جليل جواب ڏيڻ بجاءِ ورائي مون کان سوال ڪيو ”ڇو نه لکڻ ڪپي؟“

هڪ لمحي لاءِ سوچ ۾ پئجي ويس. چيم، ”مون ڪڏهن سنڌيءَ ۾ مستري استوري پڙهي ناهي!“  
امر جليل ورائيو ”سڄي دنيا ۾ لکي وڃي ٿي مستري لکڻ ڪپي سنڌيءَ ۾ به“

مان وري به سوچ ۾ پئجي ويس.  
امر جليل پڇيو ”تنهنجي دل چاهي ٿي مستري لکڻ ٿي؟“  
ورائيم، ”ها، دل ته چاهي ٿي.“

حيدرآباد 47 ڪلوميٽر

امر جليل ڏاڏي سنجيده لهجي ۾ چيو ”پنهنجي دل جو چيو مڃ،  
لکي ڇڏ مستري“

۽ پوءِ مون دل جو چيو مڃي ئي ورتو.  
۽ سچ ته \_\_\_\_\_ هن ڪتاب ۾ شامل سموريون ڪهاڻيون مون  
دل سان ۽ ڏاڏي محبت سان لکيون آهن \_\_\_\_\_ ۽ مان نٿو چاهيان ته،  
محبت جي اڳيان ڊگهي مهاڳ جي ڪارڪاوت موجود هجي.

**زيب سنڌي**

01 – ڊسمبر 2009 ع

Cell.  
+923332699433  
e-mail:  
zaibsindhi@hotmail.com

## ڊانسنگ گرل

موهن جي دڙي کي چانڊوڪي رات، بيحد پراسرار بڻائي ڇڏيو هو. گورڊن، ميوزيم واري رستي کان دڙي مٿان چڙهي، پهرين گهٽيءَ ۾ پير پاتو ته گهٽيءَ جي پراسرار ماحول سبب سندس جسم ۾ خوف جي لهر ڊوڙي وئي. هو گهٽيءَ جي سري وٽ ئي بيهي رهيو. سندس سامهون سڄي گهٽي جا سمورا ڪنڊر چوڏهينءَ جي چانڊوڪيءَ ۾ کيس انتهائي پراسرار نظر اچي رهيا هئا. ڪنڊرن جي ديوارن سان ٽڪرائجنڙ هوا جي زوڪائن گورڊن جي خوف کي وڌيڪ گهرو ڪري ڇڏيو. هوا سان گڏ، گهٽيءَ ۾ زمين کان مٿي اڏامندڙ سڪل پڻ ڏسي گورڊن کي ائين محسوس ٿيو، جڻ موهن جي دڙي جا اٺيڪ روح گهٽين ۾ ڊوڙندا هجن. گورڊن موهن جي دڙي جي پهرين گهٽيءَ جي پهرئين موڙ تان ئي موٽي ويڃڻ چاهيو. هن واپس ورڻ لاءِ پوئتي منهن ورايو ته سندس پيرن هلڻ کان انڪار ڪري ڇڏيو. سندس ذهن ۾ سندس مري ويل محبوبا مايا پرتياڻيءَ جو سنگيت جهڙو آواز گونجي اٿيو جنهن تحفي طور آندل واچ گورڊن جي ٻانهن ۾ پارائيندي چيو هو، ”هيءَ واچ هر لمحي توکي ياد ڏيا ريندي ته مان توسان گڏ آهيان!“

گورڌن، مايا جي محبت جي اها آخري نشاني اڄ شام جو موهن جي دڙي جي هڪ ڪنڊر جي ديوار تي وساري آيو هو. جڏهن هن دڙي ويل منهن ۽ ٻانهون ڏوٽ لاءِ وڃ لائي هئي.

گورڌن واپس مڙي، چنڊ جي روشنيءَ ۾ انتهائي پراسرار نظر ايندڙ موهن جي دڙي جي گهٽيءَ ڏانهن ڏٺو. هن پنهنجي اندر ۾ مايا جي چڪ محسوس ڪئي ۽ سندس آخري نشاني پهر حاصل ڪرڻ لاءِ هو پراسرار گهٽيءَ ۾ اندر هليو ويو.

مبئي جي رهندڙ گورڌن جي مايا پرڻائيءَ سان ملاقات ڪو شهر جي هڪ ڊانس پارٽيءَ ۾ ٿي هئي، جتي هو بزنس ٽرپ تي ويو هو. مايا تي پهرين نظر پوندي ئي هو مٿس موهت ٿي پيو هو. هڪ ڪنڊ ۾ اڪيلي وينل مايا ڏانهن گورڌن هٿ وڌايو هو ته مايا جي اکين ۾ عجيب اداسي لهي آئي هئي. مايا منهن ڦيري ڇڏيو هو. تڏهن گورڌن سوري چئي اڳتي وڌڻ وارو هو ته مايا پنهنجو هٿ گورڌن ڏانهن وڌائي اُتي بيهي رهي هئي ۽ پوءِ مايا رات جي پوئين پهر تائين گورڌن جي پاڪر ۾ نچندي ۽ جهومندي رهي هئي. مايا جي سامهه ۽ جسم جي خوشبو گورڌن جو من منڊي ڇڏيو هو. ڊانسنگ گرل جي حيثيت ۾ به مايا کيس بيحد موهيندڙ لڳي هئي.

پنجتيهن سالن جي گورڌن جي ڪيترين ئي چوڪرين سان دوستي رهي هئي. بيشمار حسينائن سندس ٻانهن جي گهيري ۾ ڊانس ڪئي هئي. ڪيترين ئي سُندرین سان سندس ساهه ٽڪرايا هئا، پر ڪنهن جابه زلف گورڌن جي پيرن جي زنجير نه ٻڄي سگهيا هئا. مايا پرڻائي ئي اها پهرين چوڪري هئي جنهن جي اڳيان هو بيوس ٻڄي پيو هو.

پهرين ملاقات کان چار ڏينهن پوءِ، لهندڙ سج جي سونهري ڪرڻن ۾، ڪو جي خوبصورت سمنڊ ڪناري هلندي، گورڌن مايا جو هٿ جهلي بيهي رهيو هو. مايا مرڪي پئي هئي. تڏهن گورڌن چيو هو ”مايا! مان هي هٿ ڪڏهن به ڇڏڻ نٿو چاهيان!“

مايا ڪنڌ جهڪائي پنهنجي پيرن طرف ڏٺو هو. سمنڊ جي هڪ لهر سندس پيرن کي ڇهي واپس وڃي رهي هئي. مايا ڪنڌ مٿي ڪيو

هو ته سندس چپن جي مُرڪ به سمنڊ جي موٽي ويل لهر جيان غائب ٿي چڪي هئي ۽ سندس ناسي اکين ۾ گهري اداسي لهي آئي هئي.  
 ”ڇا پئي سوچين مايا؟“ گورڌن سندس ٻئي هٿ پنهنجي هٿن ۾ جهلي ورتا هيا.  
 ”گورڌن! هي هٿ.... جلدي جدا ٿي ويندا!“ سمنڊ ڪناري بينل مايا جي اکين جو سمنڊ به چُلڻ لڳو هو.

”پر ڇو؟ ڇو مايا؟“ گورڌن مايا جي هٿن کي زور سان پڪڙي ورتو هو.  
 ”ان ڪري... ان ڪري گورڌن... ته... ته مان.....“ مايا جملو پورو ڪري نه سگهي ۽ درد مان پنهنجي مٿئين چپ کي ڏندن ۾ پيڪوڙي ڇڏيو هئائين.

گورڌن، مايا جي اندر جي درد کي سندس اکين مان پسي ورتو هو. کيس لڳو هو ته مايا جي لفظن سان ڪو طوفان اچڻ وارو آهي، تڏهن به گورڌن حقيقت ڄاڻڻ لاءِ اتا واپس ٿيو ”ٻڌاءِ، ڇا ڳالهه آهي مايا؟“  
 مايا جي ناسي اڪثرين مان ٻه لڙڪ نڪتا هئا ۽ هيٺ ڪري واپس ويندڙ هڪ لهر سان گڏ لڙهي ويا هئا.  
 ”پليز مايا، ٻڌاءِ، ڇا ڳالهه آهي؟“ گورڌن جي هٿن جو دٻاءُ مايا جي هٿن تي وڌي ويو هو.

مايا، گورڌن جي هٿن مان پنهنجا هٿ ڇڏائي ورتا هئا، ”گورڌن! مان هن دنيا ۾.... فقط چند ڏينهن جي مهمان آهيان!“  
 ”ڇا؟“ گورڌن پنهنجي اندر ۾ ڪجهه ڀڄندي ڀرندي محسوس ڪيو هو.  
 ”ها، گورڌن! مان.... مان بلڊ ڪينسر جي مريض آهيان!“ مايا ٿڌو ساھ ڪنيو هو.

”پر... پر مايا! تنهنجو علاج به ته ٿي سگهي ٿو!“ گورڌن هڪدم چيو هو.  
 ”نه گورڌن! ليوڪيميا آهي مون کي... زندگي مون کان پل پل تي موڪلائي رهي آهي... هاڻي.... هاڻي ڪوبه علاج منهنجي ساهن جي ٽنڊڙڙور کي مضبوط نٿو ڪري سگهي!“ مايا هڪ وڏو ساھ ڪنيو هو.  
 سامهون اٿاھ سمنڊ هيو ۽ گورڌن جي نڙي خشڪ هئي. هن ڪجهه ڳالهائڻ جي ڪوشش ڪئي، پر لفظ سندس چپن تائين نه پهچي سگهيا هئا. سندس اندر ۾ اوندهه ڦهلجڻ لڳي هئي.

”مان ته پنهنجي زندگيءَ جا آخري ڏينهن گذاري رهي آهيان  
 گورڌن! جلدي مري وينديس مان!“ مايا ٿڌوساهه ڪٿي آسمان طرف ڏٺو هو.  
 مايا جي ڳالهه ٻڌي گورڌن جي دماغ ۾ ايترو ٻم جو ڌماڪو ٿيو هو.  
 سندس اکين اڳيان اوندھ چانئجي وئي هئي. هن پنهنجو مٿو ڦاٽندي  
 محسوس ڪيو هو. جيڪڏهن مايا کيس پاڪر ۾ نه پري وٺي ها، ته هو  
 ڪري پوي ها. گورڌن، مايا جي ڪلهي تي مٿو رکي، سندس پاڪر ۾  
 سڙڪا پرينا و رهيو هو. ڪيتري دير کان پوءِ جڏهن هن مايا جي  
 ڪلهي تان مٿو ڪڍي، سندس اکين ۾ ڏٺو هو تڏهن مايا ڏاڍي اداسيءَ  
 مان چيو هو ”گورڌن! ٿوڙا لڙڪ بچائي رک، ڪجهه ڏينهن کان پوءِ  
 ڪم ايندئي!“

تن ڏينهن کان پوءِ مايا مري وئي هئي ۽ گورڌن جا بچايل لڙڪ ڪٿا  
 ئي نه پئي. مايا جي اڱڻي سنسڪار وقت، هو باقي سڀني ۾ اوڀرو ۽  
 اڪيلو هو. هو سڀني کان پري هڪ ڪنڊ ۾ ڪنڌ جهڪائي  
 سڙڪندو ۽ لڙڪ لڙيندو رهيو هو تڏهن اوچتو هڪ جهور پوڙهي  
 شخص اچي سندس ڪلهي تي هٿ رکيو هو ”تون گورڌن ئي آهين؟“

گورڌن پتل اکين سان حيرت مان پوڙهي ڏانهن ڏٺو هو ”ها!“  
 ”مان رام چند آهيان، مايا جونانو!“ پوڙهي ٿڌوساهه ڪٿي چيو هو.  
 ”پر..... پر توهان..... ڪيئن سڃاتومون ڪي“ گورڌن حيرت مان پڇيو هو.  
 ”مايا سڀ ڪجهه ٻڌائي ڇڏيو هو مون ڪي.“ رام چند ڏک مان  
 ورائيو هو ”مون توکي تنهنجي درد مان سڃاتو آهي!“

گورڌن جي نڙيءَ ۾ اٽڪيل سڙڪو اُٻڙڪا ڏئي ٻاهر نڪرڻ جي  
 ڪوشش ڪرڻ لڳو هو. تڏهن رام چند، گورڌن کي پاڪر ۾ پري ورتو  
 هو ”گورڌن! مايا جي ارڻيءَ جي رڪ تنهنجي امانت آهي!“

”ڇا؟“ گورڌن جي مٿان حيرتن جو پهڙ ڪري پيو هو.  
 ”ها ٻچا!“ رام چند ورائيو هو ”هوءَ تنهنجي لاءِ هڪ بند لفافو به  
 ڇڏي وئي آهي. وٺي ويجهانءِ مون کان پنهنجون امانتون.“

ڪجهه ڏينهن کان پوءِ، جڏهن گورڌن مايا جي ناني رام چند جي  
 گوا ۾ محل نما گهر جي ڊرائنگ روم ۾ ويٺو هو تڏهن رام چند مايا جي



ارٿيءَ جي رڪ وارو لوٽو ۽ هڪ بند لفافو اچي سندس اڳيان رکيو هو. گورڌن، ڏڪندڙ هٿن سان بند لفافو کوليو هو ته لفافي مان مايا جي وصيت نڪتي هئي. مايا جي وصيت پڙهي گورڌن حيران رهجي ويو هو.

”چا لکيو آهي مايا؟“ رام چند پڇيو هو.

گورڌن، مايا جي وصيت وارو ڪاغذ رام چند طرف وڌائي ڇڏيو هو.

مايا جي وصيت پڙهي رام چند به حيران ٿي ويو هو ”مون کي سمجھ ۾ نٿو اچي، ته مايا ڇو ڪئي آهي اهڙي وصيت!“

گورڌن وٽ ته ڪو جواب هيو ئي ڪونه.

رام چند وصيت وارو ڪاغذ گورڌن کي ڏيندي چيو هو ”مايا جو جنم ته هتي ٿيو هو پر مايا جا ماتا پتا به هندستان ۾ ئي پيدا ٿيا هئا. سنڌ مان ته مان لڏي هتي آيو هوس!“

گورڌن خاموش ويٺو رهيو.

رام چند کي گهڙيون اونهي سوچ ۾ هليو ويو ۽ پوءِ هن عينڪ لاهي پنهنجي اکين جي ڪنڊن تان لڙڪ اُگهي ورتا هئا. ٿڌو ساھ کڻي چيو هئائين، ”سنڌ جي ٽانگهه ته سدائين مون کي ئي رهي آهي. سنڌ ڏسڻ جي سٺ ته نه ڪڏهن مايا جي ماتا پتا ڪئي هئي ۽ نه ئي مايا!“

”ته پوءِ... مايا جي هيءَ وصيت!“ گورڌن جي لهجي ۾ حيرت سان گڏ مونجهارو به هيو. هو اڏورو جملو چئي خاموش رهجي ويو هو.

”مايا ته ڪڏهن سنڌ بابت هر ويرو ڳالهائيندي به نه هئي.“ رام چند چيو هو. ”ها، البت موهن جي دڙي جي ذڪر سان، مايا جي اکين ۾ چمڪ پيدا ٿي ويندي هئي. موهن جي دڙي جي ذڪر سان هو ۽ ويٺي ويٺي وڃائجي ويندي هئي. خبر ناهي... خبر ناهي ڇو!“

گورڌن، مايا جي خيالن ۾ گم ٿي ويو هو.

”تون مايا جي وصيت جو پورا ٿو ڪندين گورڌن؟“ رام چند ٿڌو ساھ کڻي پڇيو هو.

”هون!“ گورڌن خيالن مان موٽي آيو هو ”ها، ضرور. مايا جي وصيت جي پورائي خاطر مان ضرور موهن جي دڙي ويندس.“

گورڌن اڃ صبح ٿي ممبئيءَ کان ڪراچي ايئرپورٽ تي لٿو هو. موهن جي دڙي جي فلائيٽ نه ملڻ سبب، ڪراچي ايئرپورٽ تان ئي ٽيڪسي ڪري هو شام جو اچي موهن جي دڙي پهتو هو. پارڪنگ ايريا ۾ ٽيڪسيءَ مان لهي، هو هڪ ننڍڙو هيٺ بيگ کڻي استوپا طرف هليو ويو هو. هيٺ بيگ ۾ مايا جو رک وارو لوٽو ۽ منرل واٽر جي بوتل پيل هئي.

استوپا تي مٿي چڙهي گورڌن بيگ کولي، مايا جي هائين وارو لوٽو ڪڍيو ۽ مايا جي وصيت مطابق سندس رڪ، موهن جي دڙي مٿان چئني ڏسائن ۾ چٽي ڇڏي مايا جي رڪ هوا سان پري پري تائين ڦهلجي موهن جي دڙي جي مٿيءَ ۾ ملي وئي. گورڌن جي دل ڀرجي آئي. سندس اکيون آليون ٿي ويون. هن ڪجهه دير تائين استوپا جي مٿان بيهي موهن جي دڙي جي ڪنڊرن کي ڏٺو ۽ پوءِ واپس وڃڻ لاءِ هيٺ لهي ويو. استوپا تان هيٺ لٿو ته واپس وڃڻ بجاءِ بي اختيار سندس پيرن موهن جي دڙي جي گهٽين ڏانهن وڌڻ شروع ڪيو. هو ڪيتري دير تائين موهن جي دڙي جي ويران گهٽين ۾ شام جي پاڇن سان گڏ گهمندو رهيو ۽ مايا بابت سوچيندو رهيو. کيس سمجهه ۾ ئي نه پئي آيو ته مايا پنهنجي جسم جي رڪ کي موهن جي دڙي جي مٿيءَ ۾ ملائڻ جي وصيت ڇو ڪئي هئي. سوچي سوچي سندس مٿو ڦاٽڻ لڳو تڏهن هو هڪ ڪنڊر جي ديوار تي ويهي رهيو. ٿڌ سبب وڏو ساهه کڻي هڪ لمحِي لاءِ اکيون بند ڪيائين. ته سندس اکين ۾ مايا جو عڪس لهي آيو. مايا وصيت جي پورائي تي مرڪي گورڌن جا ٿورا مڃي رهي هئي. ان لمحِي بند اکين سان ويٺل گورڌن کي ائين محسوس ٿيو جڻ مايا سندس ڀرسان ويٺي هجي. گورڌن هڪدم اکيون کولي ڇڏيون ۽ تڪڙو پنهنجي چئني پاسي ڏٺائين. مايا ته ڪا نه هئي، پر پوءِ به گورڌن کي شدت سان محسوس ٿيو جڻ مايا سندس ڀرسان ئي ڪٿي موجود هجي. گورڌن کي پنهنجي اها ڪيفيت سمجهه ۾ نه آئي ۽ سندس نڙي خشڪ ٿي وئي. هن هيٺ بيگ مان منرل واٽر جي بوتل ڪڍي پاڻي پيئو ۽ پوءِ شرٽ جون ٻانهون مٿي ڪري واڄ لاهي پنهنجون دڙي ويل

ٻانهون ڏوئي، منهن تي پاڻيءَ جو چنڊو هڻي اتي بيهي رهيو. هڪ نظر لهندڙ سڄ ڏانهن ڏٺائين ۽ ٿڌو ساھ ڪٽي، بيحد اداسيءَ مان ڳرا ڳرا قدم ڪڍندو واپس هليو ويو.

گورڊن راتورات ڪراچيءَ واپس وڃي، ممبئيءَ وڃڻ تي چاهيو، پر ٽيڪسي ڊرائيور جي صلاح تي، هورات جا چار پهر ڪنهن هونل ۾ گذارڻ لاءِ لاڙڪاڻي طرف وڃي رهيو هو. لڳاتار ويران رستي کان پوءِ جڏهن سامهون روشنيون نظر آيون، تڏهن ٽيڪسي ڊرائيور ٻڌايو ته اهي روشنيون لاڙڪاڻي شهر جون آهن. گورڊن وقت ڏسڻ لاءِ ٻانهن مٿي ڪئي، ته هو چرڪي پيو. سندس ٻانهن مان مایا جي آخري نشاني، اُها واچ غائب هئي، جيڪا مایا سندس ٻانهن ۾ پارائيندي چيو هو ”هيءَ واچ هر لمحي توکي ياد ڏياريندي، ته مان توسان گڏ آهيان!“

گورڊن کي هڪدم ياد آيو ته هن واچ لاهي موهن جي ڌڙي جي ڪنڊر جي ديوار تي رکي هئي. هن بنا دير ٽيڪسي ڊرائيور کي واپس موهن جي ڌڙي هلڻ لاءِ چيو. ٽيڪسي ڊرائيور مختلف بهانا ۽ حالتون ٺيڪ نه هئڻ جو احساس ڏياري واپس موٽڻ واري ڳالهه کان گورڊن کي لاهڻ جي ڪوشش ڪئي، پر گورڊن هر حالت ۾ مایا جي نشاني واپس حاصل ڪرڻ تي چاهي. نيٺ ٽيڪسي ڊرائيور کي واپس ورتو ٿي پيو.

چانڊوڪي رات ۾ بيحد پراسرار محسوس ٿيندڙ موهن جي ڌڙي جي گهٽين ۾ هلندڙ گورڊن اڪيلو انسان هو. رکي رکي هوا جي ڪنهن زوڪت گورڊن کي چرڪائي ٿي وڌو. گهٽين ۾ هلندي هن ڪيترائي پيرا ائين محسوس ڪيو، جڏهن سائس گڏ ڪو پيو به هلندو هجي. ڪنهن جي هئڻ جو احساس ايترو وڌي ويو جو گورڊن جي اندر ۾ موجود خوف، سندس سڄي وجود تي چانئجي ويو. هو هلندي هلندي بيهي رهيو، پر خوف سبب ڪنڌ ورائي ڪنهن به طرف ڏسي نه سگهيو. ڇُپ چاپ پنهنجي جاءِ تي بيٺي، هن کي ڪنهن جي هئڻ جو يقين ٿي ويو. کيس لڳو سندس پويان ڪو موجود آهي. گورڊن شديد خوف واري حالت مان اوچتو پوئتي منهن ورائي ڏٺو. پويان ڪير به هيو سواءِ ساڳئيءَ پراسراريت جي. هن ٿڌو ساھ کنيو ۽ وري هلڻ شروع ڪيو. ٻـ

قدم اڳتي وڌيو هوندو ته هن پنهنجي پيرن ۾ ڪجهه وڇڙندي محسوس ڪيو. چرڪي هيٺ نهاريائين ته هڪ ڪوٺو سندس پيرن مان ڇڏائجي ڪنهن ڪنڊر طرف ڊوڙي ويو. هن اڃا سڪ جو ساهه ئي نه کنيو ته هڪ نانگ کي پنهنجي سامهون آيو ٿيندي ڏٺائين. گورڏن جو ساهه سُڪي ويو. نانگ سندس رستو روڪي کيس ڏسندو رهيو ۽ پوءِ تيزيءَ سان گورڏن طرف وڌيو. گورڏن کي پاڻ سنڀالڻ جو موقعو ئي نه مليو پر نانگ گورڏن جي ڀرسان پهچڻ کان اڳ چرڪي بيهي رهيو ۽ رستو مٽائي هڪ ڪنڊر طرف هليو ويو. گورڏن کي ڪجهه سمجهه ۾ نه آيو ته اهو سڀ ڪجهه ايترو تيزيءَ سان ڇو ۽ ڪيئن ٿي ويو! پر گورڏن کي اهو يقين ضرور ٿي ويو ته سندس اوسي پاسي ڪو آهي، پر ڪير...؟ شايد ڪا پٽڪيل آتما...! ڪو پنج هزار سال پراڻو روح...! اها ڳالهه سوچي گورڏن جي لڱن جا وارا اُٿا ٿي ويا. خوف سندس سڄي وجود کي ورائي ويو. پراسرار چانڊوڪيءَ ۾ هن ٽيڏين نظرن سان اوسي پاسي ڏٺو. کيس لڳو ڄڻ سمورا ڪنڊر کيس گهوريوندا هجن. خوف سبب هن پنهنجي ڪياڙي ٽڏي ٿيندي محسوس ڪئي. هن هڪ لمحو ڪجهه لهو ڇڏيو ۽ پوءِ اوچتو ڊوڙ شروع ڪيو. ڊوڙ سان هن محسوس ڪيو ڄڻ ڪو هڪ نه، پر ڪيئي روح سندس پويان ڊوڙندا هجن. هن وڌيڪ تيزيءَ سان ڊوڙ شروع ڪيو. کيس لڳو ڄڻ پويان ڪنهن سندس شرت جي ڪالر ۾ هٿ وجهي، کيس پڪڙڻ جي ڪوشش ڪئي. گورڏن وڌيڪ تيز ڊوڙ جي ڪوشش ڪئي ته ٽاٻڙجي وڃي هيٺ ڪريو. هيٺ ڪرڻ شرط هن ڪنڌ ورائي پوئتي ڏٺو پر ڪير به نه هيو. هُو تڏو ساهه کڻي ويهي رهيو. چٽني پاسي ورائي ورائي ڪنڌ ڦيرائي ڏٺائين، پر هر طرف خاموش هئي. هن جي اندر مان اوچتو ڪنهن ٻئي جي اوسي پاسي هئڻ وارو احساس ختم ٿي ويو. هُن اتي ڪپڙا ڇنڊيا ۽ گهٽيءَ جو موڙ مڙي، ان گهٽيءَ ڏانهن هليو ويو جنهن جي هڪ ڪنڊر جي ديوار تي هن مايا جي نشاني وڃ رهي هئي. هُو ڏاڍو تيزيءَ سان ان ڪنڊر تائين پهتو پر سندس واچ اتي نه هئي، جتي هن لاهي رکي هئي. چانڊوڪيءَ ۾ هر شيءِ چٽي نظر اچڻ جي

باوجود، هن سڄي ديوار مٿان ڪيئي ڀيرا هٿ ڦيرايو پر مٽيءَ کان سواءِ ڪجهه به سندس هٿ نه لڳو. مايوسيءَ مان سندس اکيون ڀرجي آيون. هن ديوار جي اوسي پاسي زمين تي نظر ڦيرائي، پر مايوسيءَ کان سواءِ ڪيس ڪجهه نه مليو. اوچتو ڪجهه فاصلي تي پيل ڪنهن چمڪندڙ شيءِ تي سندس نظر پئي ته هن تيزيءَ سان اڳتي وڌي اها شيءِ کڻي ورتي، پر سندس هٿ ۾ سگريٽن جي پاڪيٽ واري چمڪندڙ پني اچي وئي. هن مايوسيءَ مان ان پنيءَ کي مروتي ڦٽي ڪيو ۽ بيحد مايوسيءَ مان زمين تي نظرون وجهي اڳتي هلڻ شروع ڪيو. ڪجهه قدم کڻڻ کان پوءِ ڪيس پهرين کان به شدت سان محسوس ٿيو ته سندس ڀر پاسي ڪوئي آهي. سندس پير هڪ هنڌ ڄمي بيهي رهيا. خوف سندس سڄي وجود کي ورائي ويو. سندس لڱ ڪانڊارجي ويا. ڪيس پڪ ٿي وئي ته ڪنڌ کڻڻ سان ڪيس ڪجهه نظر ايندو. خوف سبب سندس ڪنڌ جُهڪيل ٿي رهيو. اوچتو ڪنهن عورت جو آواز سندس ڪنن سان ٽڪرايو، ”ڇا پيو ڳولين؟“

گورڊن چرڪي ڪنڌ مٿي کنيو. سندس سامهون ويهن ٻاويهن سالن جي بيحد حسين ڇوڪري، چانڊوڪيءَ جهڙي اجري چادر ۾ ويڙهيل سيڙهيل بيٺي هئي. گورڊن جي وجود کي خوف ورائي ويو. ڪيس سمجھ ۾ نه آيو ته رات جي وقت موهن جي دڙي جي ڀراسرار گهٽيءَ ۾ اها ڇوڪري ڪٿان آئي. سندس نڙي خشڪ ٿي وئي. هُو ڪو به جواب نه ڏئي سگهيو ۽ ڪانڊاريل لڱن ۾ هن هلڪي ڏڪڻي محسوس ڪئي.

ڇوڪريءَ پنهنجي چادر مان هٿ ٻاهر ڪڍي چيو ”هيءُ شيءِ پيو ڳولين؟“ گورڊن کي ذهن فتن جي فاصلي تي بيٺل ڇوڪريءَ جي هٿ ۾ پنهنجي واچ نظر آئي. گورڊن پنهنجي خوف تي قابو پائڻ جي ناڪام ڪوشش ڪئي، ۽ فقط هڪڙوئي لفظ سندس وات مان نڪتو ”ها!“

سامهون بيٺل ڇوڪري مرڪي پئي. گورڊن کي ڇوڪريءَ جي مرڪ بيحد ڀراسرار محسوس ٿي. ڇوڪريءَ پنهنجي جاءِ تي بيٺي بيٺي ٻانهن سڌي ڪئي، جنهن جي هٿ ۾ گورڊن جي واچ هئي. گورڊن

هر صورت ۾ مايا جي ڏنل اها نشاني واپس وٺڻ پئي چاهي، پر خوف سبب سندس پير ڪڇي نه سگهيا.

سامهون بيٺل چوڪري ٻيهر مرڪي پئي. گورڊن کي سندس مرڪ ۾ وڌيڪ پراسراريت محسوس ٿي. چوڪريءَ گورڊن ڏانهن وڌڻ شروع ڪيو ته گورڊن پنهنجي اندر ۾ خوف جي اها شدت محسوس ڪئي، جيڪا سندس تصور ۾ به نه هئي. کيس لڳو چوڪريءَ جي ويجهو پهچڻ کان پهرين هُو بيھوش ٿي ڪري پوندو. چوڪريءَ جي هر وڌندڙ قدم گورڊن جي خوف کي وڌايو پئي. گورڊن پنهنجي جسم مان سٺ ڇڏائجندي محسوس ڪيو. هُو ڪرڻ وارو ئي هيو جو چوڪري سندس ڀرسان اچي بيٺي ته نه ڄاڻ ڇو گورڊن جي وجود مان سڄو خوف پٽ ڪري اڏامي ويو. اچي چادر ۾ ويڙهيل سيڙهيل چوڪريءَ جي حسين چهري ۾ هن عجيب ڪشش محسوس ڪئي. کيس لڳو ڄڻ هُو ان چوڪريءَ سان پهرين به مليو هجي. هُو سوچ ۾ پئجي ويو پر کيس ڪجهه به ياد نه آيو.

چوڪريءَ گورڊن جو هٿ جهلي، کيس واچ ٻانهن ۾ وجهندي مرڪي چيو ”هيءَ واچ هر لمحي توکي ياد ڏياريندي ته موهن جي دڙي جي گهٽيءَ ۾ تون مون سان مليو هئين!“

چوڪريءَ جي هٿ جو ڇهڻ گورڊن پنهنجي دل تائين محسوس ڪيو ۽ مرڪي پيو ”ڇا نالو آهي نالو تنهنجو؟“  
 ”سمبارا!“ چوڪريءَ سنجيدگيءَ سان ورائيو.

گورڊن چوڪريءَ جي سنجيده شرارت تي مرڪي پيو. چوڪريءَ جي اکين ۾ نهاريندي چيائين، ”سمبارا ته موهن جي دڙي جي ناچڻيءَ جو نالو هو!“

”اها ئي ته آهيان مان!“ چوڪريءَ سنجيدگيءَ سان ورائيو.

گورڊن تهڪ ڏئي ڪلي پيو. چوڪريءَ ڪو به ردعمل ظاهر نه ڪيو خاموش بيٺي رهي. هلڪي مرڪ سان، اچي چادر ۾ ويڙهيل سندس وجود چانڊوڪيءَ ۾ بيحد حسين نظر اچي رهيو هو.

گورڌن مرڪندي چيو ”جيڪڏهن تون سمبارا آهين، ته پوءِ تنهنجي عمر ڪيتري آهي؟“

”پنج هزار ويه سال!“ چوڪريءَ بيحد سنجيدگيءَ سان ورائيو.  
گورڌن ايترو ته زور سان تهڪ ڏنو جو سندس آواز رات جي سانت ۾ سڄي موهن جي دڙي ۾ گونجي اُٿيو.  
”چو پيو ائين ديوانن جيان تهڪ ڏئين؟“ چوڪريءَ سنجيدگيءَ مان پڇيو.

”ان ڪري ته، تون دنيا جي پهرين چوڪري آهين، جنهن پنهنجي عمر گهٽ ٻڌائڻ بجاءِ وڌيڪ ٻڌائي آهي.“ گورڌن مرڪندي چيو ”۽ ساڄو پنج هزار سال وڌيڪ ٻڌائي آهي!“  
”ويه سال ته منهنجي عمر تڏهن هئي، جڏهن هيءُ شهر آباد هيو.“  
چوڪريءَ بيحد اُداسيءَ مان هيڏانهن هوڏانهن ڏسندي چيو ”پنج هزار سال ته مون هن شهر جي برباديءَ سان گڏ گذاريا آهن!“  
گورڌن چوڪريءَ جي سنجيدگي ڏسي حيرت ۾ پئجي ويو پر ٻئي لمحي ۾ هوري

مرڪي پيو. شرارت مان چيائين، ”ته تون سمبارا آهين، موهن جي دڙي جي ڊانسنگ گرل!“

”ها!“ چوڪريءَ بيحد سنجيدگيءَ سان چيو.

”مان دنيا جا اڌ ملڪ زليو آهيان، ۽ هزارين چوڪرين سان مليو آهيان.“ گورڌن مرڪي پيو ”پر ايترو وڏو ڪوڙمون دنيا جي ڪنهن به چوڪريءَ کان ناهي ٻڌو!“

چوڪريءَ جون اکيون آليون ٿي ويون. ڏک مان چيائين، ”مون کي اندازو نه هيو ته مون جنهن جو انتظار پئي ڪيو آهي، جڏهن اهو ايندو ته مون تي ڪوڙي هٿ جو الزام هڻندو!“

چوڪريءَ جي ڏک گورڌن کي ڏڪارو ته ڪري ڇڏيو پر هن ٿوري حيرت به محسوس ڪئي ۽ چيائين، ”معاف ڪجانءِ مون توکي ڏکيو بلڪل نٿي چاهيو پر... تو منهنجو انتظار پئي ڪيو آهي... اها ڳالهه سمجه ۾ نه آئي مون کي!“

”وقت سان گڏ هر ڳالهه سمجهي ويندين.“ چوڪري پنهنجي آئين اڪين کي صاف ڪري مرڪي پئي.  
 ”پر في الحال ته مون کي تنهنجيون ڳالهيون سمجهه ۾ نٿيون اچن.“ گورڊن ورائيو. ”سچ ٻڌاءِ تون ڪير آهين؟“  
 ”مون توسان ڪوبه ڪوڙ ناهي ڳالهايو. مان موهن جي دڙي جي ناچڻي سمبارا ئي آهيان!“ چوڪريءَ پهرين کان وڌيڪ پختي ۽ سنجيده لهجي ۾ ورائيو.

”مان توکي ڪوڙو نٿو چوان، پر تنهنجي انهيءَ ڳالهه تي ڪڏهن به يقين نٿو ڪري سگهان، ته تون موهن جي دڙي جي ناچڻي سمبارا آهين.“

چوڪريءَ گهور وجهي، گورڊن جي اڪين ۾ نهاريو. ۽ پوءِ گورڊن ڏانهن پني ڪرڻ بنا ڪجهه قدم پوئتي هلي وئي. گورڊن چاهيندي به ڪجهه نه ڳالهايو هن چاهيو ٿي ته چوڪريءَ کي جيڏانهن وٺي هلي وڃي، ۽ هو به واپس هليو وڃي؛ پر چوڪري پوئين پير هلندي ڪجهه فاصلي تي وڃي بيهي رهي. هوءَ گورڊن طرف ڏسي ٿڌا ساھ ڪڍندي رهي. چوڪريءَ جو اهو اداسيءَ وارو رويو گورڊن کي سمجهه ۾ نه آيو. گورڊن چوڪريءَ کان ڪجهه پيچڻ وارو ٿي هيو جو اوچتو چوڪريءَ پنهنجي سڄي وجود تي ويڙهيل چادر ست ڏيئي لاهي پري ڦٽي ڪري ڇڏي. گورڊن چرڪي پيو. سندس سامهون چانڊوڪيءَ ۾ اُگهاڙي چوڪري بيٺي هئي. گورڊن پنهنجا لڱ کانڊارجندي ۽ نڙي خشڪ ٿيندي محسوس ڪئي. هُو ڦاٽل اڪين سان چانڊوڪيءَ ۾ سنگ مرمر جي حسين بت جيان بينل چوڪريءَ کي ڏسندو رهيو. رات جي سانت ۾ ڪيئي لمحا ائين ئي گذري ويا، جڻ وقت هڪ هنڌ بيهي رهيو. اوچتو اُگهاڙي بينل چوڪريءَ نچڻ شروع ڪيو. هوءَ بي خوديءَ مان نچندي ۽ جھومندي رهي. سندس ڪنڌ کان وٺي چيلهه ۽ چيلهه کان پيرن تائين هر انگ وڙوڪڙ ٿيندو رهيو. سندس جسم جي متجذدڙ زاوين سان سندس سڊول ۽ بيحد خوبصورت ڇاتيون ٽڙڪنديون رهيون. جڻ اهي ڇاتيون جسم جي رڌم سان سُر ملائينديون هجن.



چوڪري ڪيتري دير تائين نچندي ۽ جُهوندي رهي، ان جو اندازو بي خود ٿي ويل گورڌن کي به نه رهيو. هُو انهيءَ ڪيفيت مان تڏهن ٻاهر نڪتو جڏهن چوڪري ڪنهن ختم ٿيندڙ گيت جي رڌم جيان آهستي آهستي ٽڙڪندي زمين تي ويهي رهي ۽ پنهنجو مٿو گوڏن تي رکي ڪنڌ جھڪائي ڇڏيائين. ان مهل گورڌن کي پهريون ڀيرو اندازو ٿيو ته چوڪريءَ جي وارن جو جُوڙو سمبارا جي مجسمي جيان ئي ويڙهيل هو ۽ سندس ٻانهن ۾ سمبارا جي مجسمي جهڙا ئي چوڙا پاتل هيا. چانڊوڪيءَ ۾ پنهنجي سامهون ويٺل، سنگ مرمر جي بيحد حسين بت جهڙي جيئري جاڳندي اگاهڙي چوڪريءَ طرف ڏسندي، گورڌن جي اندر ۾ انساني لذت وارو ڪوبه احساس نه جاڳيو. پر هن پاڻ کي حيرتن ۾ ويڙهجندي محسوس ڪيو. هُو چپ چاپ پنهنجي جاءِ تي بيٺو رهيو ۽ تڪ ٻڏي چوڪريءَ طرف ڏسندو رهيو جيڪا پنهنجي گوڏن تي مٿورڪي، ڪنڌ جھڪايو ويٺي هئي. اوچتو چوڪريءَ ڪنڌ مٿي ڪنيو ته سندس نظرون پاڻ ڏانهن گهوريندڙ گورڌن جي نظرن سان ٽڪرايون. چوڪريءَ هڪدم پنهنجا گوڏا وڌيڪ مٿي ڪري هڪ ٻانهن جنگهن کي ويڙهي ڄڻ پنهنجي اوگهڙ لڪائڻ جي ڪوشش ڪئي، ۽ ٻي ٻانهن ڪجهه فاصلي تي پيل پنهنجي چادر طرف وڌايائين، پر سندس هٿ چادر تائين نه پهچي سگهيو. هن بيوسيءَ جهڙي حالت مان گورڌن طرف ڏٺو. گورڌن اڳتي وڌي چادر کڻي چوڪريءَ جي مٿان وجهي ڇڏي چوڪريءَ ويٺي ويٺي پاڻ کي چادر ۾ ويڙهي ورتو. گورڌن پنهنجو هٿ چوڪريءَ طرف وڌايو ۽ چوڪري گورڌن جو هٿ جهلي اٿي بيهي رهي. گورڌن پنهنجي بلڪل ويجهو ۽ سامهون بيٺل چوڪريءَ جي سامهن کي محسوس ڪيو. ”ڇا اڃا به توکي يقين نه آيو ته مان سمبارا آهيان!“

گورڌن ڪو به جواب نه ڏنو. هن چوڪريءَ لاءِ پنهنجي اندر ۾ عجيب چڪ ۽ پنهنجائپ محسوس ڪئي. چوڪريءَ جو هٿ، گورڌن جي هٿ ۾ ئي پڪڙيل رهيو.

”ٻڌاءِ، توکي يقين آيو ته مان موهن جي دڙي جي ناچڻي سمبارائي آهيان؟“ چوڪريءَ پنهنجي ڳالهه ورجائي.

”تون جيڪا به آهين، تو ۾ مون کي نه ڄاڻ ڇو پنهنجائپ محسوس ٿي رهي آهي!“ گورڊن چانڊوڪيءَ ۾ چمڪندڙ چوڪريءَ جي اکين ۾ نهاريندي چيو. سندس هٿ جي پڪڙ چوڪريءَ جي هٿ تي وڌيڪ مضبوط ٿي وئي.

چوڪريءَ ڪو به جواب نه ڏنو. هوءَ مرڪي پئي. ڄڻ گورڊن سندس دل جي ڳالهه ڪئي هجي.

گورڊن پنهنجي اندر مان اٿندڙ جملي کي چپن تائين اچڻ کان ڏاڍو روڪڻ جي ڪوشش ڪئي، پر لفظ سندس وات مان بي اختيار نڪري ويا، ”هي هٿ مان ڪڏهن به ڇڏڻ نٿو چاهيان!“

چوڪري بيحد اداس ٿي وئي، ”هي هٿ... جلدي جدا ٿي ويندا!“ گورڊن انهيءَ اتفاق تي حيران ٿي ويو ته هُن اهو ساڳيو جملو ڳالهائيو هو جيڪو ڪنهن وقت هُن مايا جو هٿ پڪڙي ڳالهائيو هو ۽ هُن چوڪريءَ اهڙو ئي جواب ڏنو هو جهڙو کيس مايا ڏنو هو. گورڊن سوچ ۾ پئجي ويو.

”ڇا پيو سوچين تون؟“ چوڪريءَ پڇيو.

”هون!“ گورڊن خيال مان نڪري آيو سندس هٿ جي پڪڙ چوڪريءَ جي هٿ تي اجاڻو ٿي وئي ”پر... چوڃاڻي ويندا هي هٿ؟“

چوڪريءَ اداسيءَ مان ٿڌو ساھ کنيو ”ان ڪري ته تون پنج هزار سالن جي وچوٽيءَ کي نه اورانگهي سگهندين!“

گورڊن کي ڪجهه به سمجهه ۾ نه آيو. هن ڪجهه ڳالهائڻ خاطر چئي ڏنو ”ته پوءِ وقت جي ان وچوٽيءَ کي تون ئي اورانگهي وٺ!“

”نه“ هاڻي ته وڌيڪ وقت مون وٽ به ناهي.“ چوڪريءَ پنهنجو هٿ گورڊن جي هٿ مان ڇڏائي ورتو.

”پر ڇو؟“ گورڊن اوچتو پريشان ٿي ويو.

”ان ’ڇو‘ جو مون وٽ ڪو به جواب ناهي. مان وڃان ٿي.“ چوڪريءَ اداسيءَ مان ٿڌو ساھ کنيو.

گورڌن چوڪريءَ کي ڪرائيءَ کان پڪڙي ورتو ۽ بي چينيءَ مان چيائين، ”چونا هي تووٽ منهنجي ڳالهه جو جواب؟“  
 ”ڪي ران فقط راز ئي رهندا آهن!“ چوڪريءَ پنهنجي ٻانهن گورڌن جي هٿ مان ڇڏائي ورتي ۽ ڪنڊرن جي گهٽيءَ ۾ هڪ طرف هلڻ شروع ڪيو.  
 گورڌن چوڪريءَ سان گڏ هلندي اُتاولائيءَ مان پڇيو ”ڪيڏانهن ٿي وڃين ٿو؟“

”پنهنجي گهر.“ چوڪريءَ گورڌن ڏانهن ڏسڻ بنا هلندي چيو.  
 ”ڪٿي آهي تنهنجو گهر؟“ گورڌن جي اندر ۾ هڪ اميد جاڳي پئي.  
 ”اڇ، اڇ مان توکي پنهنجو گهر ڏيکارين.“ چوڪريءَ گورڌن جو هٿ پڪڙيو ۽ کيس ويڙين ديوارن واري هڪ ڪنڊر اڳيان بيهاريو.  
 ”هي آهي منهنجو گهر!“

گورڌن بي يقينيءَ مان چوڪريءَ جي چهري ڏانهن ڏٺو ۽ حيران ٿي ويو. چانڊوڪيءَ ۾ جرڪندڙ چوڪريءَ جي بيحد حسين چهري جون اکيون ڳاڙهيون ٿي ويون هيون. گورڌن بيحد پريشانيءَ مان چيو  
 ”هي... ڇا ٿيو آهي تنهنجي اکين کي؟“  
 ”سڌا جي وڇوڙي جو درد آهي منهنجي اکين ۾!“ چوڪريءَ تمام وڏو تڏوساهه ڪيو.

گورڌن ڪجهه چوڻ چاهيو، پر زبان سندس ساٿ نه ڏنو.  
 ”تنهنجو ۽ منهنجو ساٿ بس ايترو ئي هيو.“ چوڪريءَ جي ڳاڙهين اکين مان لڙڪ وهي پيا، ”مان وڃان ٿي پر تون اداس نه ٿجانءِ.“  
 گورڌن ڪجهه ڳالهائڻ چاهيو، پر ڇپن سندس ساٿ نه ڏنو. هن چوڪريءَ جا لڙڪا گهڻ لاءِ هٿ مٿي ڪرڻ جي ڪوشش ڪئي، پر سندس هٿ مٿي نه ڪڍي سگهيو. کيس لڳو ڄڻ هو پٿر جو بت بڻجي ويو هجي.

چوڪريءَ گورڌن جي اکين ۾ ٺهاريو. ”ويندي ويندي مان توکي اهڙي نشاني ڏئي وينديس. جيڪا توکي سڌائين ياد ڏياريندي ته مان توسان هر وقت گڏ آهيان.“

گورڌن نه ڪجهه ڳالهائي سگهيو ۽ نه ئي هن پنهنجي جسم ۾  
ڪا چُر پُر محسوس ڪئي. کيس يقين ٿي ويو ته اُن پراسرار  
چوڪريءَ پنهنجي سحر سان کيس بُت بڻائي ڇڏيو آهي.

چوڪريءَ پنهنجا ٻئي هٿ گورڌن جي مٿي پويان ڏئي، گورڌن جو  
چهرو پاڻ ڏانهن ڇڪي سندس چپ چمي ورتا. چوڪريءَ جي چپن  
جي تپش گورڌن پنهنجي اندر ۾ سيني تائين محسوس ڪئي، پر هُو  
بُت جو بُت ئي رهيو. ٻئي لمحي چوڪري وڏين ديوارن واري ڪنڊ ۾  
اندر لهي وئي. گورڌن پٿر جي بي جان بُت جيان ئي رهيو. ڪجهه لمحن  
کان پوءِ ڪنڊر مان اندران سڏ ٿيو ”گورڌن!“

گورڌن جي بُت ٿي ويل جسم ۾ اوچتو ساهه پئجي ويو. هن  
پنهنجي چپن مٿان چوڪريءَ جي چپن جي رهجي ويل آلاڻ محسوس  
ڪئي.

”گورڌن!!“ چوڪريءَ جي ٻيهر سڏ تي گورڌن مٿان حيرتن جو پهڙ  
ڪريو ڇو ته نه چوڪريءَ سندس نالو پڇيو هو ۽ نه ئي هن چوڪريءَ کي  
پنهنجونالو ٻڌايو هو.

گورڌن تيزيءَ سان ڪنڊر ۾ اندر هليو ويو. پر ڪنڊر ۾ چوڪري  
موجود نه هئي. چانڊوڪيءَ ۾ سڄو منظر پڌرو هو فقط ڪنڊر جون چار  
ديوارون! ڪي لمحا گورڌن حيرتن جي پاڇي ۾ چُپ چاپ بينورهيو ۽  
پوءِ هن آهستي آهستي ڪنڌ کڻي مٿي ڏٺو. سندس سامهون موهن جي  
دڙي جو استوپا گر ڪنيو بيٺو هو. استوپا جي مٿان چوڏهينءَ جو چنڊ  
کڙيل هو پر سڄي ماحول تي پُراسراريت ڇانيل هئي. گورڌن، استوپا  
طرف ڏسندي درد مان رڙ ڪئي، ”سمبارا!“

گورڌن جو آواز موهن جي دڙي جي گهٽين ۾ گونجي اُٿيو ۽ پوءِ هُن  
ڪيئي سڏ ڪيا، ڪيئي رڙيون ڪيون، پر ڪٿان به سندس سڏ جو  
ڪو جواب نه آيو. تڏهن سندس مٿان مايوسي ڇانئجي وئي، ۽  
مايوسيءَ جي شدت سبب هُو ڪنڊر ۾ گوڏن ڀر ويهي رهيو. هيٺ ويهڻ  
شرط سندس نظر ڪنهن چمڪندڙ شيءِ تي پئي. هن هٿ وڌائي اها  
شيءَ کڻي ته سندس هٿ رک ۾ وڃي پيو. هن پنهنجي هٿ ۾ کڻيل

شيءَ کي ڦوڪ ڏئي رڪ هٽائي، ته سندس هٿ ۾ موهن جي دڙي جي ناچڻي سمبارا جو ننڍڙو مجسمو چمڪڻ لڳو. گورڌن حيرت مان پنهنجي سامهون پيل رڪ جي ننڍڙي ڀير کي ڏٺو. الائجي ڇو کيس ائين محسوس ٿيو، جڻ مايا جي جسم جي اها سڄي رڪ هتي اچي گڏ ٿي، وئي هئي، جيڪا رڪ گورڌن شام جو استوپا مٿان بيهي سڄي موهن جي دڙي تي وڪيري ڇڏي هئي. گورڌن پنهنجي هٿ ۾ جهليل سمبارا جي مجسمي کي پنهنجي چهري جي سامهون آندو ته مجسمي مان کيس مايا جي جسم جي خوشبوءِ ايندي محسوس ٿي. گورڌن سمبارا جي مجسمي کي سيني سان لائي بي اختيار روئي پيو. کيس لڳو سندس مايا هڪ دفعو ٻيهر کانئس وڃڻي وئي هجي.

---

## چورائجي ويل زندگي

چور جو روالور سارا طرف سڌو ٿيل هو.

اڌ رات جو سارا جي بيد روم ۾ گهڙي آيل چور زبور پئسا ۽ ٻيون سموريون قيمتي شيون ميڙي ورتيون هيون ۽ هاڻي هڪ هٿ سان سارا تي روالور ٽاڻي پئي هٿ سان چوري ڪيل سامان فرش تي رکيل پنهنجي هيٺ بئگ ۾ وجهي رهيو هو. بيل بيد تي اوڪڙون حالت ۾ ويٺل سارا پنهنجين جنگهن کي ٻانهن ۾ ويڙهي ڇڏيو هو ۽ بيحد ڊنل نظرن سان چور طرف ڏسي رهي هئي. چور سندس سامهون فرش تي ويٺل هو ۽ پنهنجي اڳيان رکيل هيٺ بئگ جي زپ بند ڪري رهيو هو. چور زپ بند ڪري اڃا اُٿيو ٿي ڪونه ته پوليس موٽل جي سائرن کيس چرڪائي وڌو. هن هڪ لمحو ويجهو ايندڙ سائرن جي آواز ڏانهن ڌيان ڏنو ۽ بئگ فرش تي ئي پيل ڇڏي اُٿي بيهي رهيو. سندس چهر تي خوف ۽ ڪاوڙ جو گڏيل تاثر اُڀري آيو. هن وڌيڪ سختيءَ سان روالور جهلي گهوريندڙ نظرن سان سارا طرف ڏٺو. ڏند ڪرتيندي چيائين ”لڳي ٿو ته تنهنجي ڪنهن پاڙي واري پوليس کي اطلاع ڪيو آهي!“

سارا ڪجهه ڳالهائڻ جي ڪوشش ڪئي پر خوف وچان سندس چين مان ڪو لفظ ٻاهر ئي نه نڪتو.

چور ويجهو ايندڙ سائرن جي آواز ڏانهن ڌيان ڏيندي انتهائي ڌمڪيءَ واري لهجي ۾ چيو ”جيڪڏهن هتي پوليس اچي ويئي ته اڳ ۾ سڌي گولي توکي هڻندس. پوليس سان مقابلو پوءِ ڪندس!“

”ٿسو... مون کي... ڪا خبر ناهي...“ سارا ڏڪندڙ چين سان ڳالهيون ”مان ته... پاڻ... توهان جي ڪڙڪي سان... ننڊ مان جاڳي هيس!“

”تون ننڊ پئي هجين ها، ته شايد مان نڪري به وڃان ها.“ چور وڌيڪ ڪاوڙ مان ورائيو. ”توهان چاهيو ته هاڻي به وڃي سگهو ٿا. پوئين دروازي مان نڪري هليا وڃو.“ ”جيئن تون گوڙ ڪري مون کي پڪڙائي وٺين!“ چور هڪدم انتهائي سخت لهجي ۾ ورائيو ”تو ڇا مون کي ايترو بيوقوف سمجهيو آهي؟“

سائرن جو آواز هاڻي گهر جي ويجهو پهچي چڪو هو. چور جو روالور سارا طرف ئي ڪڇيل رهيو ۽ هو ڪنهن خطري کي منهن ڏيڻ خاطر بيدار ٿي دروازي تائين هليو ويو. سائرن جو آواز بلڪل ويجهو پهچي پوليس موبائل جي ٽائرن جي آواز سان گڏ پري ٿيندو ويو. چور هڪ ڊگهو سامهه کنيو ۽ بيدار ٿي دروازي وٽان ئي ڪنڌ ورائي مَرڪي سارا طرف ڏٺو.

چور جي مرڪ سارا کي وڌيڪ خوف زده ڪري وڌو. خشڪ چين تي زبان ڦيرائيندي چيائين ”توهان کي جيڪو ڪجهه ڪٿو هو اهو توهان ڪٿي ورتو آهي... ۽ شايد... توهان تان خطرو به ٿري ويو آهي... هاڻي ته... هليا وڃو.“ ”چوريءَ جي ڏوهه ۾ به دفاع سڙا کائي چڪو آهيان.“ چور لفظن تي زور ڏيندي ورائيو ”تيون دفعو پوليس جا موچڙا کائڻ ۽ جيل وڃڻ جو شوق ناهي مون کي!“

سارا همت ڪري پنهنجي لهجي کي ڪجهه سخت ڪرڻ جي ڪوشش ڪئي ”توهان چوري به ڪري ورتي ۽ خطرو به ٿري ويو. هليا وڃو هاڻي هتان!“ ”حڪم نه هلائي ڇڏ ڪري ويها.“ چور ڪاوڙ مان ورائيو ”جنهن مهل مناسب سمجهندس هليو ويندس تنهنجي چور سان نه ويندس!“

چور جي ڌڙڪي سان سارا ڪنڌ جهڪائي ڇڏيو. يعني لمحي چور جي قلمن جي آواز تي سارا ڪنڌ مٿي کنيو ته چور فرش تي پيل بئگ کڻي بجاءِ بئگ کان به قلم وڌيڪ اڳتي وڌي بيدار ٿي پر سان اچي پهتو.

ويجهو پينل چور جي تيز نظر کي سارا ڪنهن تير جيان پنهنجي اندر ۾  
چيندي محسوس ڪيو ۽ سندس سڄي وجود کي خوف ورائي ويو ”توهان...  
توهان مون کي... ائين چو پيا گهوريو؟“

چور مَر کي پيو ”پنهنجيون اکيون ڪڍي ڇڏي ڪيائين؟“  
سارا ڪوبه جواب نه ڏنو. سندس نڙي خشڪ ٿي وئي. چور جي مرڪ  
وڌيڪ گهري ٿي وئي ”ڪا ڏسڻ جهڙي شيءِ سامهون هجي ته ڇا اکين کي  
روڪي سگهجي ٿو؟“

سارا رڻي جي پلانڊ سان پاڻ کي ويڙهڻ جي ڪوشش ڪئي. چور آخري  
قلم اڳتي اچي پنهنجو هڪ پير بيڊ تي رکيو ته سارا هڪدم چرڪي دهشت مان  
رڙ ڪئي ”منهنجي ويجهو نه اچو... نه اچو منهنجي ويجهو!“  
چور پهريون پير وٺي لاهجي ۾ ڳالهائين ”نه ڊڄو مون کان انسان آهيان مان به  
ٻين انسانن جهڙا جذبا ۽ احساس آهن منهنجا به...“

چور سارا طرف سڌو ڪيل روالور وارو هٿ هيٺ ڪيو ته سارا پنهنجي اندر  
۾ خوف کي گهٽ ٿيڻ بجاءِ وڌندي محسوس ڪيو ۽ هوءَ اوچتو بيڊ تان لهي ڪجهه  
قلم پوئتي هلي وئي ”جيڪڏهن... جيڪڏهن توهان... منهنجي ويجهو  
ايندو... ته مان... پاڻ ماري ڇڏينديس!“

چور مرڪي پيو ”پاڻ کي مارڻ لاءِ به ڪنهن هٿيار جي ضرورت هوندي  
آهي. توو ته اهو به ناهي!“

چور اڃا فقط هڪ قلم ئي سارا طرف وڌايو ته سارا چار قلم پوئتي هڻي پٽ  
سان وڃي لڳي ”منهنجي ويجهو ايندو ته گوڙ ڪنديس. رڙيون ڪنديس مان!“  
سارا نري گهڙ رڙ ڪئي

چور کي ڪاوڙ سان گڏ خوف ورائي ويو. هن روالور سارا طرف سڌو ڪندي  
ڏند ڪرڻيا، ”تنهنجي رڙين کان اڳ ئي سدائين لاءِ تو تنهنجي زبان بند ڪيان!“

چور جي آڱر جو زور روالور جي تريگر تي وڌيو ۽ سائيلنس لڳل روالور جو  
هلڪو آواز ڪمري تائين محدود رهيو پر گولي سارا کي نه لڳي. چور اونڌي منهن  
نري گهٽ سارا جي پيرن ۾ اچي ڪريو. سارا کي سمجهه ۾ ئي نه آيو ته هي ڇا ٿي  
ويو. هوءَ اڃا حيرت مان اونڌي پيل چور طرف ڏسي رهي هئي ته هڪ هلڪي آواز  
کيس چرڪائي وڌو ”گوڙ نه ڪجو!“



سارا فرش تي پيل چور تان نظرون ڪنيون ته کيس بيٺو روم جي دروازي ۾ بيٺل نوجوان نظر آيو. جيڪو پنهنجي چپن تي آڱر رکي کيس خاموش رهڻ جو اشارو ڪري رهيو هو. نوجوان جي هٿ ۾ روالور هو جنهن سان هن چور کي پٺيان گولي هڻي ماري وڌو هو.

سارا انتهائي خوف ۽ حيرت واري حالت مان ڳالهائڻ جي ڪوشش ڪئي  
”تت... توهان... ڪير آهيو توهان؟“

”پليز محترما، گوڙ نه ڪجو.“ نوجوان سارا جي سوال جو جواب ڏيڻ بجاءِ پنهنجي ڳالهه کي ئي ورجايو.

”توهان... توهان... هن چور جا ساٿي آهيو؟“

”نه بلڪل نه.“ نوجوان ڪنهن قدر سڪون سان ورائيو.

”توهان چوريءَ جي سڄي مال تي قبضي ڪرڻ لاءِ پنهنجي ئي ساٿيءَ کي قتل ڪري ڇڏيو؟“

”توهان يقين ڪريو مان انهيءَ شخص کي سڃاڻان ٻه نتوا“

”چوريءَ جو سڀ سامان هن هيٺ بئنگ ۾ آڻيو.“ سارا فرش تي پيل هيٺ بئنگ ڏانهن اشارو ڪري بيحد پريشاني مان چيو ”بيشڪ اهو توهان ڪٿو پر مهرباني ڪري هتان هليا وڃو.“

”توهان پنهنجو سامان واپس ڪڍي وٺو مون وٽ پنهنجو گهڻو ڪجهه آهي.“  
نوجوان بيٺو روم جي دروازي ڀرسان رکيل پنهنجو ننڍڙو بريف کيس ڪڍندي چيو  
”۽ يقين ڪريو ته مان هن چور جو ساٿي قطعي ناهيان.“

”ته ٻيو... ڪير آهيو توهان؟“ سارا انتهائي خوف ۽ حيرت مان پڇيو.

”ڇو نه مان شريف ماڻهو آهيان.“ نوجوان جي چپن تي هلڪي مرڪاچي وئي  
”شريف ماڻهو؟“ سارا خوف ۽ حيرت مان ورائيو ”ڇا شريف ماڻهو اڌ رات جو هيئن ڪنهن جي گهر ۾ گهڙي ايندا آهن؟“

”اهو هڪ اتفاق آهي محترما.“ نوجوان ورائيو ”جيڪڏهن مان اتفاق سان توهان جي گهر ۾ نه گهڙي ڇان هاته... توهان کي انلاڙو آهي ته توهان سان چاٽي سگهيو پئي؟“

سارا ڪوبه جواب نه ڏنو. چپ چاپ حيرت مان نوجوان طرف ڏسندي رهي  
”مان ڪو چور يا ڌاڙيل ناهيان.“ نوجوان بيحد نرم لهجي ۾ چيو ”توهان يقين ڪريو مان توهان کي ڪوبه نقصان نه پهچائيندس.“

سارا حيرت ۽ بي يقينيءَ مان نوجوان طرف ڏسندي رهي  
نوجوان ٻه قلم اڳتي اچي پنهنجو روالو ۽ بريف ڪيس هڪ طرف رکي  
چڙيو ”ڇو نه توهان آرام سان ويهي رهو؟“

سارا کي ڪجهه به سمجهه نه آيو ته هوءَ ڇا چوي هوءَ خاموشيءَ سان ائين  
بيد جي ڪنڊ تي ويهي رهي ڇڻ هن نه چاهيندي به نوجوان جي صلاح تي عمل  
ڪيو هجي سارا کي پنهنجو مٿو ڦاٽندي محسوس ٿيو هن ڪنڌ جهڪائي  
پنهنجا پٽي هٿ مٿي تي رکي ڇڏيا.

نوجوان هڪ طرف رکيل جڳ مان پاڻيءَ جو گلاس ڀريو ۽ هڪ ساھي ۽ بي ويو  
”آخر... آخر توهان آهيو ڪير؟“ سارا پنهنجي حالت تي قابو پائڻ جي  
ڪوشش ڪندي پڇيو.

”مون توهان کي پهرين به ٻڌايو“ نوجوان ورائيو ”ڇا اهو ڪافي ناهي ته مان  
شريف ماڻهو آهيان مون توهان جي جان بچائي آهي... ۽ شايد... عزت يا“  
”مهرباني“ سارا جي چپن مان بي اختيار اهو لفظ نڪتو ۽ سارا ڪنڌ ورائي  
فرش تي پيل چور جي لاش کي هڪ نظر ڏسي وري نوجوان طرف ڏسي چيو  
”هاڻي مان پوليس کي فون ڪيان؟“

”پوليس“ نوجوان هڪدم چرڪي پيو ”نه نه... پوليس کي سڏائڻ جي  
بلڪل ضرورت ناهي“

”نه هي... لاش؟“ سخت حيرت ۽ پريشانيءَ مان سارا وڌيڪ ڪجهه  
ڳالهائي نه سگهي

”پيورهي لاش هتي ئي مان هليو وڃان ته پوءِ پوليس کي سڏائي وڃو.“

”ته پوءِ... توهان هليا وڃو نه؟“

”مجبوري آهي في الحال نتو وڃي سگهان“

”پر ڇو؟ آخر ڇو نتا وڃو؟“

”توهان پريشان نه ٿيو مان صبح ٽيڻ شرط هتان هليو ويندس“

”ڇا؟“ سارا فري گهٽ رڙڪي ”توهان صبح ٽيڻ تائين هتي هوندا؟“

”ٻڌائڻي ڪلاڪ ته باقي آهن“ نوجوان وڃ ڏسندي ورائيو.

”مون کي... مون کي ڊپ ٿولڳي“ سارا خوف مان چيو.

”ڇا کان ڊپ ٿولڳي؟ مون کان يا هن لاش کان؟“

”هن لاش کان... ۽... شايد... توهان کان ٻيا“  
 ”ته پوءِ مان ٻاهر لائونج ۾ وڃي ٿو ويهان“ نوجوان پنهنجو بريف ڪيس ۽  
 روالور کڻندي چيو.  
 سارا خوف مان اُٿي بيهي رهي ”ته ڇا... مان هن لاش جي موجودگي ۽ ۾  
 ڪمري ۾ ويهي رهان!“  
 نوجوان مرڪي پيو ”ڊپ توهان کي لاش کان به لڳي ٿو ۽ مون کان ٻيا“  
 سارا ڪوبه جواب نه ڏنو ڏاڍي بيوسي محسوس ڪيائين.  
 نوجوان وري مرڪي چيو ”ڪو زنده انسان ته نقصان پهچائي سگهي ٿو پر  
 لاش نه توهان اتي ئي ويهي رهو.“  
 سارا چرڪي پئي ”نه نه مون کي... مون کي هن لاش کان وڌيڪ ڊپ ٿو  
 لڳي مان... مان به توهان سان لائونج ۾ هلي ٿي ويهان“  
 ”جيڪا توهان جي مرضي“ نوجوان مرڪي ورائيو.  
 ”پر... مهرباني ڪري منهنجي سامهون هٿيار کڻي نه ويهو. مون کي...  
 مون کي ڏاڍو خوف محسوس ٿيندو.“ سارا نوجوان جي هٿ ۾ جهليل روالور طرف  
 ڏسندي چيو.  
 نوجوان سوچ ۾ پئجي ويو.  
 ”پليز پليز توهان روالور رکي ڇڏيو.“ سارا منت ڪئي ”هن گهر ۾ ڪير به  
 ناهي مون کان سواءِ“  
 نوجوان روالور ۽ بريف ڪيس واپس رکيا ڇڏيا. هن سارا کي ٻاهر هلڻ جو  
 اشارو ڪيو ۽ پاڻ سارا جي ڪڍ هلندو لائونج ۾ نڪري آيو.  
 ”جيڪڏهن منهنجي ڪري توهان کي تڪليف ٿي آهي ته مان توهان  
 کان معافي ٿو وٺان“ نوجوان بيحد تڪل حالت ۾ صوفائي ويهندي چيو.  
 ”نه“ سارا بيٺي بيٺي ورائيو ”معافيءَ جي ضرورت ناهي توهان ته هن گهر ۾...“  
 ”مان رحمت جو فرشتو بڻجي هن گهر ۾ آيو آهيان“ نوجوان هلڪو  
 مرڪي سارا جي ڳالهه ڪٽيندي چيو ”توهان شايد اهوئي چوڻ ٿا چاهيو؟“  
 ”ها... شايد... اهڙوئي ڪجهه“ سارا ورائيو.  
 ”پر مان رحمت جو فرشتو ناهيان عام قسم جو انسان آهيان“ نوجوان  
 مرڪي چيو.

سارا ڪو به جواب نه ڏنو.  
 ”پر محترما، توهان ويهي رهون، بيٺا ڇو آهيو؟“  
 سارا خاموشيءَ سان سامهون واري صوفائي ويهي رهي  
 ”اهو چور ڪنهن مهل آيو هو توهان جي گهر ۾؟“ نوجوان پڇيو.  
 ”خبر ناهي.“ سارا ٿڌو ساھ ڪئي ورائيو ”پر توهان جي اچڻ کان اڌ ڪلاڪ  
 پهرين ڪنهن ڪڙڪي تي جاگيس ته هو منهنجي ڪمري ۾ موجود هيو.“  
 ”اهو ته شڪر ڪيو جو عين وقت تي مان اچي ويس.“ نوجوان مرڪي  
 چيو.

سارا کي جن ڪجهه ياد اچي ويو ”پر... توهان منهنجي گهر ۾ ڇو گهڙي  
 آيا؟“  
 نوجوان هڪ لمحو خاموش رهيو ۽ پوءِ چيائين ”ان ڪري ته... منهنجي  
 ڪيڊ پوليس آهي.“

”ڇا؟“ سارا چرڪي پئي کيس خوف ورائي ويو ”توهان جي ڪيڊ پوليس آهي؟“  
 ”ها.“ نوجوان ورائيو ”پر توهان ڊڄونءِ مان ڪو عادي ڏوهاري ناهيان“  
 ”آخر... آخر ڇا ڪيو آهي توهان؟“ سارا ٻنل لهجي ۾ پڇيو.  
 انهيءَ پل تي رات جي آخري پهر جي خاموشيءَ کي چيريندڙ پوليس موبائل  
 جي سائرن جو آواز گونجي اٿيو. نوجوان ڪجهه چوندي چوندي چپ ٿي ويو. ٻئي  
 لمحي سائرن جو آواز دور ٿيندي محسوس ٿيو ته نوجوان هڪ ٿڌو ساھ ڪئي چيو  
 ”پوليس هن سڄي علائقي ۾ مون کي ڳولي رهي آهي“  
 ”پر ڇو؟“ سارا وڌيڪ ڊڄي وئي ”اهڙو ڪهڙو ڏوهه ڪيو آهي توهان؟“  
 نوجوان هڪ لمحي جي خاموشيءَ کان پوءِ چيو ”مون... مون... قتل  
 ڪيو آهي.“  
 ”پر... انهيءَ جو اطلاع ته پوليس کي مليو ئي ناهي“ سارا انتهائي حيرت  
 سان چيو.

”مان توهان جي ڪمري ۾ بيل چور جي لاش جي ڳالهه نٿو ڪريان“  
 سارا چرڪي پئي ”ته... پوءِ؟“  
 ”توهان جي گهر ۾ داخل ٿيڻ کان اڌ ڪلاڪ اڳ، مون هڪ ٻئي شخص  
 کي قتل ڪيو آهي.“

سارا جي ڪنن ۾ چڻ بم جو ڌماڪو ٿيو. هوءُ اُٿي بيٺي رهي ”ڇا...  
 توهان... اڄوڪي رات ۾... ٻن ماڻهن جو خون ڪيو آهي“  
 ”ها... مجبوري هئي“ نوجوان چيو ”پليز توهان ويهي رهو“  
 سارا پنهنجي اندر ۾ خوف کي پاسا ورائيندي محسوس ڪيو. لاٽونج مان  
 پڇي وڃڻ چاهيائين، پر ڌرتي چڻ سندس پيرن لاءِ زنجير بڻجي پئي هئي  
 ”توهان ڊڄو نه“ نوجوان پنهنجيءَ جاءِ تي ويٺي ويٺي چيو ”اڄوڪي رات  
 کان پهرين مون ڪڏهن به اهڙو ڪم ناهي ڪيو“  
 ”مان... مان اندر... ٻئي ڪمري ۾ وڃي ٿي ويهان“ سارا دهشت ڀريل  
 لهجي ۾ چيو  
 ”توهان چپ ڪري هتي ويهي رهو. مان توهان کي ڪوبه نقصان نه  
 پهچائيندس“ نوجوان جو لهجو ٿورو سخت ٿي ويو.  
 سارا خوف مان بيٺي رهي  
 نوجوان جو لهجو وڌيڪ سخت ٿي ويو ”خاموشيءَ سان ويهي رهو هتي“  
 سارا نه چاهيندي به خوف مان نوجوان طرف ڏسندي ويهي رهي  
 ”توهان جو نالو ڇاهي؟“ نوجوان پڇيو.  
 ”سا... سارا...“ خوف سبب سارا جي زبان اٽڪڻ لڳي  
 نوجوان ٽيڪ ڏئي آرام سان ويهي رهيو.  
 ”ته... ته... توهان پيو ڪنهن کي قتل ڪيو آهي؟“ سارا پڇيو.  
 ”اهو بدبخت منهنجي بابا جو دوست هو“ نوجوان ورائيو.  
 ”ڇا!“ سارا جي خوف ۾ حيرت به شامل ٿي وئي  
 ”ها“. نوجوان سڪون جو هڪ ڊگهو ساھ ڪڍيو ”پر منهنجي بابا جو اهو  
 دوست ڪنهن چور کان وڌيڪ رهڻ ۽ بي رحم هيو!“  
 ”آخر... ڇا ڪيو هو انهيءَ شخص؟“ سارا جو آواز ڪنبي رهيو هو.  
 توهان سڪون سان منهنجي ڳالهه ٻڌو، خوف زده نه ٿيو“ نوجوان چيو  
 سارا ڪجهه نه ڳالهايو. هڪ ٿڌو ساھ کڻي نه چاهيندي به صوفا کي ٽيڪ  
 ڏئي ڇڏيائين.  
 ڪي لمحا خاموش رهڻ کان پوءِ نوجوان ڳالهايو ”مان ننڍو هوس ته امان  
 مري وئي بابا ٻي شادي نه ڪئي. امان جي وفات کان ڪجهه عرصو پوءِ بابا بيمار ٿي

پيو. بابا جو پنهنجن ٻن ڀائرن کان وڌيڪ ڀروسو پنهنجي دوست مرغوب صاحب تي هيو. مرغوب صاحب سڄي عمر شادي نه ڪئي هئي مان ننڍو هوس ته مون کي پٽ جان پيار ڪندو هو. ”نوجوان جون اکيون آليون ٿي ويون ڪي پل خاموش رهي تڏو ساھ ڪنيائين ۽ وري ڳالهائڻ شروع ڪيائين. ”بابا وفات کان اڳ ۾ پنهنجي سموري پراپرٽي جوڀاڙ آف اٿارني مرغوب صاحب کي مقرر ڪري ڇڏيو. بابا جي وصيت مطابق منهنجي عمر ويهه سال ٿيڻ کان پوءِ اها پراپرٽي مرغوب صاحب کي منهنجي حوالي ڪرڻي هئي پر... پر... هن... ائين نه ڪيو.“

سارا ڏاڍي ڌيان سان نوجوان جون ڳالهيون ٻڌي رهي هئي ڪجهه لمحن جي خاموشيءَ کان پوءِ نوجوان ڏکاري لهجي ۾ وري ڳالهائڻ شروع ڪيو ”جڏهن مون انٽر ڪئي ته مرغوب صاحب مون کي خرچ ڏيڻ به بند ڪري ڇڏيو. مون اڙوڻ گريڊ ۾ انٽر ڪئي سارا. جيڪڏهن مرغوب صاحب منهنجو خرچ بند نه ڪري ها ته اڄ مان ڪمپيوٽر انجنيئر هجان ها. پر...“

نوجوان وڌيڪ ڳالهائي نه سگهيو سندس اکين مان لڙڪ لڙي پيا. ”توهان سان ته ڏاڍي زيادتي ٿي آهي“ سارا همدرديءَ سان چيو. ”ها!“ نوجوان تڏو ساھ کڻي ڳالهايو ”۽ هڪ مرحلي تي مرغوب صاحب ٺڳيءَ سان سموري پراپرٽي پنهنجي نالي ٽرانسفر ڪرائي ڇڏي مان ڪورٽ به ويس پر پئسان هٽڻ ڪري وڏو وڪيل نه ڪري سگهيس ۽ ڪيس هارائي ويس. مرغوب صاحب منهنجي سڄي ملڪيت تي قبضو ڪري ويهي رهيو ۽ مان بي ايس سي ڪرڻ جي باوجود پيروزگاريءَ سبب بڪون ڪاٽڻ تي مجبور ٿي ويس.“

”ويري سٺا!“ سارا ڏک مان چيو. ”ڪجهه ڏينهن پهرين...“ نوجوان چيو ”مون کي خبر پئي ته مرغوب صاحب منهنجي ڦٽايل پراپرٽي وڪرو ڪري رهيو آهي تڏهن مان مرغوب صاحب وٽ ويو هوس.“

”پو... پوءِ ڇا ٿيو؟“ سارا تجسس مان پڇيو. ”مون مرغوب صاحب کي چيو ته ملڪيت مان ٿورو حصو ئي مون کي ڏيو جيئن مان ڪو ننڍڙو ڪاروبار ڪري گذارو ڪري سگهان پر... پر مرغوب صاحب انڪار ڪري ڇڏيو... ۽... ۽ مون کي سخت نتيجن جون ڌمڪيون ڏني بي عزتو ڪري گهر مان ڪڍي ڇڏيائين!“

”ٿاڏو ڪو پٿر دل ماڻهو هو!“ سارا ڪاوڙ مان چيو.  
 ”ان ڏينهن کان پوءِ مون ٿاڏي خبرداريءَ سان مرغوب صاحب تي نظر رکڻ شروع ڪري ڏني هئي.“ نوجوان جي لهجي ۾ سختي اچي وئي ”مرغوب صاحب سڄي ملڪيت وڪرو ڪري ڇڏي ۽ اڄ شام ئي کيس چاليهه لک رپيا مليا هئا!“  
 ”پوءِ؟ پوءِ توهان هن کان ڪا پمانڊ ڪئي؟“ سارا هڪدم پڇيو.  
 ”پمانڊ ڇا جي؟“ نوجوان تلخيءَ سان ورائيو ”اڄ... هتي اچڻ کان پهرين... مون سندس گهر ۾ ڏاڙو هنيو هو!“  
 ”ڇا؟“ سارا جي اکين ۾ خوف لهي آيو.  
 ”مون هن کي مليل چاليهه لک روپيا کڻي ورتا، پر هن مزاحمت ڪئي.“

نوجوان چيو

”۽ توهان... هن کي قتل ڪري ڇڏيو!“ سارا جي نڙي خشڪ ٿي وئي.  
 ”ها، مجبوري هئي.“ نوجوان ٿاڏي سڪون سان ورائيو ”هن به گن کڻي ورتي هئي مان کيس قتل نه ڪريان ها، ته هومون کي ماري ڇڏي ها!“  
 ”وڃي سڻ ٿاڏو غلط ٿيو.“ سارا افسوس مان چيو.

”ڇا مون غلط ڪيو؟“ نوجوان پڇيو.

”نه... پر شايد... ها.“ سارا ٻڌڻ واري انداز سان ورائيو ”ڪجهه به سهي پر توهان کي قانون هٿ ۾ کڻڻ نه ڪيندو هو.“  
 ”قانون هٿ ۾ نه کڻان ها ته ڇا ٿئي ها مون سان... ۽ شايد... توهان سان با.“ نوجوان تلخيءَ مان اٿي بيهي رهيو ”مان شايد مرغوب صاحب جي هٿان مارجي وڃان ها ۽ توهان چور جي هٿان!!“

سارا جي وجود کي خوف ورائي ويو. هوءَ پاڻ تي قابو پائي اٿي بيهي رهي.  
 ”پر... توهان کي احساس آهي ته توهان جي هٿان هڪ ئي رات ٻه قتل ٿي چڪا آهن؟“

”ڇا ڪيان ها؟“ نوجوان ڪاوڙ مان چيو ”ڇا ڪيان ها مان؟ ڪهڙو رستو هومون وٺ؟“

سارا ڪوبه جواب نه ڏئي سگهي نوجوان جي سوال جو وٽس ڪوبه جواب نه

هو

”مون کي... مون کي ٿاڏي اڄ لڳي آهي“ نوجوان چيو.

”توهان ويهو مان پاڻي کڻي ٿي اڃان“ سارا اٿندي چيو.  
 ”نه“ نوجوان هڪدم چيو ”مان پاڻ وڃي پي وٺندس“  
 ”توهان گهٻريون نه مان، فقط پاڻي کڻي ٿي وڃان پوليس کي فون ڪونه ٿي  
 ڪيان!“ سارا ڪچن طرف هلي وئي.

سارا جي وڃڻ کان پوءِ نوجوان بيچينيءَ مان لاتونج ۾ چٽي پاسي ڏسڻ لڳو.  
 ۽ پوءِ ديوار تي تنگيل اڏڻو عمر جي عورت جي تصوير تي سندس نظر بيهي رهي  
 ۽ هو ڪنهن اونهي سوچ ۾ گم ٿي ويو.

”پاڻي!“ سارا جي آواز تي نوجوان چرڪي سارا طرف ڏٺو.  
 سارا جي هٿن ۾ پاڻيءَ جي باٽل ۽ گلاس هيو. نوجوان گلاس کي نظر انداز  
 ڪري سارا جي هٿ مان باٽل وٺي باٽل مان ٿي پاڻي پي. باٽل کي تپيل تي رکندي  
 سارا طرف ڏٺو ”مهرباني ۾ سچ ٻڌايو توهان ڪا چالاڪي نه ڪريو مون  
 سان؟“

”نه بلڪل نه“ سارا گلاس کي تپيل تي رکندي چيو ”مون کي ته پاڻ  
 همدرد آهي توهان سان“

”بس ڪجهه دير کان پوءِ مان هليو ويندس هتان“ نوجوان وڃڻ ڏسندي چيو.  
 ”توهان ڪجهه کائيندئو؟“ سارا پڇيو.  
 ”ها، بک ته لڳي آهي پر...“ نوجوان پنهنجو جملو اڌ ۾ ڇڏي ڏنو.  
 ”توهان ويهو مان ڪجهه ٺاهي ٿي وٺان“ سارا ڪچن طرف واپس ويندي چيو.  
 نوجوان ويٺو بجاءِ بيٺو ٿي رهيو. ڪي لمحائين پوءِ پوءِ ڪجهه سوچي  
 هو ڪچن طرف هليو ويو.

سارا انڊو فرائي ڪري پليٽ ۾ وجهندي نوجوان طرف ڏٺو ”ڊڄو نه توهان  
 جي کاڌي ۾ ڪجهه ڪونه پئي ملايان“

”نه نه مان ته بس... ائين ئي...“ نوجوان ڳالهه اڌ ۾ ڇڏي ڏني.  
 سارا انڊي ۽ سلاٽيس جون پليٽون کڻي ڪچن جي دروازي ۾ ريئل نوجوان  
 جي پاسي مان گذري لاتونج ۾ هلي وئي. پليٽون تپيل تي رکيائين ته نوجوان هر  
 ڳالهه وساري کائڻ ۾ جنبي ويو. سارا ڇپ چاپ ويهي کيس ڏسندي رهي  
 ”آءٌ ايم سوري ڏاڍي بک لڳي هئي مون کي“ نوجوان تشويش سان هٿ  
 صاف ڪندي چيو.



”ڪجهه وڌيڪ ڪڍي؟“ سارا پڇيو.  
 ”نه مهر باني“ نوجوان چيو ”هن سڄي گهر ۾ توهان اڪيلا چو آهيو؟“  
 سارا ڪو جواب ڏيڻ بجاءِ منهن جهڪائي ڇڏيو.  
 ”اها تصوير ڪنهن جي آهي؟“ نوجوان ديوار تي لڳل اڌڙوٽ عمر واري عورت جي تصوير طرف ڏسندي پڇيو.  
 ”منهنجي اميءَ جي تصوير آهي“ سارا تڏو ساھه ڪڍي ورائيو.  
 ”ڪٿي آهي توهان جي امي؟“ نوجوان پڇيو.  
 ”اها... هن دنيا ۾ ناهي“ سارا ڏک مان ورائيو.  
 ”اوها آءِ ايم سوري“ نوجوان همدردي سان چيو ”هن گهر ۾ ڀيو ڪير چو ناهي؟“  
 سارا جون اکيون ڀريل ڪٽيون جيان چلڪڻ لڳيون.  
 ”بابا... ڏهه سال اڳ... سپر هاءِ وي تي ايڪسپڊنٽ ۾ گذاري ويو هو!“  
 ”ويري سٺا!“  
 ”ڪو پاءُ ڀيڻ آهي ڪونه اڪيلي رهندي آهيان ڏينهن جو هڪ نوڪريائي هوندي آهي شام جو اها پنهنجي گهر هلي ويندي آهي“  
 ”اڪيلي رهندي توهان کي خوف محسوس ٿئي؟“  
 سارا هڪ لمحو گھوڙ ڪري نوجوان طرف ڏٺو پوءِ چيو ”اڄ کان پهرين... ڪڏهن به خوف محسوس نه ٿيو هو.“  
 ”آءُ ڇا... هڪ لمحو سوچي نوجوان پڇيو ”توهان شادي به نه ڪئي؟“  
 ”مڱڻو ٿيو هو پر...“  
 ”پر ڇا!“  
 ”شاديءَ کان انڪار ڪري ڇڏيم!“  
 ”پر ڇو؟... چوانڪار ڪيو؟“  
 ”منهنجو مڱڻو اميءَ پنهنجي ڀائٽي سان ڪرايو هو پر منهنجو مڱيندو ڀاڙيو هو بزدل هو!“  
 ”اهڙو ڇا ٿيو جو توهان شاديءَ کان ئي انڪار ڪري ڇڏيو؟“  
 ”منهنجو مڱيندو هڪ دفعي مون کي گهمائڻ هاڪس بي تي وٺي ويو واک ڪندا اسان ڪافي پري هليا وياسين. موٽر سائيڪلن تي آواره گري ڪندڙ تي نوجوان اسان کي ڦري آيا ته هو مون کي اڪيلو ڇڏي پڄي ويو!“

”وڏو ڪويزنل هو. مان هجان ها ته...“  
 سارا نوجوان جي ڳالهه ڪئي ورتي ”مون ٿورو گوڙ ڪيو ته اهي چورا پڇي  
 ويا. پر... منهنجي دل پري پڇي پئي... ۽ مون... شاديءَ کان انڪار ڪري ڇڏيو.“  
 ”توهان... توهان بلڪل ٺيڪ ڪيو.“ نوجوان ٿورو جذباتي ٿي ويو.  
 ”ڇا واقعي منهنجو فيصلو درست هو؟“  
 ”ها، بلڪل“

”پر... منهنجي انهيءَ فيصلي سان اميءَ کي شديد ڏک رسيو. امي بيمار ٿي  
 پئي... ۽ انهيءَ صلمي ۾ رٿي مري وئي.“ سارا پنهنجا هٿ ڇهري مٿان رکي سنڌي پئي  
 ”پليز پليز سارا.“ نوجوان کيس آٿت ڏيڻ جي ڪوشش ڪئي  
 سارا پنهنجي ڳچيءَ ۾ پيل رٿي سان لڙڪا اڳهيا. ”مان ڪيئن اُن شخص  
 سان شادي ڪريان ها، جيڪو پنهنجي عزت نتو بچائي سگهي ۽ ڪيئن ان ماڻهوءَ  
 سان زندگي گذاريان ها، جيڪو منهنجي حفاظت نه ڪري سگهي.“  
 ”توهان ته ڏاڍو مشڪل وقت گذاريو آهي.“ نوجوان همدرديءَ سان چيو.  
 ”نه اهڙي ڳالهه به ناهي.“ سارا مرڪڻ جي ڪوشش ڪندي چيو ”سٺي  
 جاب آهي مون کي ڪنهن جي محتاج ناهيان.“  
 ”ڇا ڪندا آهيو؟“ نوجوان پڇيو.

”بئنڪ ۾ آفيسر آهيان.“ سارا ورائيو ان مهل ئي ٽيليفون بيل وڄڻ لڳي پر  
 سارا فون ڪٽڻ بجاءِ چپ چاپ ويٺي رهي  
 ”هي... هن مهل... اڌرات کان پوءِ ڪنهن جي فون آهي؟“ نوجوان پڇيو  
 ”۽ توهان ائين ڇو نتا ڪريو؟“  
 ”خبر ناهي ڪير آهي ڪو ماڻهو هر ويڙهه ورت جو فون ڪري تنگ ڪندو  
 آهي.“ سارا بي زاريءَ مان چيو.

”مان ٽو فون ائين ڇو ڪريان.“ نوجوان ڪاوڙ مان اُٿندي چيو ”پوءِ ڏسان توهان  
 کي ڪيئن ٿو تنگ ڪري.“  
 ”پليز پليز ڇڏيو توهان ان ڳالهه کي“

”پر ڇو؟ هن بنا خلاق کي سبق نه سيکاريان؟“  
 ”اڄ ته توهان هن کي ڌمڪي ڏيندئ ۽ ڪجهه دير کان پوءِ توهان هتان هليا  
 ويندئ پر پوءِ مان هن جي دشمنيءَ سان ڪيئن منهن ڏينديس؟“

ٽيليفون پيل بند ٿي ويئي  
 نوجوان ٿڌو ساھ ڪٿي ويهي رهيو ۽ هڪ ڀرپور نظر سان سارا طرف ڏٺائين  
 ”توهان... شادي چونڌا ڪري ڇڏيو؟“  
 سارا مرڪي پئي ”ڪنهن بزدل ماڻهوءَ سان؟“  
 ”نه ڪنهن بهادر ماڻهوءَ سان جيڪو توهان جي حفاظت ڪري سگهي“  
 ”اهڙو ڪو بهادر شخص ڪڏهن مليوئي ڪون“  
 نوجوان هڪ لمحو سوچي مرڪي پيو ”توهان جو... منهنجي باري ۾ ڇا  
 خيال آهي؟“  
 ”ڇا! سارا کان چرڪ نڪري ويو.  
 نوجوان مرڪي پنهنجو سوال ورجايو ”منهنجي باري ۾ ڇا خيال آهي  
 توهان جو؟“  
 ”توهان... منهنجي خيال ۾... توهان بهادر ته ضرور آهيو!“  
 ”مون کي پنهنجي تعريف نه ٻڌڻي هئي مون ڪنهن ٻئي مطلب سان توهان  
 کان پڇيو هو.“  
 ”ڇا مطلب؟“  
 ”توهان...“ نوجوان هڪ لمحو سوچي ورائيو ”توهان... مون سان شادي  
 ڪندؤ؟“  
 سارا جواب ڏيڻ بجاءِ منهن ڦيري ڇڏيو.  
 نوجوان کي پنهنجي غلطيءَ جو احساس ٿيو ”ڏسو جيڪڏهن توهان کي  
 منهنجي ڳالهه سٺي ناهي لڳي ته مان توهان کان معافي ٿو وٺان!“  
 ”نه اهڙي ڳالهه ناهي“ سارا ٿڪي مرڪي نوجوان طرف ڏٺو.  
 ”ته پوءِ... ڇا سمجهان مان؟“ نوجوان حيرت مان پڇيو.  
 سارا هلڪو مرڪي پئي ”بهادر ته توهان آهيو ئي!“  
 ”ڇڏيو ان ڳالهه کي ڪا به ڳالهه ڪريو“ نوجوان ڪنڌ لوڙي چيو.  
 سارا جي مرڪ ڳهر ٿي وئي ”مان واقعي توهان جهڙي بهادر شخص سان  
 شادي ڪري سگهان ٿي!“  
 نوجوان حيران ٿي ويو. بي يقينيءَ واري ڪيفيت مان چيائين ”ڇا!  
 توهان... توهان... سچ ٿا چئو!“

”ها، بلڪل سؤسيڪٽر وسج!“ سارا مرڪي ورائيو.  
 ”سارا! مون... مون ڪڏهن سوچيو به نه هو ته...“ نوجوان بيحد خوشيءَ  
 مان چيو ”هڪ ئي وقت... مون کي منهنجي ملڪيت به ملي ويندي ته محبت به!“  
 ”هن انسانن کي قدرت ئي ملائيندي آهي“ سارا مرڪي ورائيو ”پر...  
 توهان پنهنجا هٿ ته صاف ڪري اچو. صاف سٿرا ماڻهو سٺا لڳندا آهن مون کي“  
 نوجوان بريد سلائيس جا درڙا لڳل پنهنجا سٿيا هٿ ڏنا ۽ مرڪي پيو ”واش  
 روم ڪهڙي طرف آهي؟“

”هوڏانهن پئي بيدر روم ۾ هليا وڃو.“ سارا هڪ طرف اشارو ڪيو.  
 نوجوان مرڪي پئي بيدر روم طرف هليو ويو. واش روم ۾ وڃي هٿ صاف  
 ڪرڻ کان پوءِ منهن تي پاڻيءَ ڇنڊو هڻي ٽاول سان چهره صاف ڪري هيئر برش  
 کڻي وار سنواريائين ۽ آئيني ۾ پاڻ کي ڏسي مرڪي پيو. فريش ٿيڻ کان پوءِ هو  
 وڌيڪ پر ڪشش ٿي پيو هو. ريك مان پرفيوم کڻي اسپري ڪيائين ته سندس  
 جسم سان گڏ ۾ به مهڪي پيو. دولت ۽ سارا جي سونهن پري پري سان پنهنجي  
 خوبصورت مستقبل تي سوچيندو هو واش روم مان نڪري آيو. هي ڇا...  
 سندس ساھه ڇڻ ٿڙيءَ ۾ اٽڪي پيو. بيدر روم جو دروازو بند پيو هو. هن هڪدم وڃي  
 دروازي کي چڪيو پر دروازو نه کليو. هن بي اختيار رڙ ڪئي ”سارا! درڪو!“  
 ”سوري دروازو لاک ٿي چڪو آهي“ بيدر روم مان لائونچ ۾ ڪلنڊر دريءَ  
 ٻاهران سارا بيٺي هئي.

نوجوان پڙڪو ڏئي دريءَ جي ڀرسان هليو ويو سندس هٿ دريءَ جي لوهي  
 گرل ۾ کڄي ويا، ”پر ڇو؟ ڇو لاک ٿي ويو دروازو؟“  
 ”مون لاک ڪيو آهي“ سارا پنهنجي مٿ ۾ جهليل چاٻي نوجوان کي پري  
 کان ڏيکاري

”پر ڇو؟ ڪهڙو ڏوهه ڪيو آهي مون تنهنجو؟“ نوجوان جون پريشانيءَ مان  
 لونڊريون قاتل لڳيون قيديءَ جيان بينور هيئو.  
 سارا اڪو به جواب نه ڏنو ۽ لائونچ ۾ رکيل ٽيليفون جو رسيور وڃي هٿ ۾ کنيائين  
 ”تون... تون ڇا پئي ڪري سارا؟“ نوجوان کان رڙن ڪري وئي.  
 ”پوليس کي فون پئي ڪيان“ سارا سڪون سان ورائيو.  
 ”پلينز پليز سارا!“ نوجوان جي لهجي ۾ منت هئي.

”بحث ڪرڻ مان ڪو فائدو ناهي“  
 ”ڏسو توهان دروازو کوليو. مان ٻئي ڪمري مان پنهنجو روالور ۽ بريف  
 ڪيس کڻي هڪڙي منت اندر توهان جي گهر مان نڪري ويندس.“  
 ”سوال ٿي پيدا نٿو ٿئي“  
 ”چڱو توهان پهرين منهنجي ڳالهه ٻڌي وٺو. پوءِ چاهيو ته بيشڪ پوليس کي  
 فون ڪجو.“ نوجوان جاهت لوهي گرل ۾ جڪڙيل رهيا.  
 سارا رسيور واپس رکي ڇڏيو ”چٽو!“  
 ”تورو سوچيو مون توهان جي جان بچائي آهي ۽ منهنجي احسان جو توهان  
 اهڙو بدلو ڏيندئو؟“  
 ”توهان کي قانون جي حوالي ڪري مان ڪوبه غلط ڪم نه ٿي ڪريان“  
 ”توهان... مون سان ڌوڪو پيا ڪيو محترما!“  
 ”تو بلڪل نه مون توهان سان ڪوبه ڌوڪو ناهي ڪيو. منهنجو ضمير مطمئن آهي“  
 ”پر سارا! ٿوري دير پهرين ته توهان مون سان شادي ڪرڻ جي حامي ڀري هئي!“  
 ”بلڪل. توهان سان شادي ڪرڻ کان مان هاڻي به انڪار نٿي ڪريان“  
 ”تپوءِ... پوليس کي چوڻا سڏايو؟“  
 ”انڪري ته مان قانون کان پڳل شخص سان شادي نٿي ڪري سگهان  
 قانوني نقاضائون پوريون ٿي وڃن ته پوءِ توهان مون ڏانهن موٽي اچجو.“  
 ”پر... ڪيئن موٽي ايندس؟... ٿي سگهي ٿو... ٿي سگهي ٿو... مون  
 کي موت جي سزا ملي وڃي!“  
 ”جن حالتن ۾ توهان جي هٿان ٻئي خون ٿيا آهن انهيءَ ڪري مان نٿي  
 سمجهان ته توهان کي قاسميءَ جي سزا ملندي“  
 ”پر... عمر قيد جي سزا ته ملي سگهي ٿي خاص طور تي مرغوب صاحب  
 جي قتل سبب“  
 ”ها، شايد... عمر قيد...“  
 ”تيسين ته... ڏاڍي دير ٿي ويندي سارا!“ نوجوان بيحد مايوسيءَ مان چيو.  
 ”مان... توهان جو انتظار ڪنديس“ سارا اداس ٿي وئي  
 ”ته ڇا... توهان ڪنهن به حالت ۾... مون کي آزاد نه ڪندئو؟“ نوجوان  
 جي اکين ۾ پالڻي اچي ويو.

”نه بلڪل نه“ سارا جو هٿ ٽيليفون رسيور طرف وڌيو.  
 ”پلين پليز سارا، هڪڙو منٽ“ نوجوان رڙڪئي  
 نوجوان جي رڙسارا جو رسيور ٽانهن وڌندڙ هٿ روڪي ورتو ”جي؟“  
 ”ائين ته... منهنجا چاليهه لک... منهنجي ملڪيت هڪ دفعو وري  
 ضبط ٿي ويندي“ نوجوان ڳيت ڏني سندس نڙي خشڪ ٿي وئي هئي  
 سارا ڪوبه جواب نه ڏنو.

نوجوان جي اکين مان بي وسيءَ سبب لڙڪ وهي نڪتا، ”ته ڇا... سزا  
 ڪاٽڻ کان پوءِ به... وري مون کي بدحاليءَ واري زندگي گذارڻي پوندي؟“  
 سارا ٿڌو ساھ ڪنيو ”اهي سڀ پوءِ جون ڳالهيون آهن.“  
 ”تسو توهان منهنجي ڳالهه سمجهڻ جي ڪوشش ڪيو.“  
 ”منهنجي طبيعت جي ابتڙ توهان مون کي ڪابه ڳالهه سمجهائي نٿا سگهو.  
 مان توهان کي پوليس جي حوالي ته ضرور ڪنديس“ سارا سختيءَ سان وراڻيو.  
 نوجوان بيوسيءَ مان هٿ جوڙيا. سندس اکين مان لڳاتار ڳوڙها ڪري رهيا  
 هئا، ”ته پوءِ... هڪڙي مهرباني ڪريو... منهنجو هڪڙو ڪم ڪريو.“  
 ”پلين توهان هٿ نه جوڙيو.“ سارا اُڏاسيءَ مان چيو ”توهان ڪم ته چئو؟“  
 ”وعدو ڪريو ته انڪار نه ڪندئو.“ نوجوان هٿ جوڙي بيٺو رهيو.  
 سارا ٿڌو ساھ ڪنيو. هڪ لمحو سوچي چيائين ”ٽيڪ آ، مان وعدو ٿي  
 ڪريان توهان ڪم ٻڌايو.“

”جنهن ڪمري ۾ چور جو لاش پيل آهي ان ڪمري ۾ ئي منهنجو بريف  
 ڪيس به پيو آهي انهيءَ بريف ڪيس ۾ چاليهه لک روپيا موجود آهن. توهان  
 مهرباني ڪري پوليس جي اچڻ کان اڳ ۾ اهو بريف ڪيس لڪائي ڇڏيو. امانت  
 سمجهي پاڻ وٽ رکي ڇڏيو.“  
 سارا سوچ ۾ پئجي وئي

نوجوان وري ڳالهايو ”جاچ وقت پئسن جو معاملو سامهون آيو ته مان اهوئي  
 بيان ڏيندس ته پوليس کان فرار ٿيڻ وقت مون فريف ڪيس رستي ۾ اُڇلائي ڇڏيو هو.“  
 سارا ٿڌو ساھ ڪنيو ”ٽيڪ آ.“

”مهرباني توهان جي وڏي مهرباني“ نوجوان جي اکين ۾ هاڻي احسانمنديءَ  
 جا لڙڪا اچي ويا، ”سزا کان پوءِ مان توهان ٽانهن ئي ايندس سارا!“

”توهان جو نالو ڇاهي؟“ سارا پڇيو.  
 ”گلفام... گلفام نالو آ منهنجو.“ نوجوان تڏو ساھ ڪٽي چيو.  
 ”توهان جو نالو ته... شهزادن جهڙو آهي؟“ سارا مرڪي ورائيو.  
 ”في الحال ته... قيدي آهيان مان!“ نوجوان لوهي گرل ۾ هٿ وجهندي چيو.  
 ”مان انتظار ڪنديس شهزادي گلفام جي قيد مان آزاد ٿيڻ جو!“ سارا اداس  
 مرڪ سان چيو ۽ ٽيليفون جو رسيور ڪٽي پوليس ايمرجنسي سيل جو نمبر ٻاٺل  
 ڪرڻ لڳي.

ءاج...

سترهن سالن کان پوءِ سارا جي خوابن جي شهزادي گلفام جي سزا پوري ٿي  
 آهي. سارا کي يقين آهي ته گلفام ضرور واپس وٽس ئي ايندو. هوءَ صبح کان ئي  
 پاڻ کي ٺاهيندي سنواري رهي آهي. ڪيتريون ئي ڊريز چينج ڪري پاڻ کي  
 وڌو آئيني ۾ ڏسندي رهي آهي. هن مهل شام جو پنجين وڳي به هوءَ پاڻ کي آئيني  
 ۾ ڏسي مرڪي رهي آهي. کيس احساس آهي ته وقت سندس سونهن ڦري نه  
 سگهيو آهي. پر هن ئي وقت کي مات ڏئي آهي. گذرندڙ وقت سان گڏ هوءَ گريس فل  
 ٿي پئي آهي. سندس فطري سونهن ۾ وڌيڪ ڪشش اچي وئي آهي. آئيني ۾  
 ڏسندي هوءَ پاڻ تي موهت ٿيندي محسوس ٿي رهي آهي. پر ٻئي لمحي سندس  
 نظر وال ڪلاڪ ڏانهن ڪڍي ٿي ته گذرندڙ شام سان گڏ سندس دل ۾ وسوسا جنم  
 وٺڻ لڳن ٿا. پاڻ ئي وسوسن کي رد ڪري مرڪ جي ڪوشش ڪري ٿي پر مرڪ  
 سندس چپن جو ساٿ نٿي ڏئي. ڊريسنگ ٽيبل جي سامهون ويٺي هوءَ آئيني ۾  
 پنهنجي عڪس کي ڏٺو ٿيندي محسوس ٿي ڪري ۽ ڪنهن اونهي سوچ جي  
 وهڪري ۾ وهندي هلي وڃي. اوچتو ڊور بيل جي آواز تي چرڪي ٿي ته کيس  
 احساس ٿئي ٿو ته هوءَ پورو ڪلاڪ ائين گهر رهي آهي جنهن جي کيس ڪابه خبر  
 ناهي. ڇڻ اهو پورو هڪ ڪلاڪ سندس زندگيءَ مان ڪٿي وڃائجي ويو آهي.  
 ڊور بيل جو آواز ٻيهر ٿئي ٿو پر هوءَ پنهنجي جاءِ تي ويٺي رهي ٿي. گلفام جي  
 اچڻ جي پڪ ٿيڻ کان سواءِ هوءَ آئيني اڳيان اٿڻ ئي نٿي چاهي. پنهنجو پاڻ ۾ ئي  
 گهر رهڻ چاهي ٿي ته کيس اطلاع ملي ٿو ته مهمان ڊرائنگ روم ۾ ويٺو آهي.  
 پنهنجي وجود ۾ گهر ٿيل سارا مهڪي پوي ٿي. ڪنهن ٽڪڙ کان سواءِ هوءَ آرام

سان وارن ۾ برش ڪري پرفيوم اسپري ڪري باوقار قلمن سان هلندي پبل روم مان نڪري ٿي وڃي

برائنگ روم ۾ ڊوئڙنڊڙ گهوڙن واري پينٽنگ ڏسندڙ گلڦام قلمن جي آواز تي ڪنڌ ورائي ٿو ته پنهنجي سامهون سارا کي بيٺل ڏسي ٿو. سارا جون پٺل اکيون پئي ڪجهه نه ڳالهائي سگهڙ ۽ اکين جا ڪجهه موتي ڪيرائڻ کان پوءِ سامت ۾ اچن ٿا ته وري به سارا جي چپن مان ئي لفظ نڪرن ٿا، ”مون کي... يقين هو ته... اڄ... توهان ضرور هتي واپس ايندا!“

گلڦام ٿڪي مرڪ ۾ مرڪي ٿڌو ساهه کڻي ٿو ”مان سترهن سال جيل ۾ رهيس پر توهان هڪ دفعو به ملاقات لاءِ نه آيو!“

”اها منهنجي سماجي مجبوري هئي گلڦام“ سارا ورائي ٿي ”مون کي يقين آهي ته توهان مون کي معاف ڪري ڇڏيندو.“

”آخر اهڙي ڪهڙي مجبوري هئي؟“ گلڦام حيرت مان پڇي ٿو.

”وقت اچڻ تي مان توهان کي سڀ ڪجهه ٻڌائي ڇڏينديس“ سارا ڳالهه لنوائڻ جي ڪوشش ڪندي ورائي ٿي ”بائي مون توهان جي خبر چار رکي پئي ۽ مون کي اها به خبر هئي ته اڄ توهان جي سزا پوري ٿيندي“

گلڦام مرڪي پئي ٿو. ڪوبه جواب نٿو ڏئي.

”گلڦام پليز توهان ويهيو بيٺا ڇو آهيو!“ سارا مرڪي ڳالهائي ٿي

گلڦام ويهڻ بجاءِ سوچ ۾ پئجي وڃي ٿو.

”ڇا پيا سوچيو؟“ سارا پڇي ٿي

گلڦام جي چهر تي سوچ جون ريڪائون اُڀري اچن ٿيون ”هوءَ ڇوڪري ڪير هئي جنهن دروازو کوليو هو؟“

سارا ڳالهه سمجهي مرڪي پئي ٿي ”اها ڇوڪري گهر جي ڪم لاءِ رکيل آهي“

”اوه... مون سمجهيو هو ته...“ گلڦام مرڪي ڳالهه اڌ ڇڏي ٿو ڏي

”ائين ڪيئن ٿو ٿي سگهي گلڦام!“ سارا مرڪي چئي ٿي ”مون توهان کي چيو هو ته مان توهان جو انتظار ڪنديس“

”مهرباني!“ گلڦام مرڪي ورائي ٿو ”۽ منهنجي امانت چاليهه لک روپيا؟“

”توهان جي امانت نفعي سان گڏ موجود آهي“ سارا مرڪندي رهي ٿي

”ڇا مطلب؟“ گلڦام حيرت مان پڇي ٿو.



”مون توهان جا پئسا مختلف اسڪيمن ۾ انويست ڪري ڇڏيا هئا. هاڻي اهي سوا ڪروڙ ٿي چڪا آهن...!“

گلفام جون اکيون روشن ٿي وڃن ٿيون  
”آخر ته بئنڪ آفيسر آهيان؟“ سارا خاص انداز سان ڳالهائي ڄڻ پنهنجي

ئي ٿوري تعريف ٿي ڪري

”پر... ڪٿي آهن منهنجا سوا ڪروڙ پيا!“ گلفام بي صبريءَ مان پڇي ٿو.  
سارا مرڪي ڊرائينگ روم ۾ ٺٽي رکيل هڪ وڏي ڊوائيز طرف هلي وڃي ٿي. ڊوائيز جو لاکر کولي ان مان هڪ نئون بريف ڪيس ۽ هڪ وڏو لفافو ڪڍي ٽيبل تي رکندي مرڪي گلفام طرف ڏسي ٿي. ”بريف ڪيس ۾ نوي لک روپيا ڪيش ۽ لفافي ۾ پنجنهه لکن جا سيونگ سرٽيفڪيٽس موجود آهن.“

گلفام اڳتي وڌي ٽيبل وٽ وڃي انتهائي حيرت مان لفافي ۾ سيونگ سرٽيفڪيٽ ڏسڻ کان پوءِ بريف ڪيس کولي ڏسي ٿو ۽ شڪر گذار نظرن سان سارا طرف ڏسي ٿو. ”مهرباني سارا، توهان جي وڏي مهرباني“

”مهرباني چوڻ جي ڪابه ضرورت ناهي.“ سارا پنهنجائپ مان گلفام کي ڌڙڪو ٿي ڏئي.

”منهنجي امانت کي سنڀالڻ ۽ ان کي وڌائڻ جي بدلي ۾ هنن پئسن منجهان ڪجهه حصو مان توهان کي ڏئي سگهان ٿو. پنهنجي مرضيءَ سان ڪٿي وٺو.“ گلفام بريف ڪيس کي پورو کولي، سارا جي طرف ڦيرائي ڇڏي ٿو.

سارا مرڪي پئي ٿي. ”نه مون کي پئسن جي ضرورت ناهي.“

گلفام بريف ڪيس بند ڪري بريف ڪيس ۽ سيونگ سرٽيفڪيٽس وارا لفافو کڻي اتي بيهي رهي ٿو. ”مهرباني سارا، هاڻي مان هلاڻ ٿو.“

سارا جي انتظار جا سترهن سال ڄڻ هماليه جبل جيان هن جي مٿان ڪرن ٿا، ”پر... ڪيڏانهن!“

”پنهنجي زندگي جيئن!“ گلفام سرد لهجي سان ورائي ٿو.

”پر... سترهن سال مون توهان جو انتظار ڪيو آهي!“ سارا ڄڻ بهار جو سڄو بوجه ڪلهن تي کڻي اتي بيهي رهي ٿي. ”ڀاڻ کي توهان جي امانت سمجهندي رهي آهيان!“

”مون سترهن سال اڳ واري سارا سان شادي ڪرڻ چاهي هئي.“ گلفام بي  
رخيءَ سان وراڻي ٿي ”انهي سارا سان نه جيڪا اڄ منهنجي سامهون پئجي آهي ۽  
جنهن جي سونهن ۽ جواني سترهن سالن جي وهڪري ۾ لڙهي وئي آهي.“  
گلفام سارا جي پاسي مان گذرندو ڊرائنگ روم کان ٻاهر نڪري وڃي ٿو.  
ڊرائنگ روم ۾ رهجي وڃي ٿي سارا، ۽ سندس سترهن سالن جا سڌڪا.

---

## مان جلدي مري ويندس

اڌ رات تائين پاسا ورائڻ کان پوءِ مس ويڃي قمر جي اک لڳي هئي. اڃا هو ڪچڙي ننڊ ۾ هو. ته ڀرسان واري ڪمري مان پٽس زور زور سان ڪنگهڻ شروع ڪيو. قمر جي اکين مان وري ننڊ اڏامي وئي، پر هو اڪيون بند ڪيو ڇپ چاپ ليتيو رهيو. ٽڪاوت سبب سندس جسم ساڻو هو. هن چاهيو ٿي ته پٽس جي ڪنگهه جي مسلسل آوازن باوجود جيڪر کيس ننڊ اچي وڃي.

ڪنگهه جي لڳاتار آوازن سان گڏ، قمر جي ڪنن تي سندس زال نگهت جو چڙ ڀريو آواز پيو ”سڄو ڏينهن ٿي گهر سان هڏ هڻي سمهان، تر رات جا به پهر به آرام جا نٿا ملن!“

قمر نه چاهيندي به اڪيون کوليون. پنهنجي پاسي ۾ بيد تي نگهت کي مٿي تي هٿ رکي ويٺل ڏٺائين. زيرو جي روشنيءَ ۾ قمر، زال جي چهري تي ناگواريءَ جا پٽرا آثار ڏسي ورتا. بيحد نرم لهجي ۾ چيائين، ”سڪون جي ننڊ ته مان به ناهيان ڪندو نگهت!“

نگهت اڃا ڪو جواب ئي نه ڏنو ته ٻئي ڪمري مان، پيءُ جي ڪنگهه ۾ ٻيٽو ٿيٽو ٿيڻ جهڙن آوازن سان گڏ، قمر جي ماءُ جي رڙ ڄڻ ديوارون ڌاري ڇڏيون، ”قمر پيءُ - او قمر پيءُ!“

قمر پاسو ورائي ليتي پيو. هن چاهيو پئي ته پئس ڪنگهي ڪنگهي پائهي  
سامت ۾ اچي وڃي. جيئن هو ڪجهه ڪلاڪ ننڊ ڪري سگهي پر ان پل ئي  
زور سان سندس ڪمري جو در کڙڪيو ۽ سندس ماءُ جي رڙ گهر ۾ گونجي اتي  
”قمر۔ اوپت قمر۔“

قمر اٿڻ بجاءِ زال ڏانهن ڪنڌ ورائي ڏٺو ”نگهت، تون وڃي ڏس“  
”ماءُ پيءُ تنهنجا آهن، مان ڪهڙي عذاب مان اچي ڦاٽي آهيان!“ نگهت  
بيزاريءَ مان ورائيو ۽ لپتي پئي.

دروازو زور زور سان کڙڪندو رهيو پيءُ جي منجهندڙ ڪنگهه جي آواز  
سان گڏ ماءُ جا سڏ گونجندا رهيا، ”ابا۔ اوپت قمر!“

جڏهن پيءُ جي ڪنگهه در جي ٺڪ ٺڪ ۽ ماءُ جا سڏ هن جي برداشت  
کان چڙهي ويا، تڏهن هو نه چاهيندي به اُٿيو ۽ بيزاريءَ مان در کوليندي چيائين،  
”چاهي امان۔ ڇا ڳالھ آ؟“

”ابا پڙهين کي الائي ڇا ٿو ٿئي، اصل هٿن مان پيو وڃي“ مائٽس  
روڻهار کي آواز ۾ چيو هو، سڄي پئي پريشانيءَ مان ڏکي.  
”ڪجهه ناهي امان، بابي کي اهو ڪنگهه جو دورو ته سدائين پيو پوندو آ۔“  
قمر هلڪي بيزاريءَ ۽ ٽڪاوٽ مان ورائيو.

”نه ابا، اصل ساهه ٿو منجهيس۔ وارو ڪر، وڃي ڪنهن ڊاڪٽر کي وٺي  
اچ۔!“ مٿس کان وڌيڪ ڄڻ حسنا جو پنهنجو ساهه ٿي ويو.

”رات جا ٻه پيا ٿين امان! ڪهڙو ڊاڪٽر ايندو هن مهل!“ قمر اوباسي  
ڏيندي بيزاريءَ مان چيو.

”اڙي ابا۔ پيءُ جي حالت ته هلي ڏس۔ ڪجهه ٿي نه پويس!!“ حسنا جي  
لهجي ۾ گهري ڏک سان گڏ منٿ جو تاثر هو.  
”چڱو امان، ڏسان ٿو۔ متان ڪو ڊاڪٽر ملي وڃي!“ قمر پنهنجي  
قميص جا کليل بٽن بند ڪندي ورائيو.

\*\*\*

نگهت منجهند جي مانيءَ جي تياري ڪري رهي هئي ته حسنا اچي  
بورچيخاني جو در جهليو ”نگهت...“

نگهت ٻڌو اڻ ٻڌو ڪري پنهنجو ڪم ڪندي رهي.

”اوڏيءَ نگهت“ حسنا جي آواز ۾ منٿ هئي.  
”جي!“ نگهت، سس ڏانهن ڏسڻ بنا سرد لهجي ۾ ورائيو.  
”راڻي! شهرئين راتاڪون ڪجهه ناهي کاڌو!“ حسنا جا لفظ ڄڻ هيٺا ٿي پيا هئا.

نگهت پيڙاريءَ مان ورائيو ”مان ته ٽٽي ويلا ماني ڪري ٿي ڏيان!“  
”مانيءَ جو ته اصل گرھ نڙيءَ مان نٿو لهيس!“ حسنا بيحد نرم لهجي ۾ چيو ”اهي... ٻه ٽي ٻوٽيون ڪُڪڙ جون وجهي، ڪاڙهو ناهي ڏي ته پيارينس.“

نگهت ڪو جواب ڏيڻ بجاءِ پنهنجو ڪم ڪندي رهي.  
حسنا جي لهجي ۾ منٿ جو سڄو تاثر مڙي آيو ”راڻي! ناهي ٿي ڏين نه...؟“

”هڪڙي ڪم کان ته واندي ٿيان!“ نگهت هلڪي چڙب ۽ پيڙاريءَ مان ورائيو.  
”قمر بيءَ اصل هيٺو ٿي پيو آهي. هاڻي ناهي ڏي نا!“  
”چيم ته واندي ٿيان ته ناهي ٿي ڏيان!“ نگهت چڙب سان ورائيو ”چوڻي مون کي ڪم کان رٽائين!!“

”نه ڏيءَ مان رٽاڻيان ٿئي - چوين ته مان پاڻ ناهي وٺان؟“  
حسنا پنهنجي ئي گهر ۾ نهن کان اجازت طلب ڪرڻ جي ڪوشش ڪئي. پر کيس اهڙي اجازت نه ملي. نهن جو خيال هو ته ائين ڪرڻ سان بورچيخاني جو خانو خراب ٿي ويندو ۽ حسنا جون اکيون رم جهمر ٿي ويون.



قمر جي پيءُ شفيق احمد گهر جي لائونچ ۾ ئي سانجهيءَ جي نماز پڙهي ته سندس سهڪو وڌي ويو. نماز کان پوءِ هو ڪا دير ته مصلي تي ويٺو وڏا وڏا ساھ ڪٽندو رهيو ۽ پوءِ هڪ هٿ سان مصلو ڪٽندي ٻئي هٿ سان ڀر سان رکيل صوفا جو سهارو وٺي ساڳي صوفا تي ويهي رهيو. ٻه ڪلاڪ گذرڻ باوجود اتي ئي ويٺو رهيو ڄڻ سندس بُت مان سَٽ چڙائجي ويو هجي. سمهڻيءَ جي نماز جو وقت اچي ٿيو هئس. پر هيٺائيءَ هن کي اٿڻ ئي نٿي ڏنو. ڊوريل جي آواز تي هن کي پڪ ٿي ته قمر آيو هوندو. هن اٿڻ جي ڪوشش ڪئي پر تيسين ايترو وقت گذري ويو جو نگهت پنهنجي ڪمري مان ٻاهر آئي ۽ در کولڻ هلي ويئي.

قمر لائونج ۾ داخل ٿيو ته شفيق احمد مرڪڙ جي ڪوشش ڪندي پٽ ڏانهن ڏٺو ”ابا- قمر- دير ڪيئي اچڻ ۾؟“

قمر بيحد ٽڪل حالت ۾، تري ستر صوفا تي بيءُ جي پاسي ۾ ويهندي ورائيو ”آفيس ۾ اوور ٽائيم ٿو ڪريان بابا، تڏهن توڳهر جو خرچ هلي!“

”ها پٽا مهانگائيءَ ماڻهن جي چيلهه ڇڄي ڪري وڌي آهي!“ شفيق احمد، همدرديءَ ۽ شفقت سان پٽ ڏانهن ڏسندي ڪنڌ ڏوڻيو.

انهيءَ پل تي حسنا لائونج ۾ هلي آئي ”پٽ... قمر... ڊاڪٽر جيڪي پڙهين جون ٽيسٽون چيون هيون اهي ڪڏهن ڪرائيندين ابا!“

قمر هڪ ٿڌو ساھ کڻي سوچ ۾ پئجي ويو.

”پٽ، پڙهين جي طبيعت ڏينهن ڏينهن وڃي ٿي بگڙندي وڌيڪ سستي نه ڪرنا“ حسنا ٻيهر ڳالهايو.

قمر ڪنڌ کڻي ماءُ طرف ڏٺو ”پر امان انهن ٽيسٽن جا ته اٺ هزار ٿا لڳن! مون وٽ ته... ڪونهن ايترا پئسا!!“

حسنا جي جواب کان اڳ ئي شفيق احمد پٽ جي هٿ مٿان پنهنجو هٿ رکيو. چيائين، ”تون ڳڻتي نه ڪر پٽا الله ڪندو ته مان پاڻيهي چڱو پيلو ٿي پوندس“

حسنا فڪر منڊيءَ مان ويهندي چيو ”شفا ته الله ڏيندو پر علاج ته ڪرائڻو آهي نا“

شفيق احمد مرڪڙ جي ناڪام ڪوشش ڪئي، ”گهڻائي علاج ٿيا حسنا، هاڻي مٿان ڪنهن ٽڪيءَ ٽوٽي مان ئي فائدو ٿي وڃي!“

”وسان ته اهو به نٿي گهڻايو“. حسنا ورائيو ”وڏي ڊاڪٽر به ته اهوئي چيئي نه ته اڳ ۾ ٽيسٽون ڪرائي باقي علاج ئي پوءِ ٿيندي!“

”ته ڇا ڪري ويچارو بچڙو؟“ شفيق احمد فڪر منڊيءَ سان چيو ”هي به ڪو وڏو آفيسر ته ناھي جو مون تي لک لائيندو وڃي!“

قمر ٿڌو ساھ کڻي ماءُ طرف ڏٺو ”ها امان- هاڻي ته ڪٿان قرض به نٿو ملي جو...“

”نه پٽ- نه-“ شفيق احمد، قمر جو جملوئي پورو ٿيڻ نه ڏٺو ”قرض ته پٽ، پاڻ وڏو مرض آهي!“

شفيق احمد پنهنجو هٿ پٽ جي ڪلهي تي رکي، سندس ڪلهي تي زور ڏئي، ڄڻ پٽ کي آٿ ڏئي، ڄڻ هو پاڻ نه پر سندس پٽ بيمار هجي، قمر ڪو جواب نه ڏنو ۽ هڪ وڏو ساهه کنيائين ته شفيق احمد صوفا تي ويٺي ويٺي پٽ ڏانهن سري آيو ۽ پٽ جي ڪلهي تي رکيل ٻانهن ۾ پٽ کي پري ورتائين، ”حياتي الائي گهڻا ڏينهن پٽ، تون منهنجي ڪري پاڻ کي قرض جهڙي موذي مرض ۾ نه ڦاسائجان؟“

تيسين حسنا پنهنجي ٻانهن ۾ بيل بن چوڙين مان هڪ لاهي چڪي هئي شفيق احمد حيرت ۽ پريشانِيءَ مان حسنا طرف ڏسندي چيو ”هي... هي... تون ڇا ٿي ڪرين حسنا؟“

”سون سِرَ کان وڌيڪ ته ناهي!“ حسنا چوڙي قمر طرف وڌائيندي چيو ”وٺ پٽ!“

قمر ماءُ کان چوڙي وٺڻ بجاءِ پيءُ طرف ڏٺو. شفيق احمد ڏک ۽ ناراضگيءَ مان زال ڏانهن ڏسندي احتجاج ڪيو ”ناهن ڪرائيون مون کي نيسٽون اهي به چوڙيون وڃي بچيون اٿي، سي به ٿي لاهي ڏين!“

پر شفيق احمد جو احتجاج، ڪنهن فت پات تي ڪيل احتجاج جهڙوئي بي اثر رهيو. حسنا چوڙي پٽ جي هٿ تي رکي، سندس هٿ کي پاڻ ئي بند ڪري ڇڏيو.

شفيق احمد زال طرف ڏسندي پنهنجي اکين ۾ اهڙيون لهرون اٿندي محسوس ڪيون جهڙيون لهرون چانڊوڪي رات ۾ سمنڊ جي ڪنارن سان اچي ٽڪرائيون آهن.



قمر کي ماءُ جي چوڙيءَ جا پئسا مليا، ته هُن ڏاڍي فرمانبردار ۽ پيار ڪندڙ پٽ جيان پيءُ جون سموريون نيسٽون ڪرايون. رپورٽون ڪٿي ڊاڪٽر وٽ پهتو ته اسپيشلسٽ ڊاڪٽر کيس صلاح ڏني ته هو پيءُ کي علاج خاطر ڪراچيءَ وٺي وڃي، پنجاهه سئ هزار خرچ جو ٻڌي قمر جا هٿ پير ٽڌا ٿي ويا. هو مياوسيءَ جهڙي حالت ۾ گهر پهتو ته سندس ڳالهه ٻڌي شفيق احمد زندگيءَ کان ئي نااميد ٿي ويو.

شفيق احمد شام کان ٿي وڃي پنهنجي ڪمري ۾ ليٽي پيو هو هاڻي اچي رات جا يارنهن وڳا هئا. ڪٿ تي ليٽيل حالت ۾ سندس نظرون ڇت ۾ ڪٽل هيون ۽ حسنا ڪافي دير کان سندس پاسي ۾ ويٺي کيس زور ڏنا. ٻئي چُپ هيا، ٻنهي ۾ همت نه هئي، مايوسي ۽ اناميدي واري حالت تي ڳالهائڻ لاءِ ڪافي دير کان پوءِ وري به شفيق احمد ئي ڳالهائڻ جو سٽ ساريو پر زال سان نظرون ملائي نه سگهيو. ڇت ۾ ئي ڏسندي چيائين، ”الاڻجي... گهڻا ڏينهن حياتي حسنا - جي مان مري وڃان ته...“

حسنا ڪٿي پنهنجو هٿ مڙس جي وات تي رکيو. حسنا جي دل جڙ وڃي پئي، ”اهڙي واڻي ته وات مان نه ڪڍ!“

شفيق احمد پنهنجي وات تان زال جو هٿ هٽائيندي ڏانهس ڏٺو، ”هي جهان ته هر ڪنهن کي هڪڙي ڏينهن ڇڏڻو آهي نا“  
حسنا جون اکيون اڳمر ٿيڻ لڳيون ڪجهه چوڻ چاهيائين، پر زبان ساٺ نه ڏنس.

شفيق احمد زال جو هٿ پنهنجي هٿ ۾ جهلي ورتو، ”جي مري پوان ته اُتولي نه تڄانءِ حسنا -“

حسنا جي اکين جا اوچتبند پڳا ته به لڙڪ اچي شفيق احمد جي هٿ تي ڪريا.

”تون روئين ٿي حسنا!“ شفيق احمد اُٿي ويهندي مرڪڻ جي ناڪام ڪوڪش ڪئي، ”چري ٿي آهين ڇا؟ اڃا ته مان جيئرو ڄاڻندو ويٺو آهيان!“  
”ته پوءِ... چوڻو ڪرين اهڙيون ڳالهيون...!“ حسنا تڏو ساھ ڪنيو.  
”زندگي ته الله جي امانت آهي حسنا - جڏهن گهرندو تڏهن گهرائي وٺندو.“

”تون هليو ويندين، ته ڇا مان هتي ويٺي ڏينهن ڳولينديس!!“ حسنا پنهنجي سڙڪي کي دٻائڻ جي ڪوشش ڪئي.  
”صفا ڪا چري آهين!“ شفيق احمد زال کي آڻت ڏيڻ جي ڪوشش ڪئي، ”ٻن پٽن جي ماءُ آهين، تڏهن به ٿي ڳلتيون ڪرين!“  
”الله حياتي ڏئي پٽن کي، پر انهن جا حال به ساريا پيا آهن!“ حسنا جي آواز ۾ سالن جو ڏک سماڻجي آيو.



شفيق احمد فقط هڪ ٿڌو ساهه ڪڍيو. چاهيندي به ڪجهه چئي نه سگهيو.

ڪن پل جي خاموشيءَ کان پوءِ حسنا ڳيت ڏئي ڄڻ غم جي گلاس کي ٽڙيءَ ۾ اوتڙ جي ڪوشش ڪئي، ”ڏٺي وڏي ڄمار ڏئي توکي نه ته توکان پوءِ منهنجو ڪو جيئڻ هوندو ڇا؟“ حسنا جي اندر جو غم اُٻڙڪا ڏئي سندس ٽڙيءَ مان سُڌڪن جي صورت ۾ نڪرڻ لڳو ته هن پنهنجا پٽي هٿ ڪٿي منهن تي رکيا. شفيق احمد زال جا هٿ سندس چاهري تان هٽايا، ته حسنا جا ڳوڙها اُگهڙ کان اڳ ئي پاڻ به سُڌڪي پيو سُڌڪن سبب ڳالهائي نه سگهيو ته حسنا کي ڇڪي سندس مٿو پنهنجي سيني تي رکي ڇڏيائين.

”قمر بيءُ! توکان سواءِ ته منهنجي لاءِ هڪڙو ڏينهن به جبل جيئڻو ٿي پوندو!“ حسنا مڙس جي ڇاتيءَ تي مٿور کي سُڌڪندي رهي.

\*\*\*

”قمر! تون ته اهڙي ڳڻتيءَ ۾ ورتل آهين، ڄڻ توکي ڪو جبل جهڙو هجي!“ نگهت هر رات جيان سمهڻ کان اڳ، آئيني اڳيان بيهي پنهنجن وارن ۾ برش ڦيرائيندي چيو.

”جبل ئي ته جهڙو آهي، ڪٿان ڪرايان بابا جو علاج!“ ڊبل بيبڊ جي هيڊ بورڊ تي مٿور کي اڌ لٽيل حالت ۾ ويٺل قمر ڳڻتيءَ مان ورائيو.

نگهت هڪ نظر پاڻ کي آئيني ۾ ڏٺو ۽ پوءِ اُٿي اچي بيبڊ جي هڪ طرف ويٺي. ڪن پل ڪجهه سوچي، پوءِ قمر طرف ڏٺائين، ”قمر، تو ايترو ڪجهه ته ڪيو آهي، ان کان وڌيڪ تون ڪري به ڇا ٿو سگهين!“

قمر ٿڌو ساهه کڻي سڌو ٿي ويهي رهيو، ”ڪجهه نه ڪجهه ته پوءِ به ڪرڻو ئي پوندو نه“ هن فڪر منڊيءَ سان چيو، ”بابا کي ائين ئي بيماريءَ جي بستري حوالي ته ٺاهي ڪرڻو!“

”اڃا ڇا ڪندين تون؟ تو وٽ هاڻي بچيو ئي چاهي؟“ نگهت تلخيءَ سان ورائيو.

قمر ڪوبه جواب نه ڏئي سگهيو.

نگهت کي ٻيهر ڪجهه چوڻ جو موقعو ملي ويو، ”جيڪي چار پئسا بچايا هيئي، اهي ته سڀ ويا پورا ٿي تنهنجي پيءُ جي بيماريءَ پويان.“

ڪجهه سوچي قمر ورائيو ”سوچيان پيو ته جيڪو فليت ٻُڪ ڪرايو اٿم، اهو ڪينسل ڪرائي ڇڏيان!“  
 ”ڇا...!!“ نگهت ڄڻ چرڪ پريو ذري گهٽ ڪائنس رڙ ٺڪري وئي.

”ها نگهت، ٽيهارو هزار ته واپس ملي ويندا.“ قمر چيو.  
 ”شابس هجي!“ نگهت جي لهجي ۾ ڪاوڙ سان گڏ توڪ به هئي، ”پيت کي پتيون ڏئي انيتاليهه هزار جمع ڪراياسين ۽ هاڻي وري ٽيهه هزار وٺي توپاڻ کي آڄو ڪرين!“  
 ”پيو ڪو چارو به ته ڪونهي.“ قمر فڪرمنديءَ سان ورائيو  
 ”هونءَ به هاڻي فليت جون وڌيڪ قسطون جمع ڪرائڻ منهنجي لاءِ مشڪل آهن.“

نگهت ڪاوڙ مان پڙڪي اُٿي، ”نه رهندي سانءُ مان سڄي عمر مساواڙي گهر ۾۔ مون ڏوهه ته ناهي ڪيو جو ڇهين ٻارهين مهيني هڪڙي مساواڙي جاءِ مان نپڙ ڏوٽيندي پيءُ ۾ رکندي وتان!“  
 ”تون ته... ٽڪڙ ۾ ڪاوڙجي ٿي پوين!“ قمر هيٺي لهجي ۾ چيو.  
 ”پيو تڏهن خوشيءَ مان ڏهل وڃايان ڇا؟“ نگهت هٿ لوڏيندي چيو.

”ته پوءِ تون ئي ڪا صلاح ڏي ته ڇا ڪريان مان؟“ قمر ڄڻ مُنجهي پيو هجي.

نگهت کي لمحا خاموش رهي. انهن خاموش لمحن ۾ هن پاڻ کي ذهني طور جائيتو ڪيو. لهجي کي نرم ڪرڻ جي ڪوشش ڪيائين، ”مان توکي صلاح ته ڏيان، پر تون مڃيندين ڪونه!“  
 ”تون ڇڏ ته سهي!“ قمر تڏو ساھ ڪنيو.

”تون... تون پنهنجي پيءُ کي...“ نگهت ڏاڍي نرم لهجي ۾ چيو ”پنهنجي وڏي ڀاءُ ڏي ڪراچيءَ موڪلي ڇڏ...“  
 قمر ڪوبه جواب نه ڏنو. مُنجهي پيو.

نگهت کي موقعو ملي ويو پنهنجي صلاح کي وڌيڪ وزن ڏيڻ جو ”ڊاڪٽر به ته اهائي صلاح ڏني آهي نه!“

قمر وڌيڪ مَنجھي پيو.  
اوچتو بجلي بند ٿي وئي، ڪمر و اوندهه ۾ ٻڏي ويو.

\*\*\*

قمر ناشتو ڪري رهيو هو، پر بي دليءَ سان، ڇپ چاپ، فڪر مند سندس سامهون ماءُ ۽ پيءُ ويٺل هئا. قمر جي فڪر منديءَ کي ٻنهي محسوس ڪري ورتو هو، ۽ ٻنهي ڄاتو ٿي ته سندن پٽ ڪهڙي ڳتتيءَ ۾ آهي. شفيق احمد ته ڪابه ڳالهه ڪري موضوع کي کولڻ نٿي چاهيو پر حسنا کان رهيو نه ٿيو ”ڇو پٽ، مَنجھيل ٿو لڳين؟“

”نه امان، ڪجهه ناهي.“ قمر ڄڻ وڌيڪ ڳالهائڻ نٿي چاهيو.  
انهيءَ ڀل ٿي نگهت قمر لاءِ چانهه جو ڪپ کڻي اندر آئي، ته حسنا به ٺٺن جي سامهون وڌيڪ ڪجهه نه ڳالهايو.  
نگهت چانهه جو ڪپ قمر جي اڳيان رکيو ته قمر نگهت ڏانهن ڏسڻ کان سواءِ ئي چيو ”نگهت، ڪجهه پئسا ته آڻي ڏي“  
نگهت بيٺي بيٺي ئي سرد مهريءَ سان پڇيو ”ڇا لاءِ؟“  
”بابا لاءِ دوائون وٺيون آهن.“ قمر هيٺي لهجي ۾ ورائيو.  
حسنا پٽ ڏانهن ڏسندي هڪدم ڳالهايو سندس لهجي ۾ ڄڻ منت هئي، ”ها پٽ، پڻهين لاءِ رات وارين دوائن جو وزن به ڪونه هيو!“  
قمر ڪنڌ ورائي زال ڏانهن ڏٺو پر جيسين هو ڪجهه چوي نگهت چئي ڏٺو ”مون وٽ ته پئسا آهن ئي ڪونه“

نگهت جي لهجي ۾ ڪوڙ جي واضح جهلڪ هئي. قمر به ڄاتو ته شايد نگهت ڪوڙ ڳالهايو آهي، پر هُن پيءُ ماءُ جي سامهون زال تي ڍڪ رکڻ ئي مناسب سمجهيو. چيائين، ”پر نگهت، ڪجهه پئسا هيا ته سهي!“  
”ختم ٿي ويا.“ نگهت بي رخيءَ سان ورائيو.

”پر – ڪيئن؟ ڇا پر ختم ٿي ويا؟“ قمر وري به کلي نه ڳالهايو.  
”گهر جو گاڏو ڌڪي ٽاڀي تي ڪونه پيو هلي!“ نگهت ڪاوڙ مان ورائيو.  
تلخيءَ جي انديشي سبب، بيمار پيءُ علاج تان ئي هٿ ڪڍڻ لاءِ تيار ٿي ويو ”پٽ قمر، دوائون نه کاڌم ته به خير آ. گهڻيون ئي دوائون کاڌيون اٿم هاڻي ته دل ئي نه پئي چوي!“

پيءُ جي ڳالهه سان قمر ٿورڙي ندامت محسوس ڪئي. پر ندامت جي اظهار بجاءِ هن هڪ نظر نگهت ڏانهن ڏٺو ۽ پوءِ چانهه جو ڪپ کڻي ورتو. شفيق احمد پنهنجي ڪنگهه روڪڻ جي ڪوشش ڪندي ٺٺهن ڏانهن ڏٺو ”نگهت ڏي، تون به سچ ٿي چوڻ. گهر هلائڻ ڪو سؤلو ڪم ناهي بابا!“

”مان ڏسان ٿو وٺي ايندس ڪجهه دوائون“. قمر اُٿندي چيو.

حسنا همدريءَ سان پٽ ڏانهن ڏٺو. چيائين، ”ابا، مون وٽ به سؤريا پيا آهن اهي آڻي ڏيان؟“

”نه امان“ قمر وڌيڪ ڪجهه چئي نه سگهيو ۽ ٻاهرين در طرف ويڃڻ لڳو.

شفيق احمد گهر کان ٻاهر ويندڙ پٽ طرف ڏسندي چين ٿي چين ۾ ڪا دعا پڙهي ۽ پوءِ ڪنڌ جهڪائي ڇڏيائين. کيس لڳو جڻ سندس ڪنڌ زندگيءَ جي بارسب جهڪي پيو هجي.



رات جوانين وڳي، ڊور بيل جي آواز تي نگهت پنهنجي ڪمري مان ٻاهر نڪتي ته هُن ڏٺو سندس سس اڳ ٿي در کولڻ لاءِ اڳتي وڌي ويئي هئي. نگهت پنهنجي ڪمري جي در وٽ ٿي بيهي رهي.

قمر لائونچ ۾ آيو ته سندس هٿ ۾ به شاپنگ بيگس هيون. هن هڪ شاپنگ بيگ ٽپيل تي رکي، ۽ ٻي شاپنگ بيگ ۾ هٿ وجهي سامان جي وچ مان دوائن جو لفافو ڪڍي ماءُ ڏانهن وڌايو ته حسنا جي وات مان بي اختيار دعا نڪري وئي، ”الله وڌائيندڙي پٽ، شل ڪوسو واءِ نه لڳندڙي.“

”امان في الحال ٻن ڏينهن جون دوائون آهن. باقي وري پوءِ“ قمر ٽڪل آواز ۾ چيو.

نگهت پنهنجي ڪمري جي در وٽان ٿي تير هلايو ”پوءِ ته سيدو به ٻن ڏينهن جو ٿي آندو هوندڙي!“

”ها...“ قمر وڌيڪ ڪجهه ڳالهائڻ تي نٿي چاهيو.

نگهت ٻيو تير هلائڻ ۾ به دير ٿي نه ڪئي، ”اڳي ته سڄي مهيني جو سامان گڏ ايندو هو، ۽ هاڻي ٽڪي ٽڪي جي شيءِ ٿي گهر ۾ اچي.“

”ته ڇا ڪيان مان!“ قمر اوچتو رڙ ڪئي، جڻ هو ڦاٽي پيو ڪاوڙ مان.

”چوري ڪيان... ڌاڙو هٿان... ڪٿان پوري ڪيان؟“

نگهت ته ڪاوڙ منجهان پنهنجي ڪمري ۾ موٽي وئي. پر حسنا پٽ طرف ڏٺو ته حسنا جا هٿ پير ٿڌا ٿي ويا. جوهن قمر کي ڪڏهن به ائين پريشان نه ڏٺو هو جيئن سندس حالت اڄ هئي. حسنا جا هٿ چاهيندي به دوائن جي لفافن کي سنڀالي نه سگهيا. لفافو زمين تي ڪريو ته گوريون فرش تي پڪڙجي ويون. حسنا هيسيل هرڻيءَ جيان، پٽ طرف ڏسندي فرش تان گوريون ميڙڙ ويٺي ته قمر سندس پير سان ويهي گوريون ميڙڙ ۾ ماءُ جي مدد ڪرڻ لڳو. پر ويجهو ويٺل هوندي به حسنا کي لڳو جهڻ سندس پٽ پري هجي. گوريون ميڙيندي حسنا نه چاهيندي به دل تي پٿر رکي چئي ڏنو ”پٽ، پيءُ کي پل تون پنهنجي وڏي پاءُ ڏانهن ڪراچيءَ موڪلي ڇڏ!“

\*\*\*

”آءٌ ايم سوري ننگهت!“ قمر، ڊبل بيڊ تي ٻئي طرف منهن ڪري ستل ناراض زال کي پرچائڻ جي ڪوشش ڪئي. ننگهت ڪوبه جواب نه ڏنو. ”مون کي توسان ائين نه ڳالهائڻ گهربو هو!“ قمر جي لهجي ۾ ندامت هئي.

نگهت وري به جواب نه ڏنو. ٻئي طرف منهن ڪيو ستل رهي. قمر سندس ڪلهي مٿان هٿ رکيو ”پليز ننگهت هاڻي ناراضگي ختم ڪر نه!“

”ڪهڙو فرق ٿو پوي منهنجي ناراضگيءَ سان!“ ننگهت پاسو ورائڻ کان سواءِ ورائيو.

”چونٽو فرق پوي ننگهت...“ قمر پيار سان چيو ”پر ڇا ڪيان مان به... بابا جي بيماريءَ ٿڪائي وڌو آهي.“

نگهت ٻئي طرف منهن ڪري ئي ستل رهي، ”تڏهن به... منهنجي صلاح ته ڪونه ٿو مڃين تون!“

”شايد تون نيڪ ئي چيو هو.“ قمر ٿڌو ساھ ڪٽي ٽڪل انداز سان چيو ”بابا کي ادا ڏانهن ڪراچيءَ موڪلڻ ئي بهتر ٿيندو.“ ننگهت پاسو ورائي قمر طرف ڏٺو.

”پر نگهت۔“ قمر پنهنجي ٻانهن نگهت مٿان رکندي چيو ”مون وٽ ته هاڻي ڪرائي جيترا پئسا به ناهن، جو بابا کي ڪراچيءَ روانو ڪري سگهان!“

نگهت، قمر جو هٿ پڪڙي مُر کي پئي ”مون وٽ آهن نه تون چوڻو ڳڻتي ڪرين!“

”پر صبح ئي تو چيو هو ته تو وٽ پئسا بلڪل ڪونهن!“ قمر ٿورو حيرت سان چيو.

”تي چار هزار ته آهن. مڙئي ڏکئي وقت لاءِ بچائي رکيا هئم.“ نگهت مر کي پئي.

قمر ٿڌو ساھ ڪنيو ڇڻ سندس ذهن تان ڪو وڏو بار لهي ويو هجي ۽ هن مر کي زال کي پيار مان پاڪر ۾ ڀري ورتو.

\*\*\*

حسنا، سوت ڪيس ۾ ڪپڙا ۽ ٻيون ضروري شيون رکي، شفيق احمد ڏانهن ڏٺو. چيائين، ”ڪجهه رهيو ته ڪونه؟“

”تنهنجي هٿن مان ڪا شيءِ ڪيئن رهندي حسنا!“ شفيق احمد مر کي ورائيو ”ڪيڏو خيال رکندي آهين منهنجو!“

”تون به پنهنجو خيال رکجانءِ ڪراچيءَ ۾.“ حسنا سوت ڪيس بند ڪندي آداسيءَ مان چيو.

شفيق احمد ڏکي مر کي سان ورائيو ”هاچري تون چوڻي الڪو ڪرين!“ حسنا، شفيق احمد جي سامهون واري ڪٽ تي سوت ڪيس جي ڀر سان ويهي رهي. ”تو کي ائين اڪيلو ڪراچيءَ ويندي ڏسي هانءُ توڇيچي!“

”چويلا، چريو ڪريو آهيان ڇا!“ شفيق احمد چرچي واري انداز سان چيو

”ڇڱو ڀلو مڙس ماڻهو آهيان“

حسنا جون اکيون وسڻ جا ويس ڪرڻ لڳيون

”چري نه ٿي، اڳي جو آڏيءَ مانجهي هليو ويندو هيس!“ شفيق احمد،

حسنا کي دلداري ڏيڻ جي ڪوشش ڪئي

”نڏهن ٻي ڳالهه هئي.“ حسنا ڏک منجهان چيو ”هاڻي بيماريءَ توکي نهوڙي ڇڏيو آ.“

”بس تون دعا ڪجانءِ. مان چڱو ڀلو ٿي جلدي موٽي ايندس.“  
 شفيق احمد مرڪڙ جي ڪوشش ڪندي ورائيو پر سندس مرڪ  
 حسنا جي لڙڪن تي بند ٻڏي نه سگهي. حسنا جا چپ پيڪوڙجي ويا.  
 شفيق احمد اٿي اچي حسنا جي ڀرسان ويٺو. سندس ڪلهي تي  
 هٿ رکندي ڏک ۽ پيار منجهان چيائين، ”اُٻاڻڪي ٿي پيئي آهين؟“  
 حسنا ڪنڌ جهڪائي چٽيو سندس اکيون جڙ سانوڻيءَ جون سهيليون ٿي پيون  
 ”اٿين ته نه ڪر حسنا!“ شفيق احمد جو لهجو به روڻهار ڪو ٿي  
 ويو. ”نه ته مان ڪيئن رهي سگهندس توکان سواءِ!“

حسنا پوٽيءَ جي پلانڊ سان پنهنجا ڳوڙها اگهي ورتا، ۽ پنهنجي  
 ٻانهن ۾ پيل آخري چوڙي لاهڻ لڳي.

”هي... هي تون ڇا ٿي ڪرين؟“ شفيق احمد حيرت سان چيو.  
 حسنا ٿڌو ساھ ڪڏندي ورائيو ”هڃئي... متان علاج لاءِ...“  
 شفيق احمد حسنا جو جملو پورو ٿيڻ کان اڳ ئي پنهنجو هٿ  
 حسنا جي ٻانهن تي رکي چوڙي لاهڻ کان روڪي ورتي، ”چري ٿي آهين  
 ڇا، آفتاب چڱي پلي نوڪريءَ وارو آهي.“  
 ”چڱو ڪونه ٿي لاهيان چوڙي.“ حسنا پنهنجي ٻانهن شفيق  
 احمد جي هٿ مان ڇڏائي، وهائي هيٺان رکيل سَوَ سَوَ جا ٻه نوٽ ڪٽي  
 شفيق احمد جي کيسي ۾ وڌا.

”ڇا ڪندس مان اهي؟“ شفيق احمد حيرت مان پڇيو.  
 ”هڃئي، مانيءَ ٽڪر نه وڻي ته فروٽ وٺي کائجانءِ.“ اٿين  
 چوندي حسنا پنهنجي سڌڪي کي روڪي نه سگهي، ۽ شفيق احمد  
 حسنا کي پاڪر ۾ پريندي پنهنجا لڙڪ نه روڪي سگهيو.

\*\*\*

ڪراچيءَ جي ڪينٽ اسٽيشن تي شفيق احمد پنهنجي وڏي  
 پٽ آفتاب کي پاڪر ۾ پريو ته جڙ سندس اڌ بيماري دور ٿي وئي.  
 آفتاب ڦليءَ کان سوٽ ڪيس کڻيو ۽ پاڻ ٽڪل پيءُ کي سهارو ڏئي  
 اسٽيشن ٻاهران بيٺل پنهنجي ڪار ۾ اچي ويهاريو. ڪار اسٽارٽ ڪندي هن پيءُ  
 کان پڇيو ”پنهنجي شهر ۾ به ته وڏا ٻاڪٽر آهن بابا، اتي علاج نه ٿي سگهيو ڇا؟“

”اتان جي وڏن ڊاڪٽرن ئي ته ڪراچيءَ جي صلاح ڏني پتہ“ شفيق احمد، ڪار ڊرائيو ڪندڙ پٽ جي ڪلهي تي هٿ رکيو.  
ڪي پل خاموشيءَ سان ڊرائيو ڪرڻ کان پوءِ آفتاب پڇيو ”قمر علاج لاءِ توهان کي ڪجهه پئسا ڏنا آهن؟“

”نه بابا، هو ته ويچارو پاڻ فرضن ۾ ورتو ٻيو آهي!“ شفيق احمد کي فڪر ورائي ويا.  
”پلا توهان وٽ ته ڪجهه پئسا هوندا نه بابا؟“ آفتاب ٿورو هٻڪي پڇيو.  
”مون وٽ ته سڪتا به سو آهن پتہ“ شفيق احمد ڳيت ڏيندي ورائيو ”اهي به هلڻ مهل تنهنجي ماءُ منهنجي کيسي ۾ وجهي ڇڏيا هئا!“  
آفتاب ٿڌو ساھ ڪنيو ۽ خاموشيءَ سان ڊرائيو ڪندو رهيو.

شفيق احمد پٽ جي پريشانيءَ کي محسوس ڪندي مرڪڙ جي ڪوشش ڪئي ”پٽ جي تنهنجو هٿ تنگ آهي ته به ڳٽي جي ڳالهه ناهي، مڙتي به ٿي ڏينهن توسان گذر هئندس ته به نونو ٿي هليو ويندس“  
آفتاب ڪوبه جواب نه ڏنو. خاموشيءَ سان ڊرائيو ڪندو رهيو.

”علاج جو مڙتي خير آهي پتہ“ شفيق احمد پٽ جي ڪلهي تي زور ڏيندي پيار سان چيو ”مان ته مڙتي تنهنجي ڪري ڪراچيءَ هليو آيس باقي دوائن ته مون کي بيزار ڪري وڌو آهي.“  
”نه بابا۔ علاج ته ڪرائڻو ئي پوندو.“ آفتاب ٿڌو ساھ کڻي ورائيو.

\*\*\*

شفيق احمد پنهنجي وڏي پٽ آفتاب جي گهر ۾ داخل ٿيو ته سندس ستن سالن جو پوٽو احساس ڊوڙندو اچي کيس چئڻ ٿيو ”ڳاڏا اچي ويو... ڳاڏا اچي ويو“  
شفيق احمد مرڪي احساس کي هنج ۾ کڻي ڇمي ڏني ”ها يار غلام الله ڏاڏي سڪل ڪي هتي تنهنجي!“

آفتاب بات روم وڃڻ جو چئي پنهنجي ڪمري طرف هليو ويو. شفيق احمد پوٽي کي پاڪ ۾ ڀري صوفا تي ويهي رهيو. احساس ڏاڏي جي چهري ۾ نهاري ڏني معصوميت مان پڇيو ”ڏاڏا، منهنجو نالو ته احساس آهي. توهان سدائين مون کي غلام الله چوچوندا آهيو؟“

”توتي احساس نالو رکيو هو تنهنجي ماءُ“ شفيق احمد مرڪي احساس کي ڇمي ڏيندي چيو ”مون توتي پنهنجي ابي جو نالو رکيو هو غلام الله“



انهيءَ لمحيءَ تي شفيق احمد جي ٺنهن ماه جبين لائونج ۾ داخل ٿيندي  
 رسمي انداز سان ”اسلام عليڪم انڪل!“ چيو.  
 شفيق احمد پنهنجي وڏي ٺنهن طرف ڏسي مڙڪي پيو ”و عليڪم  
 اسلام ڌيءَ خوش آهين؟“  
 ”جي“ ماه جبين سرد مهريءَ وارو مختصر جواب ڏئي احساس طرف ڏٺو  
 ”احساس! پهرين وڃي پنهنجو هوم ورڪ ختم ڪيو.“  
 احساس کي نه چاهيندي به ڏاڏي جي شفقت ڀرئي هنج مان اٿڻو پيو.  
 شفيق احمد کي لڳو ڇڻ سندس هنج نه اندر خالي ٿي پيو هجي. پر هن مرڪڻ  
 جي ڪوشش ڪندي ماه جبين ڏانهن ڏٺو ۽ اُتندي چيائين، ”حسنا انتظار ۾  
 هوندي ٻڌائي ڇڏيانس ته خير سان هتي پهچي ويو آهيان.“  
 ٽيليفون تي نمبر ڊائل ڪندي شفيق احمد پهريون دفعو پنهنجو هٿ  
 ڪنبندي محسوس ڪيو.



آفتاب گيسٽ روم ۾ ڪجهه دير پيءُ سان ويهي پنهنجي بيلروم ۾ موٽيو  
 ته ماه جبين کي ڪنهن سوچ ۾ گم ڏٺائين. هو ماه جبين جي ڀرسان اچي ويٺو  
 ”ڇا پيئي سوچين جبين؟“  
 ”هون!“ ماه جبين ڇڻ آفتاب جي ڳالهه نه ٻڌي هجي  
 ”ڪهڙي سوچ ۾ گم آهين؟“ آفتاب وري پڇيو.  
 ”نه... ڪجهه نه.“ ماه جبين لڙڪاڻن جي ڪوشش ڪئي  
 آفتاب ڊبل بيل پيڊ جي سائيڊ ٽيبل تان اخبار کڻي سولو ٿي ويهي رهيو.  
 ”آفتاب!“ ماه جبين ڪجهه سوچيندي پڇيو ”انڪل ڪيترا ڏينهن  
 هتي رهندو؟“

”خبر ناهي“ آفتاب اخبار اُٿلائيندي چيو ”اهو ته سندس ٽريٽمينٽ تي  
 ڊيپنڊ ٿو ڪري“

”ماڻهو علاج لاءِ پنهنجا پئسا ته کڻي ايندو آهي انڪل ته خالي کيسا  
 کڻي اچي لٿو آهي!“ ماه جبين شڪايتي انداز مان چيو.  
 ”ڇا بابا جومون تي ڪوبه حق ناهي؟“ آفتاب اخبار هڪ طرف رکندي چيو  
 ”نه نه منهنجو اهو مطلب ناهي پر...“ ماه جبين جملو اڏوڙو ڇڏي ڏٺو.

”پر ڇا...؟“ آفتاب پڇيو.

”ڪافي عرصي کان سوچيم پئي ته—“ ماه جبين چيو ”گهر جو ڪجهه فرنيچر چينج ڪندس. پر لڳي ٿو ته سڄي سيونگ ته هاڻي انڪل جي علاج تي خرچ ٿي ويندي.“

”ها، شايد—“ آفتاب مختصر جواب ڏنو.

”ته پوءِ...“ ماه جبين هلڪي ناراض لهجي ۾ چيو ”فرنيچر ڪڏهن تبديل ڪنداسين؟“

آفتاب تيز نظرن سان ماه جبين کي ڏٺو ”بابا جي اهميت ڪنهن مين ڪرسيءَ يا صوفاسيٽ جيتري به ناهي ڇا؟“

ماه جبين ڪوبه جواب نه ڏنو. آفتاب پر سان پيل اخبار کڻي مروت ڇڏي

\*\*\*

آفتاب ٽن هفتن تائين ڪراچيءَ جي وڏين اسپتالن مان بيمار پيءَ جو ڏاڍو مهانگو علاج ڪرايو ۽ سندس سيونگ پوري ٿي وئي. تڏهن هڪ صبح جو ناشتو ڪندي هن زال سان ئي پنهنجي پريشانئيءَ کي وڻديو ”پئسا ته سڀ ختم ٿي ويا ماه جبين، پر بابا جو علاج ختم ٿي نٿو ٿئي.“

”ته پوءِ ڇا ڪندؤ هاڻي؟“ ماه جبين ڪنهن صلاح بجاءِ سوال ڪري ورتو.

”سوچيان پيو... آفيس مان ڪجهه ايڊوانس وٺي ڇڏيان.“

”هاڻي توهان جي پوري پگهار به گهر ۾ نه ايندي“ ماه جبين ناراضگيءَ سان چيو ”ڇا ڪيان، مجبوري آهي.“

”پر آفتاب! توهان کي پنهنجي گهر جي مجبورين جو ته خيال ئي ناهي!“ ماه جبين ڪجهه وڏي آواز سان ڳالهائيو.

”پليز... پليز ماه جبين! ايترو زور سان ته نه ڳالهائ بابا نه ٻڌي وئي.“

”توهان کي اندازو آهي ته مان ڪيئن ٿي گهر جو خرچ هلايان؟“

آفتاب ڪوبه جواب نه ڏنو. ناشتو اڌ ۾ ڇڏي ڏنائين.

ماه جبين ناراض لهجي ۾ چيو ”جيڪڏهن توهان جي پگهار مان پئسا

ڪٽجي مليا، ته پوءِ گهر جو خرچ به پاڻ هلائڻ جو.“

”اوڪي— ٿو وٺان ايڊوانس.“ آفتاب، ماه جبين جو هٿ پنهنجي هٿ ۾

جهيلندي ورائيو ”پر پليز جبين! تون ناراض ته نه ٿي؟“



شفيق احمد، رات جو روزانو پٽ جي انتظار ۾ لائونج ۾ ويٺل رهندو هو ۽ ساڻس ٻه چار ڳالهيون ڪرڻ کان پوءِ گيسٽ روم ۾ وڃي سمهي پوندو هو. عام طور تي آفتاب رات جو انهن وڳي تائين اچي ويندو هو. پر اڄ ڏهين وڳي تائين هو نه آيو ته شفيق احمد فڪر منڊيءَ سان نهن کان به ٿي دفعا دير جو سبب پڇيو. هر دفعي کيس اهوئي مختصر ۽ سرد مهريءَ وارو جواب ٻڌڻو پيو ”اڄ ڪو ضروري ڪم آهي آفتاب کي دير سان ايندو.“ ۽ جڏهن وڌيڪ دير ٿيڻ سبب هن گهڻو ٿڪ ۽ ڪمزوري محسوس ڪئي ته اُتي گيسٽ روم ۾ هليو ويو. چيلهر سڌي ڪرڻ خاطر ڪٿ تي لپتي اڪيون بند ڪيائين ته حسنا جو تصور سندس اکين ۾ لهي آيو. ڪيترن ڏينهن جي دوريءَ سبب حسنا جو تصور اڄ هن لاءِ ايترو حسين هو جو ماه جبين مانيءَ لاءِ اچي کيس سڏيو تڏهن به هن اڪيون نه کوليون.

ماه جبين، شفيق احمد کي ننڊ پيل سمجهي واپس هلي وئي. ڪجهه دير کان پوءِ معصوم پوٽي احساس ۽ نهن ماه جبين جا آواز شفيق احمد جي ڪنن تائين پهتا:

”امي- توهان مون سان وعدو ڪيو هو ته مون کي اسڪوٽي بائيڪ وٺي ڏيندا.“

”ها جاني، وعدو ته ڪيو هو.“

”ته پوءِ... وٺي ڏيو نه امي!“

”في الحال ته ممڪن ناهي جاني.“

”امي... ڪڏهن وٺي ڏيندو؟“

”خبر ناهي.“

”چواامي... ڇو خبر ناهي؟“

”ان ڪري ته سڀئي پئسا تنهنجي ڏاڏا جي بيماريءَ تي خرچ ٿي ويا آهن!“

”ته پوءِ امي... ڪڏهن ملندي مون کي بائيڪ؟“

”جڏهن... جڏهن تنهنجو ڏاڏا مري ويندو تڏهن!“

”ته پوءِ... ڪڏهن مرن ٿو ڏاڏا؟“

شفيق احمد جي دماغ ۾ چڻ اٿم ٻم جو ڌماڪو ٿيو. سندس محبتن سڄو شهر چڻ ناگاساڪي ٿي ويو. پر ردعمل ۾ هن کان نڪتو فقط هڪ

شوڪارو ۽ ٿورڙيون آليون ٿيون سندس اکيون. ڪيتريءَ دير تائين هو پنڊيهڻ ٿيو پيو رهيو ۽ پوءِ ڪمزوريءَ باوجود هن پنهنجي جسم جي سڄي طاقت گڏ ڪئي. ڪي لمحا سوچڻ کان پوءِ اُٿيو ۽ پنهنجا ڪپڙا ۽ ٻيون شيون کڻي سوٽ ڪيس ۾ وڌائين. سوٽ ڪيس جي زپ بند ڪندي سندس نظر دروازي ڏانهن ڪڍي وئي. دروازي ۾ بيٺل ننڍڙو احساس مايوس نظرن سان ڪيس گهوري رهيو هو.

شفيق احمد جون ٿورڙيون آليون اکيون، وڌيڪ آليون ٿي ويون. هو دروازي ڏانهن وڌيو. دروازي ۾ بيٺل معصوم پوٽي کي هنج ۾ کنيائين ته سندس دل ڀرجي آئي. پوٽي کي چمي ڏيندي چيائين، ”مان... مان تمام جلدي مري ويندس پٽ!“

”پر ڏاڏا، فلمن ۾ ته ماڻهو گوليءَ سان مرندا آهن.“ احساس معصوميت سان چيو ”توهان کي ته... ڪجهه به ناهي ٿيو!“

”ماڻهو فقط گوليءَ سان ناهن مرندا پٽ!“ شفيق احمد پنهنجي اکين کي چُٻڪڻ کان روڪڻ جي ڪوشش ڪندي چيو ”ڪڏهن ڪڏهن... لفظ به ماڻهوءَ کي ماري وجهندا آهن!“

احساس پنهنجن پٽ کڻ هٿن سان ڏاڏي جا ڳوڙها اُگهيا.  
شفيق احمد پوٽي کي پاڪ ۾ پري ڪنهن ٻارڙي جيان سڌڪا ڀريندو رهيو.

## مسد ڪال

اُهو هڪ نيم ويران رستو هو. تنهن تي فقط هڪ سڀر استور کان سواءِ اهڙي ٻي ڪا به جاءِ نه هئي، جتي ماڻهن جي اچ وڃ هجي. هُو ويران رستي جي فوٽ پاٽ تان هلندو جيئن ئي سڀر استور جي ويجهو پهتو ته پويان کان هڪ ڪار آئي. ۽ اُها ڪار سڀر استور جي سامهون اچي بيهي رهي. هُو اڃا ٿوري فاصلي تي هو. هُن ڪار جي ڊرائيونگ سيٽ تان نوجوان چوڪريءَ کي لهندي ڏٺو. ڪار مان لهڻ کان پوءِ پُٺيري پينل چوڪري پنهنجي ڪار جي ڊيش بورڊ تان ڪجهه کڻي رهي هئي. لهندڙ سڄ جي هلڪي روشنيءَ ۾، ويران رستي تي اڪيلي چوڪري کيس آسان شڪار نظر آئي. هن پنهنجن قدمن جي رفتار وڌائي ڇڏي، چوڪري پنهنجي ڪار مان پرس کڻي ڪار جو دروازو بند ڪيو ته هُو سندس مٿان وڃي پهتو. هن شرٽ ۾ اندر هٿ وجهي، جينز جي پينٽ ۾ ڦاٿل روالور ڪڍي ورتو. چوڪريءَ چرڪي هن ڏانهن ڏٺو ته هن چوڪريءَ کي ڌمڪيءَ جهڙو خاموش رهڻ جو اشارو ڏئي، سندس هٿ مان پرس ڦري ورتي. چوڪري سندس هٿ ۾ روالور ڏسي، دهشت مان چُپ چاپ هن ڏانهن ڏسندي رهي. هن هيڏانهن هوڏانهن ڏسندي چوڪريءَ جي پرس ۾ پيل هزارين روپيا ۽

موبائل فون ڪڍي ورتي. ۽ ميڪ آپ جي سامان سميت خالي پرس چوڪريءَ جي هٿ ۾ واپس ڏئي ڇڏيائين. چوڪريءَ جي انتهائي خوبصورت چهري ڏانهن ڏسندي کيس ٿورو افسوس به ٿيو. سو چيائين، 'ايڏي حسين چوڪريءَ کان ڦر نه ڪرڻ گهرجي' پر ٻئي لمحي ئي هن پاڻ کي سنڀالي ورتو ته حُسن جي چار ۾ ڦاسي ڪٿي هُو پوليس اسٽيشن نه پهچي وڃي. انهيءَ لمحي ئي کيس پوليس جا اڳ کاڌل موچڙا ياد اچي ويا. هن چوڪريءَ جي حسن کي نظر انداز ڪري روالور چوڪريءَ جي ڪُڪ تي رکي، سخت لهجي ۾ کيس ڌمڪي ڏني، "جيئين مان هن رستي جي موڙ تان ٻئي پاسي نه هليو وڃان، تيسين چُپ چاپ اتي ئي بيٺي رهجانءِ"

چوڪريءَ جا چپ ڪنڀڙ لڳا، دهشت مان هاڪار سان ڪنڌ لوڏي ڇڏيائين. هن روالور سان چوڪريءَ جي ڪُڪ تي زور ڏنو، "۽ ها، جيڪڏهن گوڙ ڪئي. يا منهنجو پيڇو ڪرڻ جي ڪوشش ڪئي، ته هي روالور مون فقط ڏيکارڻ لاءِ ناهي رکيو."

چوڪريءَ جو ساهه سُڪي ويو. هاڪار سان ڪنڌ لوڏي چُپ بيٺي رهي. هن چوڪريءَ کان ڦر ڪيل هزارين روين جا نوٽ ۽ موبائل فون اتي ئي ڪار جي اوٽ ۾ بيٺي بيٺي پنهنجي پينٽ جي ڪيسي ۾ وڌا ۽ روالور شرٽ اندر هٿ وجهي واپس پينٽ جي بيلٽ ۾ ڦاسائي ڇڏيو. هيڏانهن هوڏانهن ڏسي پڪ ڪيائين: اها سڄي واردات ڪندي ڪنهن به کيس نه ڏٺو هو. هُو چوڪريءَ جي پاسي مان گذري تڪڙو تڪڙو اڳتي نڪري ويو. موڙ تائين پهچڻ کان اڳ، به ٽي دفعا پوئتي ڪنڌ ورائي ڏنائين. چوڪري خاموشيءَ سان پنهنجيءَ جاءِ تي بيٺي هئي. هُو ڏاڍي سُڪون سان موڙ وٽان اُڪري مين روڊ تي پهچي ويو. مين روڊ تي تيز قدم سان هلندي هن ڪنهن سواريءَ لاءِ واجهائو جيئن جلدي اُتان نڪري وڃي. پويان ايندڙ خالي ٽيڪسيءَ کي هٿ جي اشاري سان روڪيائين. ٽيڪسيءَ جي بيهڻ شرط هُو تيزيءَ سان ٽيڪسيءَ جي پوئين سيٽ تي ويٺو ۽ ڊرائيور کي منزل ٻڌائڻ بجاءِ سڌو هلڻ جو چئي، ٽيڪسيءَ جي بئڪ اسڪرين مان پوئتي ڏنائين. کيس يقين ٿي ويو ته سندس پيڇو نه پيو ڪيو وڃي. سُڪون جو ڊگهو ساهه کڻي هن پينٽ جي ڪيسي مان موبائل فون ۽ نوٽ ڪڍي ورتا. چاليهه هزار روپيا روڪ هٿ اچي وڃڻ جي خوشيءَ سان گڏ،

غور سان موبائل فون کي ڏٺائين ته حيران رهجي ويو. سندس هٿ ۾ انتهائي قيمتي موبائل فون هئي. اهڙي قيمتي سيل فون اڄ تائين هن کي ڪنهن به ڦر ۾ هٿ نه آئي هئي. اهو سوچي هومر کي پيو ته 'اڄ پنهنجي غريب محبوبا کي شاندار ڊنر ڪرائڻ کان پوءِ شاپنگ به دل تي ڪرائيندو ۽ ڦر ڪيل اها قيمتي موبائيل به تحفي طور کيس ڏيئي ڇڏيندو.'

اسٽريٽ ڪرائيم هن جو ڏٺو هو. شهر جي گهڻين رستن تان گن پوائنٽ تي ڦر ڪرڻ هن جو روز جو ڪم هو. اڪثر ڪري هو ۽ سندس ٽي دوست گڏجي ٻن موٽر سائيڪلن تي نڪرندا هيا ۽ ٻن چئن ڪلاڪن ۾ به ٽي وارا تون ڪري ڏهاڙي ڪٽي ڪري وٺندا هيا. گروپ ۾ هئڻ ڪري ڦرجندڙ ساڻن اڪثر ڪري مزاحمت به نه ڪندا هيا، پر جيڪڏهن ڪنهن مزاحمت ڪئي، ته هٿيار چٽي وٺ استعمال ڪرڻ لاءِ ئي هوندا هيا.

گذريل ڇهن مهينن کان هو ان گروپ جو حصو هو. هنن گڏجي ايتريون ته وارداتون ڪيون هيون، جن جو تعداد به هاڻي کيس ياد نه رهيو هو. هن تمام ٿورا دفعا اڪيلي سر ڪا واردات ڪئي هئي. اڪيلي سر واردات هو فقط تڏهن ڪندو هو جڏهن ڪنهن ويران جاءِ تي ڪو پوڙهو شخص يا ڪا اڪيلي چوڪري نظر اچي وڃي. جيئن اڄ هن کي اهڙو موقعو ملي ويو هو. جيتوڻيڪ اڄ هو واردات جي ارادي سان نه نڪتو هو.

اڄ هو ملاقات جي ارادي سان نڪتو هو. اڄ کيس پنهنجي محبوبا رمشا سان ملڻو هو. ٽيڪسيءَ جي پوئين سيٽ تي ويٺي هن ٻاهر ڏٺو. سج لهي چڪو هو ۽ هر طرف لائينس ٻري چڪيون هيون. دڪانن جي ساڻن بورڊس ۽ هورڊنگس تي جرڪندڙ مختلف رنگن جي لائينس ماحول کي رومينٽڪ ڪري ڇڏيو هو. هن مرڪي واچ ۾ ڏٺو. رمشا جي اچڻ ۾ اڃا پورو هڪ ڪلاڪ باقي هيو. هو ٽيڪسي روڪرائي لهي پيو. رمشا جي ٻڌايل ريسٽورنٽ ۾ هڪ ڪلاڪ اڳ ۾ پهچي، انتظار جي عذاب کان کيس سنو لڳو ته هو رومينٽڪ ماحول واري هن علائقي مان باقي فاصلو پنڌ هلي طئي ڪرڻ مختلف شاپنگ سينٽرس اڳيان رنگ برنگي لائينس ۾ جڏهن به کيس ڪا خوبصورت چوڪري نظر آئي، تڏهن هو رمشا لاءِ سوچي مرڪي تي پيو ۽ اهو سوچي اڳتي وڌي پئي ويو ته رمشا ته انهيءَ کان وڌيڪ خوبصورت هوندي!

رمشا سان هن جي دوستي فون تي ئي ٿي هئي. ٽي مهينا اڳ، اڄ جيان هن هڪ اڪيلي چوڪريءَ کان موبائل فون ڦر ڪئي هئي. غريب آباديءَ واري علائقي مان ڦر ڪيل انهيءَ سادي ۽ پراڻي سيل فون ۾ فقط ڪجهه چوڪرين جا ٽي نمبر پيل هيا. اهي نمبر ڪاپي ڪري هن پنهنجي فون ۾ وجهي ڇڏيا هيا. هڪ ڏينهن واندڪائيءَ جي وقت هن انهن نمبرن تي ڪال ڪرڻ شروع ڪئي. ڪنهن چوڪريءَ کيس چٽڙ ڏني. ڪنهن ڪجهه نه ڳالهايو ۽ ٻن چئن چوڪرين ڪجهه جملا ڳالهائڻ کان پوءِ ڪال ڊسڪنيڪٽ ڪري ڇڏي. انهن ڊسڪنيڪٽ ڪندڙ چوڪرين مان هڪ چوڪريءَ جو آواز سندس دل جي تارن کي چيڙي ويو. هو ان ڏنل چوڪريءَ لاءِ بيچين ٿي پيو. هُو اڪثر ان چوڪريءَ کي فون ڪندو رهيو. پر چوڪريءَ کيس چٽڙيو وري نه ڳالهايو. پر هُو لڳاتار ڪوشش ڪندو رهيو. نيٺ هڪ ڏينهن چوڪريءَ ساڻس ڳالهايو ۽ آهستي آهستي هنن جي دوستي ٿي وئي. ڪجهه ئي ڏينهن ۾ اها دوستي محبت ۾ بدلاجي وئي. هن رمشا کي ملڻ لاءِ چيو ته رمشا کيس اهو چئي ناري ڇڏيو ته اڃا اسان جي ملڻ جو وقت ناهي آيو. تڏهن هن رمشا کي ملڻي ميڊيا ميسيج وسيلي فوٽو موڪلڻ لاءِ چيو ته رمشا کيس ٻڌايو ته هوءَ هڪ غريب خاندان سان تعلق رکي ٿي، وٽس اهڙي موبائل فون ئي ناهي، جنهن ۾ اهڙي سهولت هجي. تڏهن به هُو پنهنجي ان ڏنل محبوبا سان موبائل فون تي راتين جون راتيون ڪچهريون ڪندو رهيو. پيار ۽ محبت جون اهڙيون ڳالهيون جيڪي ڪڏهن به ڪنڊيون ناهن. انهن اڻڪٽ ڳالهين جي وچ وچ ۾ هُو رمشا کي روز منتون ڪندو هو ملڻ لاءِ پر رمشا کيس ناري ڇڏيندي هئي. ائين به نه هو ته رمشا فقط ٽائيم پاس ڪري رهي هئي ۽ هُو ڪا هڪ طرفي محبت ڪري رهيو هو. رمشا به هر وقت ساڻس ڳالهائڻ لاءِ اُتاولي رهندي هئي. ڏينهن ۾ ويهه پيرا ته کيس مسڊ ڪال ڏيندي هئي، جنهنڪري هن ته سندس نالوئي ’مسڊ ڪال‘ رکي ڇڏيو هو. پر رمشا ملڻ کان ڪنهن اڃا تي خوف سبب لهرايو پئي. هڪ رات هُو رمشا سان فون تي ڳالهائيندي چڙي پيو ۽ کيس ڌمڪي ڏنائين. ”رمشا، جيڪڏهن تون مون سان نه ملندين ته مان توسان ڳالهائڻ ڇڏي ڏيندس.“

جواب ۾ هن رمشا جو ٿڌو ساھ ٻڌو. جڻ رمشا جو ساھ سُڪي ويو هجي.



”جواب ڏي نه ته مان فون بند ڪري ڇڏيندس ۽ پنهنجو نمبر به مٽائي ڇڏيندس.“ هن رمشا کي ٻي ڌمڪي ڏني هئي.

اها ٻي ڌمڪي پنهنجو اثر ڏيکاري وئي ۽ رمشا هن سان ملڻ لاءِ تيار ٿي وئي. ان ئي وقت ملاقات جو ڏينهن ۽ وقت مقرر ٿي ويو.

فيشن ايبل علائقي جي رنگ برنگي روشنين واري فوٽ پات تي هلندي هن وقت ڏٺو. رمشا جي اچڻ ۾ اڌ ڪلاڪ باقي هيو ۽ جنهن ريسٽورنٽ ۾ کيس رمشا سان ملڻو هو اها ريسٽورنٽ ڏهن منٽن جي پنڌ تي هئي. هلندي هلندي هن مَرڪي ٿڌو ساھ ڪنيو ته سندس نظر روڊ جي ٻئي طرف هلي وئي. زيبرا ڪراسنگ تان هڪ بيحد حسين چوڪري روڊ ڪراس ڪري هن طرف اچي رهي هئي. چوڪريءَ طرف ڏسندي هن عجيب چڪ محسوس ڪئي. الائي ڇو کيس يقين ٿي ويو ته اها ئي رمشا آهي. هُو بي اختيار زيبرا ڪراسنگ وٽ بيهي رهيو جيئن جيئن چوڪري ويجهو ايندي ٿي وئي سندس دل جو هڪڪو وڌندو ٿي ويو ۽ سندس نظرون چوڪريءَ جي وجود تي جمبي ويون ويجهو ايندڙ چوڪريءَ به سندس گهور کي محسوس ڪري ورتو. چوڪري جيئن ئي ويجهو اچي فوٽ پات تي چڙهي ته هُو بي اختيار مَرڪي پيو.

”تنهنجو دماغ ته خراب ناهي ٿيو؟“ چوڪريءَ سخت ڪاوڙ مان اهو جملو چيو ۽ ساڳيءَ تيزيءَ سان هڪ طرف وڃڻ لڳي.

هي ڇا... اهوئي ساڳيو فون وارو رمشا جو آواز... هن جي مٿان حيرتن جو ٻهاڙ ڪري پيو. هن پُٺيري ويندڙ چوڪريءَ جي پويان وڃڻ جي ڪوشش ڪئي ته پنهنجن ئي پيرن سندس ساٿ نه ڏنو. جڻ سندس پير، سندس مٿان ڪري پيل حيرتن جي ٻهاڙ جو بار کڻڻ کان لاچار بڻجي پيا هجن. هن ڏاڍي بيوسيءَ مان پُٺيري ويندڙ چوڪريءَ طرف ڏٺو. چوڪريءَ جي هر قدم سان فاصلو وڌندو پئي ويو. تڏهن هن بي اختيار اوچتو رڙ ڪئي، ”رمشا...!“

ماڻهن جي هجور ۾ ويندڙ چوڪريءَ رڙ تي بيهي هيڏانهن هوڏانهن ته ضرور نهاريو پر پوئتي ڪنڌ ورائي نه ڏنو ۽ هڪ شاپنگ سينٽر جي مين انٽرينس کان اندر هلي وئي. انهيءَ شاپنگ سينٽر ۾ ڪيترائي گفٽ شاپس هيا. پنهنجن ڳرن قدمن سان فوٽ پات تي بيٺي بيٺي هن جي چپن تي مَرڪ ڦهلجي وئي. کيس پڪ ٿي وئي ته اها ئي رمشا هئي ۽ ساڻس ملڻ لاءِ ريسٽورنٽ

تي اچڻ کان اڳ هوءَ سندس لاءِ ڪو گفٽ وٺڻ شاپنگ سينٽر ۾ هلي وئي آهي. بيحد حسين رمشا سان ملڻ جو تصور ڪيائين ته سندس گراڻي وٽي قلم اوچتو هلڪا ٿي ويا. هو تڪڙو تڪڙو هلندو شاپنگ سينٽر جي مين انٽرينس تائين هليو ويو. فوت پاٽ تان بيٺي ئي شاپنگ سينٽر جي انٽرينس ۾ ڏٺائين. اندر خريدارن جو هڪ هجور هو. هن فوت پاٽ تي بيٺي بيٺي ئي فيصلو ڪيو ته شاپنگ سينٽر ۾ اندر وڃي رمشا کي ڳولڻ مناسب ناهي. رمشا جي اڳيان سندس امپريشن خراب ٿي پوندو ته هن سندس پيچو ڪيو آهي ۽ رمشا کي اها غلط فاهي به ٿي پوندي ته فون تي ڳالهائڻ کان اڳ ئي هو ڪيس سڃاڻندو هو. هن وقت ڏٺو، رمشا سان ملاقات لاءِ مقرر ٿيل وقت ۾ باقي ويهه منٽ هيا ۽ ڏهن منٽن جي پنڌ تي ملاقات لاءِ رٿيل ريسٽورنٽ هئي. هو چپ چاپ اڳتي وڌي ويو. ڪيس اهو ئي بهتر محسوس ٿيو ته رمشا ملاقات لاءِ اچي ته ڪيس اڳ ۾ ئي انتظار ۾ ويٺل ڏسي.

جڏهن هو ڪينڊل لائيتس واري انهيءَ بيحد خوبصورت ۽ ننڍڙي ريسٽورنٽ ۾ داخل ٿيو ته اڌ اونهاڻيءَ واري رومينٽڪ ماحول ۾ حواسن تي چائنجي ويندڙ خوشبوءِ ۽ وڻندڙ مٿر موسيقيءَ جي ڏن سندس آڃيان ڪئي. هن بيٺي بيٺي ڪنڊ واري هڪ خالي ٽيبل جي چوٽ ڪئي، ۽ مختلف ٽيبلن تي ڪينڊل لائيتس ۾ هلڪن آوازن سان ڪچهريون ڪندڙ جوڙن جي پیرسان گذرندو، ڪنڊ واريءَ خالي ٽيبل تائين هليو ويو. ڪرسيءَ تي ويهي هن وقت ڏٺو، رمشا جي اچڻ ۾ پورا ڏهه منٽ باقي هيا.

ريسٽورنٽ ۾ بيٺل ويتر هڪ نظر هن طرف ڏٺو ۽ منهن ڦيري ڇڏيو. هو مڙڪي پيو. سوچيائين، 'ڪيڏا ذهين آهن هن ريسٽورنٽ جا ويتر. سڀ ڪجهه سمجهن ٿا. کين خبر آهي ته آرڊر ڪڏهن ملندو، هن مڙڪندي مڙڪندي ئي پنهنجي براقون ڪلر جي شرٽ جو ڪالر ٺيڪ ڪيو ۽ پينٽ جي ڪيسي مان رمشا لاءِ آندل نيڪس وارون ٽوڙو گفٽ پئڪ ڪڍي ٽيبل تي رکي ڇڏيو. فون تي اهي ئي نشانين طئي ٿيون هيون، جن سان رمشا ڪيس سڃاڻي سندس ٽيبل تائين اچي هئي.

هو ريسٽورنٽ جي دروازي ۾ نظرون وجهي ويٺل رهيو. هاڻي هڪڙي منٽ جو انتظار به ڪيس ڏاڍو مشڪل لڳي رهيو هو. هڪڙي ئي منٽ ۾ هن تي

چار دفعا وقت پئي ڏٺو. ائين ڏهه منٽ به گذري ويا. رمشا جو ڏنل وقت ٿي ويو. پر ريسٽورنٽ جو در نه کليو. هن بيچينيءَ مان پنهنجن وارن ۾ هٿ ڦيري ٿڌو ساهه کنيو ته اوچتو ريسٽورنٽ جو در آهستي آهستي کُلڻ شروع ٿيو. هن کان ساهه کڻڻ ۽ اڪيون چنڀڻ وسري ويون. دروازو پورو کليو ته کيس اڌ اونڊاهي ماحول ۾ هڪ چوڪري در مان اندر ايندي نظر آئي. هن جي دل تيز تيز ڌڙڪڻ شروع ڪيو. پر هي ڇا.....؟ اُن چوڪريءَ جي پٺيان ته هڪ چوڪرو به در مان اندر اچي ويو ۽ اُهي ٻيئي هڪ خالي ٽيبل طرف وڌي ويا. هن ڪنڌ جهڪائي واچ ۾ وقت ڏٺو. رمشا جي ڏنل ٽائيم کان پنج منٽ مٿي ٿي ويا هئا. هن واچ تان نظرون هٽائي ڇڏيون، پر ڪنڌ مٿي نه کنياين. سوچ ۾ پئجي ويو. 'ڇو ڪانه آئي رمشا اڃا..... هوءُ جنهن شاپنگ سينٽر ۾ ويئي هئي، اُتان کان ريسٽورنٽ تائين ڏهن منٽن جي ته واک آهي. پنڌ اچي ها، ته به هن مهل تائين پهچي وڃي ها..... ضرور ٻن چئن منٽن ۾ پهچي ويندي.....' هن ڪنڌ مٿي کنيو ته اُن مهل ئي ريسٽورنٽ جو در کليو ۽ هڪ اڪيلي چوڪري ريسٽورنٽ جي اڌ اونڊاهي ماحول ۾ اندر اچي وئي. اڌ اونڊاهي ماحول ۾ هن غور سان چوڪريءَ طرف ڏٺو پر هي شاپنگ سينٽر وٽ نظر آيل چوڪري نه هئي. هيءُ ته ڪا ٻي چوڪري هئي. چوڪريءَ ريسٽورنٽ ۾ هيڏانهن هوڏانهن واجهايو. هڪ نظر هن ڏانهن به ڏنائين، ۽ پوءِ هڪ خالي ٽيبل طرف وڃي اڪيلي ويهي رهي. هن وري واچ ۾ ڏٺو. هاڻي ته رمشا جي ٻڌايل وقت کان پورا ڏهه منٽ وڌيڪ ٿي ويا هئا. هُو وري سوچ ۾ پئجي ويو "آخر... ڇو دير ڪئي آهي رمشا!... شايد... شايد گهٽ جي چونڊ ۾ کيس ڪجهه وقت لڳو هجي... ها... ائين ئي هوندو... پڪ... ويچاري غريب خاندان جي چوڪري آهي... ڪو گهٽ قيمت وارو گهٽ ڳوليو هونداين..... دڪاندار سان قيمت تي بحث ڪري گهٽ ڪرائي هونداين..... بس هاڻي اچي ويندي پنجن ڏهن منٽن ۾...." پر هاڻي پنج ڏهه منٽ وڌيڪ انتظار ڪرڻ سندس وس ۾ ئي نه رهيو هو. هن پنهنجي شرٽ جي کيسي مان موبائيل فون ڪڍي رمشا جو نمبر ٽچ ڪيو. هڪ لمحي کان

## حيدرآباد 47 ڪلوميٽر

پوءِ سندس پينٽ جي ڪيسي ۾ پيل موبائل فون جي رنگ تون وڳي ته هو  
چرڪي پيو. هن پنهنجي موبائل فون تان ڪال ڊسڪنيڪٽ ڪري  
پينٽ جي ڪيسي ۾ پيل موبائل فون ڪڍي ورتي ڪجهه دير اڳ ۾ بيحد  
خوبصورت چوڪريءَ کان ڦر ڪيل موبائل جي اسڪرين تي سندس ئي نالي جي  
مسڊ ڪال لڳل هئي!

---

## فت پات تي پيل چمي

خودڪشيءَ جو فيصلو مراد هڪڙي ئي سيڪنڊ ۾ ڪيو هو. وڏي پاءَ اياز جو چمات لاءِ ڪنيل هٿ جيسين مراد جي ڳل تائين پهتو انهيءَ وچ ۾ هن اهو فيصلو ڪري ورتو. چمات جو ڌڪ ٽيهن سالن جي سگهاري مراد کي جسماني طور ته نه لوڏي سگهيو. پر سندس روح به ٽڪر ٿي پيو. کيس لڳو جڻ زندگيءَ جي ميل ۾ هاڻي سندس ڪا به گنجائش ناهي رهي.

چمات لڳڻ سان ئي پنهنجي زندگيءَ جي روشنين جو سئج آف ڪرڻ واري خيال سان گڏوگڏ، سندس زندگيءَ جي آخري خواهش جاڳي پيئي. وڏي پاءَ کي ورائي چمات هڻڻ جي خواهش. پر شديد خواهش جي باوجود سندس هٿ ڪجهي نه سگهيو. هن ڪنڌ جهڪائي ڪاوڙ مان پنهنجي هٿ ڏانهن ڏٺو. کيس لڳو جڻ سندس هٿ سندس جسم جو نافرمان حصو هجي. مراد پنهنجي بيوسيءَ جي صدمي سبب پندڙ پهن ٿي ويو.

وڏي پاءَ پنهنجي والٽ ۾ سٿيل نوٽن مان هزار جو هڪڙو نوٽ ڪڍي مراد جي سامهون ڊائنگ ٽيبل تي اڇلائيندي ڪاوڙ مان چيو ”اسان جي لاهور مان واپس اچڻ تائين گهر جو خيال رکجان، ۽ آوارا گردي نه ڪجانءِ“

مراد پٿر جي ٻُٽ جيان خاموش بيٺو رهيو.

اياز ڊائنگ ٽيبل تي رکيل جهاز جون ٽڪيون ڪنيون ۽ پنهنجي زال سلطانه جو هٿ جهلي، اپارٽمينٽ جي ٻاهرئين دروازي طرف وڌي ويو. دروازو کلي ۽ بند ٿيو ته دروازي جي بند ٿيڻ جي آواز تي مراد جي پنڊ پھڻ ٿيل جسم ۾ ڄڻ زندگي موٽي آئي. زندگيءَ سان گڏ خواهش به ٻيهر جاڳي پيئي. وڏي پاءَ کي چمات هڻڻ جي خواهش مراد تيزيءَ سان اپارٽمينٽ جي ٻاهرئين در وٽ وڃي در کوليو. وڏو پاءَ ۽ اُن جي زال لفت ۾ سوار ٿي چڪا هئا. ۽ لفت جو در بند ٿي رهيو هو. فقط هڪ لمحِي لاءِ هن جون نظرون وڏي پاءَ جي نظرن سان مليون ۽ لفت جو در بند ٿي ويو. مراد شديد ڪاوڙ ۽ بيوسيءَ مان اپارٽمينٽ جي در ۾ ئي بيٺل رهجي ويو. زندگيءَ ۾ پهريون ڀيرو وڏي پاءَ کي چمات هڻڻ جي خواهش، جيڪا سندس زندگيءَ جي آخري خواهش طور پيدا ٿي هئي، سا اڻ پوري رهجي وئي هئي. هن انتهائي زور سان اپارٽمينٽ جو در بند ڪندي اها سڄي طاقت استعمال ڪئي، جيڪا سندس جسم ۾ وڏي پاءَ کي چمات هڻڻ لاءِ گڏ ٿي وئي هئي.

فرج مان پاڻيءَ جي بوتل ڪڍي هو پنهنجي ڪمري ۾ هليو ويو. ڊبل بيبڊ جي ڪنڊ تي ويهي، سائيڊ ٽيبل جي خاني مان ننڊ جي گورين جي شيشي ڪڍي ورتائين. اڪثر راتين جو کيس ننڊ نه ايندي هئي، تڏهن هونئن جي هڪڙي گوري کائي ڇڏيندو هو. اها شيشي هو ڪالهه ئي وٺي آيو هو جنهن مان هن هڪڙي گوري گذريل رات کاڌي هئي، باقي سموريون گوريون شيشيءَ ۾ موجود هيون. هن اڌ گوريون هٿ تي لاهي وات ۾ وڌيون ۽ پاڻيءَ جي بوتل کولي وات ڏانهن وڌايائين، ته سندس نظر سائيڊ ٽيبل تي رکيل ماءُ جي تصوير واري فريم تي وڃي پيئي. مراد جي اندر ۾ ماءُ جو آواز گونجي اٿيو جيڪا پنهنجي زندگيءَ جي آخري ڏينهن تائين، اُٿندي ويهندي کيس ڏسي اها ئي دعا گهرندي رهندي هئي، ”ابا! الله شل وڏي حياتي ڏيندڙي.“

وات جي اڳيان پاڻيءَ جي کليل بوتل جهلي بيٺل مراد جو هٿ ٿورو ڪنڀو ۾ پنهنجي وات ۾ پيل گورين جي ڦهلجندڙ ڪڙاڻ کي

هن پنهنجي زندگيءَ جي هر ذاتقي مٿان هاوي ٿيندي محسوس ڪيو ۽ پاڻيءَ جي بوتل کي وات ۾ اوتي ڇڏيو. گوريون سندس نڙيءَ کان هيٺ لهي ويون.

هن ٻيهر ماءُ جي تصوير ڏانهن ڏٺو. کيس ماءُ جو محبت ڀريو پاڪر ياد اچي ويو. کيس لڳو زندگيءَ جي آخري سرحد کان پوءِ موت جي واديءَ ۾ سندس ماءُ کيس پاڪر ۾ ڀري وٺندي ماءُ جي پاڪر جي خواهش سندس اندر ۾ شدت اختيار ڪرڻ لڳي. هن باقي بچيل گوريون هٿ ۾ لاهڻ کان سواءِ ئي، شيشيءَ مان ئي وات ۾ اوتي ڇڏيون ۽ پاڻيءَ جا وڏا وڏا ڍڪ ڀري گوريون نڙيءَ کان هيٺ لاهي ڇڏيون. پاڻيءَ ۽ گورين جي خالي شيشي سائيڊ ٽيبل تي رکي، هو بيٺ ٿي مٿي سُري ويو ۽ بيٺ جي هيٺ ٻوڙ تي مٿو رکي پينٽ جي کيسي مان والٽ ڪڍي ورتائين. والٽ کولي، والٽ ۾ لڳل ماري جي مرڪندڙ تصوير ڏٺائين. زندگيءَ سان ڀرپور ماري جي مرڪ اڄ کيس الوداعي مرڪ محسوس ٿي رهي هئي. هن پنهنجون الوداعي گهڙيون ماري جي احساس سان گڏ گذارڻ تي چاهيون، ان ڪري ماري جي تصوير لڳل ڪليل والٽ کي پنهنجي سيني تي رکي اکيون بند ڪري ڇڏيائين.

اها ماري ئي هئي، جنهن جي محبت تان هٿ ڪٽڻ بجاءِ مراد اڄ پنهنجي زندگيءَ جي ڏور کي هٿن مان ڇڏي ڏنو هو ۽ هاڻي هو زندگيءَ جي آسمان تان ڪاٿا ٿيل لغڙ جيان هيٺ ئي هيٺ وڃي رهيو هو. جيڪڏهن هو ماري جي محبت تان هٿ ڪٽي وڃي ها، ته زندگيءَ جون بيشمار رنگينيون سندس منتظر هيون، پر ماري کان سواءِ هن لاءِ زندگيءَ جي ڪا معنيٰ ئي نه هئي.

زندگي ته هن لاءِ تڏهن ئي معنيٰ وڃائي ويهي رهي هئي، جنهن ڏينهن سندس ماءُ مري ويئي هئي. بي معنيٰ زندگيءَ جا ڏهه سال گذارڻ کان پوءِ ماري جي محبت سندس زندگيءَ کي هڪ نئين معنيٰ، هڪ نئون رخ ڏنو هو. پر ماري کي حاصل ڪرڻ جي هر رخ ۾ رڪاوٽون ئي رڪاوٽون هيون. وڏي ڊگري هڪڙي باوجود مراد جي بيروزگاري بيروزگاريءَ جي نتيجي ۾ وڏي پاءُ ۽ پاڇائيءَ جي ڌڪار ساڳئي ئي

سبب ڪري ماريآ جي پيءُ جو انڪار. پوءِ مراد جي ڀاڄائيءَ هڪ ڏينهن سندس اڳيان آسائشن جو تصور رکيو. انهن بي شمار آسائشن جي بدلي ۾ مراد کي سندس ڀاڄائيءَ جي ننڍي پيٽ سان شادي ڪرڻي هئي. مراد وٽ سواءِ انڪار جي ٻيو ڪوبه جواب نه هو. مراد جو وڏو ڀاءُ سندس انڪار جو بند دروازو کڙڪائيندو رهيو ۽ رڙيون ڪري کيس سمجهائڻ جي ڪوشش ڪندو رهيو ته هو به سلطان سان شاديءَ کان پوءِ ئي گهر، گاڏي ۽ نوڪريءَ جو مالڪ ٿي سگهيو آهي، پر مراد جي انڪار جو بند دروازو نه کليو. انهيءَ انڪار کي مراد جي ڀاڄائيءَ پنهنجي ۽ پنهنجي خاندان جي تڏليل سمجهيو ۽ بدلي ۾ مراد کي ذليل ڪرڻ جا نوان نوان طريقا ايجاد ڪرڻ شروع ڪري ڏنائين. مراد ڪيترن ئي مهينن کان سڀ ڪجهه خاموشيءَ سان برداشت ڪري رهيو هو پر اڄ سندس صبر جو پيالو نيٺ چلڪي ٿي پيو.

ڪالهه شام مراد جي جنم ڏينهن جي موقعي تي ماريآ کيس قيمتي موبائل فون تحفي ۾ ڏني هئي. اڄ جڏهن مراد جو وڏو ڀاءُ، مراد طرفان انڪار ڪيل پنهنجي ساليءَ جي ڪنهن ٻئي نوجوان سان رٿيل مڱڻي جي تقريب ۾ شريڪ ٿيڻ لاءِ زال سان گڏ لاهور وڃڻ لاءِ گهر مان نڪرڻ وارو ٿي هو ته مراد جي موبائل فون بيل وڳي. مراد کيسي مان سيل فون ڪڍي اسڪرين تي نظر وڌي ۽ ڪا غير ضروري ڪال سمجهي لائين ڊسڪنيڪٽ ڪري ڇڏي اڃا هن موبائل کيسي ۾ واپس به نه وڌي هئي ته سندس وڏي ڀاءُ غور سان ڏانهس ڏسندي پڇيو ”ڪڏهن ورتي اها موبائل؟“

”جي ..... هو .... ڪالهه منهنجو جنم ڏينهن هو .....“ مراد جي ڳالهه اڃا پوري نه ٿي هئي.

سندس ڀاڄائي هن کي ذليل ڪرڻ جو نئون موقعو ڏسندي هڪدم هڪ نئون ڪوڙ گهڙي ورتو. مڙس ڏانهن ڏسندي چيائين، ”ٻارنگا به ڏينهن پهرين منهنجائي هڪ هزار رپيا غائب ٿي ويا هئا. پڇوهن کان ته ڪيڏانهن ويا آهن؟“ ”اڏا، ڪوڙ ٿي ڳالهائي پايي، الزام پئي هڻي مون تي!“ مراد هڪدم رڙ ڪري وضاحت ڪئي.

”ڇا ..... ڪوڙ ٿي ڳالهائين مان؟“ ڀاڄائيءَ صدمي جو تاثر ڏنو.



”ها، ڪوڙ ٿي ڳالهائين!“ مراد رڙ ڪئي، ”ڪوڙي آهين تون!“  
 سلطانہ صدمي واري تاثر سان هڪ نظر مڙس طرف ڏٺو ۽ منهن  
 ڦيرائي ڇڏيو. انهيءَ لمحي اوچتو اياز جو هٿ مٿي ٿيو ۽ هڪ زوردار  
 چماٽ اچي مراد جي ڳل تي لڳي هئي.  
 پاءُ جو هٿ ڪڇڻ ۽ سندس ڳل تي چماٽ لڳڻ واري هڪ سيڪنڊ  
 جي وچ ۾ مراد خودڪشيءَ جو فيصلو ڪري چڪو هو. کيس لڳو هو  
 زندگيءَ جي ميلي ۾ هن جي ڪا به گنجائش ناهي. هو هڪ بيڪار  
 شيءِ آهي.

بيٺ جي هيڊ بورڊ تي مٿو رکي، اڌ لپٽيل حالت ۾ ويٺل مراد  
 پنهنجين اکين تي ڪيپ چڙهندي محسوس ڪيا. پگهر سان گڏ جسم  
 ۾ هيٺائي محسوس ڪيائين. کيس لڳو هاڻي زندگيءَ جي آخري  
 سرحد ويجهو ايندي ٿي وڃي. هن پنهنجي جسم کي ڍرو ڪري هيٺ  
 سُڙڻ شروع ڪيو. جيئن هيڊ بورڊ تي رکيل مٿي کي هيٺ وهائي تي  
 لاهي، سڌو ٿي سمهي موت جي واڊين ۾ هليو وڃي. اڃا سندس مٿو  
 وهائي تائين هيٺ نه ٿيو هو ته اوچتو ڊور بيل جو آواز گهر ۾ گونجي  
 اُٿيو. هن ڊور بيل جي آواز کي لنوائي ڇڏيو ۽ بستري تي هيٺ ڍرڪڻ  
 شروع ڪيائين. ڊور بيل ٻيهر وڳي ۽ پوءِ مسلسل وڃندي رهي. نه  
 چاهيندي به هن اُٿڻ جي ڪوشش ڪئي، ته آسانيءَ سان اُٿي بيهي  
 رهيو. کيس لڳو زندگيءَ جون اڃا ڪجهه گهڙيون باقي موجود آهن. هو  
 ڪمري مان نڪري اپارٽمينٽ جي ٻاهرئين دروازي تائين هليو ويو.  
 دروازو کوليائين ته ڪورِيئر سروس جو نمائندو هڪ لفافو کيس ڏئي  
 هليو ويو. دربند ڪري لفافو ڏٺائين، ته سندس ئي نالي آيو هو. لائونچ ۾  
 بيٺي بيٺي ئي لفافو کولي ليٽر ڪڍيائين. ليٽر پڙهندي سندس چهر  
 تي شديد ڏک ۽ حيرت جي لهر چانئجي وئي ۽ هو پنهنجي ڪمري  
 طرف وڌي ويو.

بيٺ تي ويهي هن ڀرسان پيل موبائل فون کڻي ماري جو نمبر تڄ  
 ڪيو. ٿورڙي دير ۾ ئي ماري جو موهيندڙ آواز سندس موبائل فون مان  
 اُڀريو ”هيلو مراد!“

مراد خشڪ چپن سان ڳالهايو ”ماريا ..... منهنجي ..... منهنجي نوڪريءَ جو آرڊر اچي ويو آهي...“  
 ”ديئس گڊ ڪهڙي جاب آهي؟“ ماريا هڪدم پڇيو.  
 مراد درد مان هڪ ٽڌو ساهه کنيو ”هڪ... هڪ... ملتي نيشنل ڪمپنيءَ ۾..... ايگزيڪيوٽو پوسٽ آهي...“  
 ”زير دستا“ ماريا خوشيءَ مان رڙڪئي ”هاڻي ته ڏيڍي بلڪل انڪار نه ڪندو!“

”نه ماريا.....“ مراد وڏا وڏا ساهه ڪڍندي ورائيو ”دير ٿي وئي آهي.... هاڻي ڏاڍي دير ٿي وئي آهي!“  
 ”چا مطلب؟“ ماريا چيو ”هي تون ڪهڙيون ڳالهيون پيو ڪرين مراد؟“  
 مراد ڪوبه جواب نه ڏنو. پنهنجي اندر ۾ اوندهه ڦهلجندي محسوس ڪيائين. خاموشيءَ سان بيد ٿي سڌو لپتي پيو.  
 ”تون جواب چوڻو ڏئين مراد؟“ ماريا پريشانيءَ مان پڇيو.  
 ”مون ڪي..... مون کي معاف ڪري ڇڏجانءِ ماريا!“ مراد پنهنجي سڌڪي کي دٻائڻ جي ڪوشش ڪئي.

”مرادا پليز مراد..... ٻڌاءِ، چا ڳالهه آهي؟“ ماريا جي لهجي ۾ پريشانيءَ سان گڏ مراد لاءِ بي انتها محبت به هئي.  
 مراد هڪ ڊگهو ساهه کنيو. هڪ لمحو سوچائين ۽ پوءِ چئي ڏنائين، ”ماريا..... مون..... مون..... خودڪشيءَ لاءِ وڏي تعداد ۾ گوريون کائي ڇڏيون آهن.“

”چا!“ ماريا هڪدم چرڪي رڙڪئي ”هي..... هي تو..... هي تو چا ڪيو مراد؟“

”مون..... مون جيئڻ جي ڏاڍي جستجو ڪئي ماريا، پر.....“ مراد جو آواز پر جي آيو ”جيڪڏهن..... نوڪريءَ جو آرڊر ٿوري دير اڳ ملي وڃي ها..... ته شايد.....“

موبائل فون مان ماريا جو سڌڪي سان آواز اڀريو ”مرادا پليز..... پليز تون فون ادا اياز ڪي ڏي!“

مراد ٽڌو ساهه کنيو ”ادا گهر ڪونهي!“

”اوھ!“ ماريا جي آواز ۾ شديد پريشاني هئي، ”تون..... تون ڀاڻيءَ کي فون ڏي!“

”اڏا ڀاڻيءَ پئي لاهور هليا ويا آھن!“ مراد اڪيون بند ڪندي ورائيو.  
 ”يا خدا!“ ماريا دهشت مان رڙ ڪئي، ”مراد، مون کي به ته تنهنجي گهر تائين پهچڻ ۾ ڪلاڪ کان وڌيڪ وقت لڳي ويندو آهي ۽ تيسين شايد.....“ ماريا وڌيڪ ڪجهه نه چئي سگهي.

”ها ماريا..... هاڻي..... هاڻي مون وٽ..... ايترو وقت ئي ناهي.....!“ مراد پنهنجون اڪيون ڳريون ٿيندي محسوس ڪيون.

ماريا روئي پئي. مراد خاموشيءَ سان سندس سڌڪا موبائل فون تي ٻڌندو رهيو. اوچتو ماريا جي رڙ موبائل فون مان اڀري ”مراد! مراد..... پليز..... پليز تون جلدي پنهنجي ڪامپليڪس جي ڀرسان واري ڪلينڪ تي هليو وڃ!“

مراد پنهنجون بند ٿيندڙ اڪيون کولڻ جي ڪوشش ڪئي. ڪوبه جواب نه ڏنائين.

”پليز مراد..... جلدي ڪر..... خدا جي واسطي!“ ماريا جو دهشت ڀريو آواز اڀريو.

مراد اڪيون پوريءَ طرح کولي ورتيون، ۽ پنهنجي جسم جي سموري طاقت گڏ ڪري هوائي ويهي رهيو.  
 ”هيلو..... هيلو مراد!“ ماريا جي پريشاني، مراد جي ڪن تي رکيل موبائل فون مان اڀري رهي هئي.

”هون!“ مراد ٿڌو ساھ ڪڍي ڳالهائڻ جي ڪوشش ڪئي.  
 ”تو کي منهنجو قسم مراد!“ موبائل فون مان ماريا جا سڌڪا ٻاهر نڪري رهيا هئا، ”جلدي ڪر مراد..... نه ته..... نه ته مان به مري وينديس!“

”نه..... نه ماريا..... نه!“ مراد چرڪي پيو ”مان..... مان وڃان ٿو ڪلينڪ تي.....“

”موبائل ڀاڻ وٽ رڪجانءِ، مان وري تو کي فون ڪنديس!“ ماريا روئندي چيو.

مراد موبائل ۽ والٽ ڪٽي ڪيسن ۾ رکيا، ۽ پنهنجي جسم جي سگهه گڏ ڪري بيڊ تان اٿي بيهي رهيو. بيهڻ شرط پنهنجو مٿو ڦرندي محسوس ڪيائين، پر ماري جي تصور سان پنهنجي اندر ۾ هڪ نئين طاقت کي گڏ ڪري ورتائين، ۽ ڪمري جي درڪان ٺڪري لائونچ مان ٿيندو اپارٽمينٽ جي درڪان ٻاهر هليو ويو.

ڪوريلور مان هو ڊوڙندو لفت جي دروازي تائين هليو ويو ۽ لفت جي بٽڻ تي هٿ رکندي ئي پنهنجي ڊوڙندڙ پيرن کي وڃي روڪيائين. هو مسلسل لفت جي بٽڻ کي دبائيندو رهيو ۽ بي چينيءَ مان لفت جي درڪي ڏک هڻندو رهيو. وقت سندس هٿن مان نڪرندو پئي ويو پر لفت نہ آئي.

”اڄ وري هي لفت خراب ٿي پئي آهي!“ ڀرسان گذرندڙ ڪنهن پاڙيسريءَ جو آواز سندس ڪنن سان ٽڪرايو ته سندس جسم ۾ خوف جي لهر ڊوڙي وئي. ڪيس لڳو هاڻي موت آهستي آهستي نہ پر تيزيءَ سان هن طرف ڊوڙندو ٿو اچي. پر هاڻي هن مرڻ نٿي چاهيو ماري سان گڏ جيئن ٿي چاهيو. جيئن جي تمنا سان گڏ هن ڏاکڻين ڏانهن ڊوڙڻا ٿي. ڏاکڻين تان تيزيءَ سان ڊوڙندو هو پر فلور هيٺ لهي ويو. اڃا هڪ فلور هن کي هيٺ لهڻو هو پر سندس ڄنگهن مان سمورو سٽ نڪري ويو. پگهر سندس ڪپڙي مان وهي شرت ۾ جذب ٿي رهيو هو. هو سهڪندو ڏاکڻ تي ويهي رهيو. ڪيس پٺو اچي رهيو هئي. هن کي لڳو هاڻي هو ويٺي ويٺي چڪرائجي ويندو ۽ ڏاکڻين مان ليٽريون پائي وڃي هيٺ ڪرندو ۽ مري ويندو. جيئن جي شديد خواهش جي باوجود هن پاڻ کي موت لاءِ ذهني طور تيار ڪري ورتو. ڪيس لڳو ڄڻ بس سندس زندگيءَ جو باقي هڪڙو ساهه وڃي بچيو هجي ۽ اهو آخري ساهه ڪٽي هو ڪري مري ويندو. هن اهو آخري ساهه کنيو ته موبائل فون جي بيل وڳي. مخصوص ٽون اڳ ۾ ئي ٻڌائي ڇڏيو ته لائين تي ماري هئي. هن ڪيسي مان موبائل ڪڍي ڪن تي رکي، پر ڪجهه ڳالهائي نہ سگهيو. فقط سهڪندو رهيو.

”ڪٿي آهين مراد؟“ موبائل فون مان ماري جو پريشان آواز اڀريو.

”مان..... مان..... اپارٽمينٽس جي ڏاکڻين تي ويٺو آهيان!“

مراد سهڪندي ڳالهائيو.

”دير نه ڪر مراد..... دير نه ڪر..... اٿ..... جلدي اٿ!“ ماري  
 جي آواز ڄڻ سيل فون جو اسپيڪر ٿي ڦاڙيو.  
 ”ها..... ها..... ماريا.....!“ مراد فون بند ڪري پنهنجي جسم جي  
 سڄي قوت گڏ ڪري اٿي بيهي رهيو. ماريا جي آواز وري کيس نئين طاقت  
 بخشي ڇڏي هئي. هو ڊوڙندو ڏاڪڻيون لهي ويو ۽ بنا ساهي پٽڙ جي  
 ساڳي رفتار سان ڊوڙندو ڪامپليڪس کان ٻاهر هليو ويو. خوش قسمتيءَ  
 سان ڪامپليڪس جي گيت وٽ ئي کيس هڪ بيٺل رڪشا ملي وئي.  
 ڪلينڪ جي ڪمري ۾ ڊاڪٽر هڪ مريض کي تپاسي رهيو هو  
 جو مراد اوچتو اندر هليو آيو. سهڪندي چيائين، ”ڊاڪٽر صاحب.....  
 پليز اڳ ۾..... اڳ ۾ منهنجو علاج ڪريو!“  
 ”توهان ٻاهر وڃو ۽ پنهنجي واري سان اندر اچو.“ ڊاڪٽر سرد  
 مهريءَ سان وراڻيو.  
 ”نه ڊاڪٽر صاحب..... مون وٽ..... مون وٽ وڌيڪ وقت ناهي!“  
 مراد سهڪندي چيو، ”مون..... مون..... خودڪشيءَ لاءِ وڏي تعداد ۾  
 گوريون کاڌيون آهن!“  
 ڊاڪٽر مريض کي ڇڏي حيرت مان مراد ڏانهن ڏسندو اٿي بيهي  
 رهيو ”خودڪشي! هي ته..... ميڊيڪوليگل ڪيس آهي!“  
 ”پليز ڊاڪٽر! دير نه ڪريو!!“ مراد جو جسم ڪنبي رهيو هو.  
 ”ويري سوري... مان توهان جو علاج نٿو ڪري سگهان!“ ڊاڪٽر  
 انڪار سان ڪنڌ لوڏيو.  
 مراد جي اکين ۾ موت جي اونڊاهي لهي آئي. دهشت مان رڙ ڪيائين،  
 ”پر ڇو..... ڇو ڊاڪٽر..... پليز.....!“  
 ”مون چيو نه هي ميڊيڪوليگل ڪيس آهي. نٿو ڪري سگهان مان  
 توهان جو علاج!“ ڊاڪٽر جي جملي جي هر لفظ ۾ انڪار هو.  
 مراد موت جا پاڇا گهرا ٿيندي محسوس ڪيا، پر هن اڃا به مرڻ نٿي  
 چاهيو. پنهنجا ٻئي ڪنڊڙهه جوڙڻ جي ڪوشش ڪندي پر جي آيل  
 اکين سان ڊاڪٽر ڏانهن ڏسندي منٿ ڪيائين. ”ڊاڪٽر صاحب.....  
 پليز..... مان..... مان..... جيئن ٿو چاهيان!“

”پر مان پوليس جي چڪرن ۾ نٿو پوڻ چاهيان!“ ڊاڪٽر جي هر لفظ ۾ وڌيڪ شدت جو انڪار هو.

مراد مايوس ٿي ويو. کيس لڳو هو زندگيءَ جي آخري سرحد جي بلڪل ويجهو پهچي ويو آهي. هن ڀرسان پيل اسٽريچر کي هڪ هٿ سان جهلي ورتو.

”وقت نه وڃايو جلدي سول اسپتال پهچڻ جي ڪوشش ڪريو!“ ڊاڪٽر کيس صلاح ڏني.

”پر..... سول اسپتال ته..... تمام گهڻو پري آهي..... تيسين ته شايد.....“ ۽ مراد موت کي پنهنجي جسم ۾ داخل ٿيندي محسوس ڪيو.

”پنهنجو وڌيڪ وقت نه وڃايو جلدي هليا وڃو!“ ڊاڪٽر چيو ”ميڊيڪوليگ کيس کي سول اسپتال ۾ ئي ڊيل ڪيو ويندو آهي. جلدي وڃو توهان!“

مراد هڪ لمحو ڪجهه سوچيو. هڪ دفعو وري پنهنجي جسم ۽ ذهن جي طاقت کي سميتائين، ۽ پوءِ اوچتو ڊاڪٽر جي ڪمري مان تيزيءَ سان نڪري ويو.

هو ڪلينڪ مان ڊوڙندو ٻاهر روڊ تي نڪري آيو.

ٻاهر سندس استقبال موت جهڙي مايوسيءَ ٿي ڪيو. ڪا به رکشا يا ٽيڪسي موجود نه هئي. هن ڪنڌ ورائي ويران رستي جي ٻنهي پاسن ڏانهن ڏٺو. ٻنهي پاسي پري پري تائين ڪا به سواري نظر نه پئي آئي. فقط موت جهڙي ويران هئي. خالي ويران رستي تي تيز هوا سان گڏ چٽيل ٻن اڏامي رهيا هئا. کيس لڳو سندس ساهه جسم مان نڪري بس اڏامڻ وارو ٿي آهي. هن هڪ تمام ڊگهو ساهه کنيو ڇڻ ٿورڙو وڌيڪ جيغڻ جي ڪوشش ٿي ڪيائين. پر کيس لڳو هاڻي زندگي پنهنجو هٿ هن کان ڇڏائيندي ٿي وڃي. هن لاءِ بيهي سگهڻ ممڪن نه رهيو. ته فوت پات تي ويهي رهيو. پر کيس لڳو هاڻي ويهڻ جيتري طاقت به باقي نه رهي آهي. هن پنهنجي ڀرسان واري فوت پات جي ٽڪري کي ڏٺو. کيس يقين ٿي ويو ته فوت پات جي انهيءَ ئي

ٽڪري تي سندس موت لکيل آهي. هن بند ٿيندڙ اکين سان آخري دفعو دنيا جي روشنيءَ ڏانهن ڏٺو ۽ لپٽ لاءِ چنگهون سڌيون ڪيائين ته پري کان هڪ ڪار ايندي ڏٺائين. اها ڪار ڪيس زندگيءَ جي آخري اميد جيان محسوس ٿي. هن اٿڻ جي ڪوشش ڪئي، ته جسم سندس ساٿ نه ڏنو. تڏو ساهه ڀري، ٻنهي ٻانهن تي زور ڏيئي ٻيهر اٿڻ جي ڪوشش ڪيائين ته هڪ ٻانهن ٽڙي ويس ۽ فوت پات سان رهڻ جي ڳاڙهي ٿي ويس. ڪار ويجهو اچي رهي هئي. ڪيس لڳو انهيءَ ڪار جي گذري ويڃڻ کان پوءِ هن لاءِ فقط موت ئي رهجي ويندو. ويجهو ايندڙ ڪار طرف ڏسندي، جيئن جي شديد خواهش هن کي هڪ دفعو ٻيهر اٿڻ لاءِ همتايو. ٻيهر ٻئي هٿ فوت پات تي رکي هن اٿڻ جي ڪوشش ڪئي ۽ اٿي ٻيهر رهيو. هن ويجهو ايندڙ ڪار ڏانهن وڌندي هٿ لوڏي ڪار کي روڪڻ جي ڪوشش ڪئي، پر ڪار نه بيٺي ۽ ساڳي رفتار سان چڙهيل پن اڏائيندي گذري ويئي. هن ڪيپ چڙهيل اکين سان هڪ نظر ويندڙ ڪار کي ڏٺو ۽ پوءِ پوئتي ڪنڌ ورائي فوت پات ڏانهن ڏٺائين. هن ساڳئي فوت پات تي لپٽي زندگيءَ جو آخري ساهه کڻڻ تي چاهيو پر ڪيس اندازو ٿيو ته هاڻي هو واپس فوت پات تائين پنڌ ڪري نه سگهندو. پنهنجي پٺاڻي ڪائيندڙ مٿي تي هٿ رکي، ويران روڊ جي وچ تي ويهڻ وارو ٿي هو جو سامهون کان هڪ خالي ٽيڪسي ايندي ڏٺائين. زندگي وري سندس اکين ۾ جاڳي پيئي. هن بيٺي هٿ لوڏڻ شروع ڪيا. ٽيڪسي سندس ڀرسان اچي ٻيهر رهي. هو ايترو ته جلدبازيءَ سان ٽيڪسيءَ ۾ ويٺو جو ٽيڪسي ڊرائيور ڪاوڙ مان ڪيس چيو ”ڪيون، تمهارا جهاز چهوٽ رها هي ڪيا؟“

”يار..... جلدي چلو.“ هن ورائيو.

”ايئرپورٽ چلون؟“ ٽيڪسي ڊرائيور مرڪي پڇيو.

”نهين - سول هاسپيٽل - جلدي!“ هن رڙ ڪئي.

ٽيڪسي اڳتي وڌي ته مراد جي موبائل فون بيل وڃڻ شروع ٿي. ماريا جي نمبر تي سيٽ ڪيل مخصوص رنگ تون ٻڌي هن ڪيسي مان موبائل ڪڍي آن ڪري ڳالهائڻ شروع ڪيو ”ماريا! تون..... تون

فڪر نه ڪر..... هاڻي مان..... جلدي سول هاسپيٽل..... پهچي ويندس!“

”ته ڇا....“ ماري ڄڻ سخت ڳڻتيءَ ۽ خوف وارو آواز موبائل مان اڀريو ”پرائيوٽ ڪلينڪ ۾ تنهنجو علاج....“

”نه..... نه ٿي سگهيو.....“ مراد ڏاڍو مشڪل سان ڳالهائڻ جي ڪوشش ڪئي.

”پر ڇو..... ڇو مراد!“ ماري جو دهشت ڀريو آواز مراد جي ڪن سان ٽڪرايو.

مراد چاهيو ته سول هاسپيٽل پهچڻ تائين هو ماري سان ڳالهائيندو رهي، جيئن سندس اندر ۾ زندگي جا ڳنڍي رهي، پر کيس محسوس ٿيو ته هاڻي هو وڌيڪ نه ڳالهائي سگهندو. تڏهن هن فقط ايترو ئي ڳالهايو ”ماريا.... مان..... پهچي ويندس سول هاسپيٽل..... تون بس..... دعا ڪجانءِ!“

”پر مراد.....“ ماري جو سڌو سيل فون مان ٻاهر نڪري مراد جي اندر ۾ لهي ويو.

”مان..... مان فلحال..... وڌيڪ..... نٿو ڳالهائي سگهان ماري!“ مراد نستو ٿيندڙ هٿ سان لائين ڊسڪنيڪٽ ڪري موبائل فون شرٽ جي کيسي ۾ وجهي ڇڏي، سيٽ جي هيڊريسٽ تي مٿور کي اڪيون بند ڪري ڇڏيائين. سندس ڪاٿو خشڪ ٿي ويو هو ۽ پنهنجي اندر ۾ سيون ڇپندي محسوس ڪيائين. اوچتو کيس احساس ٿيو ته ٽيڪسي بيهي رهي آهي. ٽيڪسيءَ جي بيهڻ سان هن جي اندر ۾ زندگيءَ ڪر موڙيو ۽ هن زوريءَ پنهنجون اڪيون کوليون. پر اڪيون ڪولڻ سان هن کي موت پنهنجي ويجهو ايندي محسوس ٿيو. ٽيڪسيءَ کان ٻاهر ڏسي کيس اندازو ٿيو ته هو سول هاسپيٽل جي گيت تي نه پر هاسپيٽل کان اڃا به تمام گهڻو پري هو. هن ڪنڌ ورائي ڊرائيور طرف ڏٺو. ڊرائيور روڊ جي پاسي تي بيٺل ٻي ٽيڪسيءَ جي ڊرائيور سان ڪچهري ڪري رهيو هو. مراد پنهنجي جسم ۾ بچيل طاقت گڏ ڪري ڳالهائڻ جي ڪوشش ڪئي، ”جلدي چلو بهائي....“

ميرا وقت ضايع مت ڪرو.“



ٽيڪسي ڊرائيور ڪاوڙ مان مراد طرف ڏٺو ”پانچ دس منٽ مين ڪوئي آسمان نهن توت پڙي گا! صبر کرو!!“  
مراد ڏاڍي مشڪل سان ئي ڳالهائي سگهيو ”مين ني.... خودڪشي ڪي لئي گولي ان ڪهائي هوئي هين.... اگر.... اگر تر ني دير ڪري تو.....“  
ٽيڪسي ڊرائيور هڪدم پنهنجي سيت تان لهي اچي سندس پاسي وارو در کولي، سندس ٻانهن ۾ هٿ وڌو ”اترو بابا، اترو هماري گاڙي سي!“

مراد پاڻ ڇڏائڻ جي ڪمزور ڪوشش ڪئي. سندس اکين مان موت جهاتيون پائڻ لڳو. سندس لهجي ۾ زندگيءَ جي بيوسي هئي، ”نهين.... نهين اتارو مجھي.... مرجائون گا مين!“

”اپني ساتھ مجھي بهي مروائو گي ڪيا؟“ ٽيڪسي ڊرائيور چڪ ڏئي کيس ٽيڪسيءَ مان ٻاهر ڪڍي ڇڏيو ۽ ٽڪڙ ۾ وڃي ڊرائيونگ سيت تي ويٺو. ٽيڪسي هڪ جهٽڪي سان اڳتي وڌي وئي. ڪچهري ڪندڙ ٻيو ٽيڪسي ڊرائيور به صورتحال کي سمجھي هڪدم اتان هليو ويو.

نيم ويران روڊ جي پاسي تي بيٺل مراد کي لڳو ته هو وڌيڪ بيھي نه سگھندو. هڪڙي لمحي کان پوءِ ڪرندو ۽ سندس ساهه پورو ٿي ويندو. سندس مٿو ڦرڻ لڳو هن جون اکيون بند ٿيڻ لڳيون جو سامهون کان ايندڙ خالي رڪشا کيس نظر آئي. هن پوري سگھ سان پاڻ تي قابو پائي رڪشا لاءِ رڙ ڪرڻ چاهي، پر آواز سندس نڙيءَ ۾ ئي ڊبجي ويو. هٿ مٿي ڪري اشاري سان رڪشا روڪڻ چاهيائين، پر سندس هٿ مٿي نه ڪڍي سگھيو. همت ڪري ڀرسان گذرندڙ هڪ شخص کي ٻانهن کان جهلي روڪڻ جي ڪوشش ڪيائين، ته ان شخص ست ڏئي پنهنجي ٻانهن ڇڏائي ورتي، ۽ ڪاوڙ مان هن ڏانهن ڏسندو تيزيءَ سان اڳتي هليو ويو. هاڻي مراد لاءِ بيھڻ بلڪل ممڪن نه رهيو هو. هن وڪ ڪٽڻ جي ڪوشش ڪئي ته ٿيڙ اچي ويس. تڏهن به پاڻ سنڀالي هڪ ديوار جو سهارو وٺي پاڻ کي ڪرڻ کان بچائي ورتائين. کيس لڳو اها ئي سندس موت جي جاءِ آهي. بند ٿيندڙ اکين سان پنهنجي پيرن ۾ زمين کي ڏٺائين. ويھڻ لاءِ سوچيائين ته ان مهل سندس شرٽ جي ڪيسي ۾ پيل موبائل فون جي ماري

واري مخصوص رنگ ٿون وڃڻ شروع ٿي وئي. هن ۾ ايتري طاقت نه رهي هئي ته کيسي مان موبائل فون ڪڍي آن ڪري ۽ ڪجهه ڳالهائي سگهي. سندس جنگهون نستيون ٿي ويون هيون. سندس سڄي جسم جي طاقت ڇڏائجي وئي هئي. ديوار تي رکيل سندس هٿ هيٺ ڍرڪڻ لڳا. اوچتو سندس هڪ جنگهه ڍرڪي وئي ۽ سندس گوڏو ويڃي زمين سان لڳو. هن ٻي جهڪيل جنگهه جو گوڏو به زمين تي رکيو ۽ گوڏن ڀر ويهي رهيو. ديوار کي ٽيڪ ڏئي، زوريءَ بند ٿيندڙ اکيون کوليائين. اجهامندڙ لات جيان آخري دفعو سڄي طاقت گڏ ڪري شرت جي کيسي مان موبائل فون ڪڍي، موت جي واديءَ ۾ وڃڻ کان پهرين آخري دفعو ماريآ جو آواز ٻڌڻ چاهيائين. موبائل فون کي ڪن تي رکيائين ته ماريآ جو انتهائي پريشان آواز ڪن تي پيس، ”مراد! ڪٿي آهين؟“ هن ڳالهائڻ جي ڪوشش ڪئي، پر ڪو هڪڙو لفظ به سندس وات مان نه نڪتو.

”پليز مراد! ڳالهائ. .... ڪجهه ڳالهائ!“ موبائل فون مان ماريآ جي دهشت ڳالهائڻ لڳي، ”ڪٿي آهين؟“ هن کان ماريآ جي پريشاني برداشت نه ٿي، ته پڳل تٽل لفظ هو چين تائين آڻڻ ۾ ڪامياب ٿي ويو ”مون..... مون کي..... ٽيڪسيءَ واري..... رستي ۾..... لاهي ڇڏيو آهي..... مان..... فوت ڀاڻ ٿي.....“

”اوھ ماءُ گاڏا!“ ماريآ جي رڙ هن جي اندر کي لوڏي ڇڏيو ”ته پوءِ ڪا ٻي ٽيڪسي روڪ!“

”نه..... نه ماريآ..... هاڻي..... هاڻي مون ۾..... همت ناهي رهي!“ هن کان لفظن جو سات ڇڏائجي رهيو هو.

”پليز مراد! ڪنهن ٽيڪسيءَ کي روڪ، رڙيون ڪرا!“ موبائل فون مان ماريآ جي رڙ اڀري.

”نه..... هاڻي..... هاڻي ته مان ..... ڳالهائي به نٿو سگهان..... رڙ..... نه..... نه.“ مراد جو آواز گم ٿيڻ لڳو. هو وڏي مشڪل سان موبائل فون ڪن تي رکي ويٺو رهيو. چاهيائين پئي، ته زندگيءَ جي آخري سرحد کي، هو ماريآ جو آواز ٻڌندو پار ڪري وڃي. موبائل فون مان فقط

ماريا جا سڌڪا سندس ڪن تي پوندا رهيا، ۽ مراد جون اکيون ٻوڙجڻ لڳيون.

اوچتو موبائل فون مان ماريا جون رڙيون گونجي نڪتيون. سندس بي خوديءَ واريون رڙيون، ”ٽيڪسي... ٽيڪسي! ٽيڪسي!“ هوءَ موبائل فون تان رڙيون ڪري مراد لاءِ ٽيڪسي روڪڻ جي ڪوشش ڪندي رهي، پر موبائل فون مان اڀرندڙ ماريا جي رڙين جو آواز ڪنهن ٽيڪسي ڊرائيور تائين پهچڻ بجاءِ مراد جي اندر ۾ جذب ٿيندو رهيو. ماريا لڳاتار روئندي ۽ رڙيون ڪندي رهي، ”ٽيڪسي... ٽيڪسي!“

زندگيءَ جي آخري سرحد تي پهچي ويل مراد کي ماريا جي رڙين روڪي ورتو. مراد بند ٿيل اکيون هڪ دفعو وري کوليون. هڪ دفعو وري هن ڳالهائڻ جي ڪوشش ڪئي، ”ماريا... پليز ماريا... نه رو... نه رو... مان... مان... مان پاڻ... هاسپيٽل تائين... پهچڻ جي.. ڪوشش ڪريان... ٿو...“

”ڪم آن- ڪم آن مراد- همت ڪر!“ ماريا رڙ ڪري کيس همت ڏيارڻ جي ڪوشش ڪئي.

”ها... ها ماريا... مان... ڪوشش ڪريان... ٿو... پر تون... تون فون... بند نه ڪجانءِ... مون سان... ڳالهائيندي رهجانءِ... نه ته...“ مراد جي وات مان لفظ نڪرڻ بند ٿي ويا. هن پنهنجي بند ٿيندڙ اکين کي زوري کولي رکڻ جي ڪوشش ڪئي.

”ڪم آن... ڪم آن مراد... اٿ... اٿ...“ موبائل فون مان ماريا جو آواز اڀريو ته هن ديوار جو سهارو وٺي اٿڻ جي ڪوشش ڪئي. ٽي دفعا لاڳيتو ڪوشش ڪرڻ کان پوءِ چوٿين ڪوشش سان هو اٿي بيهي رهيو ۽ وري ڳالهائڻ جي ڪوشش ڪيائين، ”مام... مار... يا... اٿي... ٻيڻو آهيان...“

”ديٽس گڊ... ديٽس گڊ مراد! ٽراءِ، ٽراءِ ٿو موو!“ ماريا اميد ڀريئي لهجي سان کيس همٿايو.

ماريا جي تصور مراد جي اندر ۾ موجود زندگيءَ جي آخري چٽنگ کي روشن ڪري ڇڏيو. هن ديوار جو سهارو وٺي ڪجهه وڪون ڪنيون ته

وري ماريآ جو آواز آيو ”موو... فاسٽ موو... جلدي .... تو کي منهنجو قسم مراد!“

مراد ديوار جو سهارو ڇڏي ڊوڙ جي ڪوشش ڪئي ته سندس پير تڙڙ لڳا، ۽ هن پنهنجو مٿو ڦاٽندي محسوس ڪيو. بيهڙ جي ڪوشش ڪيائين ته جنگهن سندس ساٿ نه ڏنو. سندس ٻئي گوڏا وڃي زمين سان لڳا. پاڻ کي منهن ڀر ڪرڻ کان بچائڻ جي ڪوشش ڪيائين ته موبائل فون سندس هٿ مان ڇڏائجي ڪجهه اڳتي هلي وئي ۽ سندس سينو اچي زمين تي لڳو. اونڌي منهن زمين تي پيل مراد ٿورو ڪنڌ مٿي ڪري بند ٿيندڙ اکين سان ڪجهه فاصلي تي پيل موبائل فون ڏانهن ڏٺو. موبائل فون ڏانهن هٿ وڌايائين ته ڪجهه انچن جو فاصلو باقي رهجي ويو. ماريآ کي الوداعي چمي ڏيڻ جي خواهش ۾ هن پاڻ کي سيني ڀر اڳتي سوريو ۽ موبائل فون جي مٿان وڃي سندس هٿ پيو. پر سندس هٿ موبائل فون جي مٿان ئي پيل رهيو ۽ سندس الوداعي چمي ڦٽ پات تي ئي رهجي وئي.

## حيدرآباد 47 ڪلوميٽر

سپر هائي وي تي سَو کان وڌيڪ رفتار سان ڪار ڊرائيو ڪندي سرمد سي ڊي پليئر تي هلندڙ ڪشور ڪمار جي گيت سان سُر ملائڻ جي ڪوشش ڪري رهيو هو ”زندگي اڪ سفر هئي سُهاندا، بهان ڪل ڪيا هو ڪس ني جانا...“ اوچتو گيت سان گڏ موبائل فون جي رنگ تون جو آواز به ڪار ۾ ڳونجڻ لڳو. سرمد ڊيش بورڊ ۾ پيل موبائل فون کڻي ٽٽي موبائل فون جي اسڪرين تي ارم جي تصوير ڏسي هن مُرڪي سي ڊي پليئر بند ڪري ڪال اٿيند ڪٿي ”هيلو جان!“

”چا تون نڪتو آهين ڪراچيءَ کان؟“ ٻئي طرف کان ارم پڇيو.  
”ها جان!“ سرمد ورائيو ”مان ته پنجاهه ڪلوميٽرن کان وڌيڪ فاصلو به طئي ڪري چڪو آهيان“

”ائين نه ٿئي ته حيدرآباد پهچي گهر اچڻ بجاءِ ڪنهن محفل ۾ وڃي ويهين!“  
”نه منهنجي جان ڪهڙيون ڳالهيون ٿي ڪرين!“  
”سرمد، توکي خبر آهي ته چوڪيلار ۽ سندس زال به اڄ موڪل تي آهن اڪيلي آهيان مان گهر ۾ سڌو گهر اچجانءِ شام ٿي رهي آهي“  
”حاضر سائين!“ سرمد مُرڪي ورائيو ”مان بس ڪلاڪ ٽيڊ ۾ اچي ٿو توهان جي خدمت ۾ حاضر ٿيان“

سرمڊ، موبائيل فون ڏيڻ بدران واپس رکي ڪنڊ مٽي ڪيو ته سندس پيري پي اختيار ايڪسيليتر تان هٽي بريڪ تي اچي ويو ۽ ڪار روڊ جي پاسي ۾ بيٺل ان خوبصورت چوڪريءَ جي ڀرسان وڃي بيٺي جنهن کيس بيهڻ جو اشارو ڪيو هو.

”جي محترما! سرمڊ مڙڪي بيهڻ حسين چوڪريءَ طرف ڏٺو.  
”منهنجي ڪار خراب ٿي پيئي آهي. پليز توهان ڏسي وٺو.“ خوبصورت چوڪريءَ گذارش ڪئي.  
”ضرور مان ته هڪڙي منٽ ۾ توهان جي ڪار نيڪ ڪري ڇڏيندس.“  
سرمڊ مڙڪي ڪار مان لهي آيو.

سرمڊ ڪيتريءَ دير تائين ڪوشش ڪئي ته ڪنهن نموني خوبصورت چوڪريءَ جي ڪار استارت ٿي وڃي. پر هر طرح جي ڪوشش کان پوءِ کيس لڳو ته ڪار استارت ڪرڻ سندس وس جي ڳالهه ناهي. تڏهن هن معذرت واري انداز سان چوڪريءَ طرف ڏٺو ”سوريا لڳي تو ڪار ۾ ڪا وڏي خرابي آهي.“

”هاڻي مان ڇا ڪيان؟“ چوڪري ڪجهه پريشان ٿي ويئي.  
”ڇا مان هاڻي وي هيلپ لائين کي فون ڪيان؟“ سرمڊ پڇيو.  
”نه خبر ناهي آهي ڪڏهن اچن مون کي جلدي آهي.“ چوڪريءَ ورائيو.  
”ته پوءِ مان توهان کي هاڻي وي تي ئي ڪنهن موٽر مڪينڪ تائين پهچائي ٿو ڇڏيان انهيءَ کي هتي وٺي اچو.“  
”ڇا...“ چوڪري ڄڻ ٿورو چڙي پئي. ”مان ڪنهن مستريءَ سان گڏ ڌڪا کائيندي وٽنديس!“

سرمڊ هڪ نظر ڪجهه فاصلي تي پائيءَ جو ڊيو جهلي بيٺل پوڙهي شخص طرف ڏٺو ۽ بي دليءَ سان چيو ”مان توهان جي برائيو کي ڪنهن مڪينڪ تائين...“

”اهو منهنجي ڪار جو برائيو ناهي.“ چوڪريءَ سرمڊ جي ڳالهه اڌ ۾ ڪٽيندي چيو ”انهيءَ ماڻهوءَ جو ته هو سامهون هوٽل آهي. منهنجي مدد لاءِ هليو آيو هو.“

”اهو ته مون کان به نه ٿيندو ته مان ڪنهن مستريءَ کي وٺي واپس هتي اچان.“ سرمڊ ٿورو بيزاريءَ سان چيو.

”نه نه ڪنهن مستريءَ کي ته مان حيدرآباد کان به موڪلي سگهان ٿي“  
چوڪريءَ ورائيو.

سرمڊ خوشيءَ مان مُرڪي پيو. ”پوءِ ته ڪو مسئلو ناهي حيدرآباد تائين ته  
مان توهان کي لفت ڏيئي سگهان ٿو.“

چوڪري مُرڪي بيٺي ”ها، مان توهان جي لفت قبول ٿي ڪري وٺان“  
سرمڊ جي دل ۾ ڳاڙها گل ٽڙي پيا.

چوڪريءَ پنهنجي ڪار مان هڪ ننڍو ٽريول بيگ کڻي سرمڊ جي هٿ ۾ ڏنو ۽  
پنهنجي پرس مان هڪ ورننگ ڪارڊ کڻي هونل واري پوڙهي طرف وڌايو. ”توهان جي  
مهرباني بلڊا جيڪڏهن هاڻي وي پوليس منهنجي پينل ڪاربلٽ جاچ ڪري ته هي ڪارڊ  
انهن کي ڏيکاري ڇڏجو.“

پوڙهي ڪوبه جواب نه ڏنو. چوڪريءَ کان ڪارڊ وٺي ڪارڊ ٽسي مُرڪي پيو.  
چوڪريءَ جي سرمڊ جي ڪار ۾ ويهي رهي

”منهنجي نالو سرمڊ آهي“ هن ڪار اسٽارٽ ڪندي مُرڪي چوڪريءَ طرف ڏٺو.  
چوڪريءَ ڪوبه جواب نه ڏنو.

”توهان حيدرآباد ۾ رهنديون آهيو؟“ سرمڊ ڪار کي اڳتي وڌائيندي پڇيو.  
”ها.“ چوڪريءَ مختصر جواب ڏنو.

”توهان جونالو پڇي سگهان ٿو؟“  
”راڻي“

”راڻيءَ جي ڪهاڻيءَ ۾ ڪو بادشاهه به هوندو!“ سرمڊ شرارت سان چيو.  
راڻيءَ ڪوبه جواب نه ڏنو. ٿورڙو مُرڪي بيٺي ته سندس چهرو وڌيڪ  
خوبصورت ٿي پيو ڇوڪو گلاب ٽڙي پيو.

”راڻي صاحبڻا!“ سرمڊ مُرڪي چيو ”توهان ٻڌايو ڪونه ته توهان جي  
زندگيءَ ۾ ڪو بادشاهه آهي يا نا؟“

”نا“ راڻيءَ سنجيدگيءَ سان چيو.  
”ڇو توهان شادي ناهي ڪئي؟“

”نه“ راڻيءَ سرد لهجي ۾ ورائيو.

”ڀلا شاديءَ کان سواءِ ڪو شهنشاهه؟“ سرمڊ جي لهجي ۾ شرارت برقرار

رهي

”بلڪل نه.“ راڻيءَ سرد لهجي ۾ چيو.  
 اُن ئي لمحي راڻيءَ جي پرس ۾ رکيل موبائل فون جي بيل وڇڻ  
 لڳي. راڻيءَ پرس مان موبائل ڪڍي ڪن تي رکي ۾ هڪدم ڪال  
 ڪندڙ کي چيو ”هن وقت نٿي ڳالهائي سگهان مان توسان. انتظار  
 ڪر. مان اڃان پئي.“ راڻيءَ موبائل واپس پرس ۾ رکي ڇڏي  
 سرمد مُرڪي پيو ”ڪنهن جي فون هئي؟“  
 ”بس، ائين ئي... هئي... ڪنهن جي...“ راڻيءَ لنوائڻ جي  
 ڪوشش ڪئي.

سرمد جي چهري تي ذومعني مُرڪ اچي ويئي، ”لڳي ٿو آهي  
 توهان جي زندگيءَ ۾ به ڪوئي!“  
 ”توهان چو ٿا ايتري بڪواس ڪيو!“ راڻي چڙي پيئي، ”چو ٿا  
 مون سان فريٽيڻ جي ڪوشش ڪيو؟“  
 ”توهان ته بداخلاقي ٿا ڪريو مون سان!“ سرمد پنهنجي ڪاوڙ  
 تي ضبط ڪندي ورائيو ”اهڙي خبر هجي ها ته توهان کي لغت ئي نه  
 ڏيان ها!“

”نه پوءِ هاڻي به لاهي ڇڏيو مون کي گاڏيءَ مان!“ راڻيءَ وڌيڪ چڙ  
 مان چيو ۽ سيٽ بيلٽ کولڻ لڳي.  
 ”شايد لاهي به ڇڏيان ها توهان کي...“ سرمد، ڪار جي  
 ايڪسيلٽر تي پير جو دٻاءُ وڌائيندي چيو ”پر رستي تي ائين لاهي  
 ڇڏڻ بداخلاقي ٿيندي ۽ شايد ڪرائيم به!“

راڻيءَ خاموشيءَ سان سامهون هاڻي وي تي نظرون ڳپائي ڇڏيون،  
 ڪوبه جواب نه ڏنائين. سرمد خاموشيءَ سان ڊرائيو ڪرڻ لڳو ۽ دل تي  
 دل ۾ پاڻ تي ڪاوڙ ڪندو رهيو ته جيڪر راڻيءَ کي لغت ئي نه ڏئي  
 ها. پاڻ تي لاڳيتي جبر ۽ غلطيءَ جي احساس سبب ڪجهه ئي لمحن  
 کان پوءِ هن پنهنجي نڙيءَ ۾ ڪنڊا چڙيندي محسوس ڪيا. هن ساڳئي  
 رفتار سان ڪار ڊرائيو ڪندي هڪ هٿ پوئتي ڪري بئڪ سيٽ  
 تان پاڻيءَ جي بائل ڪٽڻ جي ڪوشش ڪئي، پر سندس هٿ بائل  
 تائين نه پهچي سگهيو. تڏهن هن ڪاوڙ تي ضبط ڪندي لهجي کي



## حيدرآباد 47 ڪلوميٽر

نرم ڪرڻ جي ڪوشش ڪندي راڻيءَ طرف ڏٺو. ”پلين بئڪ سيت تان باٽل ڪڍي ڏيو.“

راڻيءَ ڪوبه جواب نه ڏنو. خاموشيءَ سان سامهون هائي وي طرف ڏسندي رهي.

”مون توهان کي عرض ڪيو آهي محترما!“ سرمڊ سرد لهجي ۾ چيو ”وڏي مهر باني ٿيندي جيڪڏهن پاڻيءَ جي باٽل ڪڍي ڏيو!“  
راڻي هائي وي طرف ڏسندي رهي.

سرمڊ پنهنجي ڪاوڙ تي ضبط ڪري نه سگهيو ”آخر مون توهان جو ڪهڙو ڏوهه ڪيو آهي جوائين منهن سڄائي وينيون آهيون؟“

راڻي خاموش ويئي رهي ڪار جي اڳيان هلندڙ ڪوچ طرف ڏسندي رهي سرمڊ تيز رفتار ڪار کي اوچتو فل بريڪ هڻي ته ڪار روڊ تان لهي ڌري گهٽ ڪلوميٽر جي پٿر سان ٽڪرائجڻ کان بچي بيهي رهي ڪلوميٽر جي پٿر تي لڪيل هو:

حيدرآباد

47

## ڪلوميٽر

سرمڊ انتهائي ڪاوڙ مان هڪ نظر راڻيءَ طرف ڏٺو ۽ پوءِ ٿڌو ساھ ڪڍي سيت بيلٽ کولي ٻانهن پوتتي ورائي بئڪ سيت تان باٽل ڪڍي ورتي باٽل جو ڍڪ کولي ڪجهه سوچي هن راڻيءَ طرف ڏٺو ”هڪڙي ئي باٽل آهي ۽ گلاس به ڪونهي پاڻي بيٺل چاهيو ته بيشڪ پهرين توهان پي وٺو.“

راڻيءَ ڪوبه جواب نه ڏنو.

”بيٺل ڏو؟“ سرمڊ پاڻيءَ جي باٽل کي راڻيءَ طرف وڌايو.

راڻي چپ ويئي رهي.

سرمڊ جي ضبط ڪيل ڪاوڙ ٻيهر سندس لهجي ۾ شامل ٿي ويئي ”توهان تائين ناراض وينيون آهيو ڇو مون توهان کي ڪا غلط ڳالهه چئي هجي؟“  
راڻيءَ ڪوبه ردعمل نه ڏيکاريو.

”توهان منهنجي ڳالهه جو جواب چو نٿيون ڏيو!“ سرمڊ وڌيڪ ڪاوڙ مان چيو ”راڻي صاحب! توهان سان پيو ڳالهائڻ مان پيو ڪير به ناهي گاڏيءَ ۾!“

رائي سڪون سان خاموش ويٺي رهي  
”آخر ڪهڙو ڏوهه ڪيو آهي مون توهان جو؟“ سرمد نري گهٽ رڙ ڪري

چيو.

رائيءَ وري به جواب نه ڏنو.

سرمد جي ضبط جا سمورا بند ٿئي پيا. هو ڪار جو دروازو کولي هيٺ لهي  
آيو ۽ رائيءَ جي پاسي وارو در وڃي کوليائين ”مهرباني ڪري لهي وڃو منهنجي  
ڪار مان ڪنهن ڪوچ کي روڪيان توهان لاءِ“

رائيءَ ڪوبه جواب نه ڏنو.

سرمد جي ڪاوڙ انتها تي پهچي ويئي ۽ هن رائيءَ کي پانهن کان جهلي  
ست ڏني ”لهو! جان ڇڏيو منهنجي!“

ست اچڻ سان ڪار جي سيت بيلٽ ۾ جڪڙيل رائيءَ جو جسم ڪار  
جي دروازي طرف ڀڙڪي پيو. سرمد چرڪي پيو. هن رائيءَ جي ڀڙڪيل جسم  
کي سيت تي سڌو ڪري ويهاريندي رڙ ڪئي ”رائي!“

رائيءَ جي جسم ۾ ڪابه چرپر پيدا نه ٿي سندس اکيون کليل ئي رهيون  
سرمد ڪار جي ٻاهران بيٺي بيٺي ئي رائيءَ جي جسم کي ڏونڌاڙيو سندس  
نبض ڏٺي سندس نڪ جي اڳيان هٿ جهلي ساهه کي محسوس ڪرڻ جي  
ڪوشش ڪئي پر رائيءَ جي جسم ۾ زندگيءَ جي ڪابه علامت موجود نه هئي  
خوف مان سرمد جي چهر تي پگهر اچي ويو. هو سمجهي ويو ته ظاهري طور تي  
ڪار جي سيت تي اکيون کولي زنده انسان جيان ويٺل رائي مري چڪي آهي

”ياالله هي مان ڪهڙي مصيبت ۾ ڦاسي ويس! هاڻي مان ڇا ڪيان؟“ بي  
اختيار اهي لفظ سرمد جي واٽان نڪتا. انهيءَ مصيبت مان جان آجي ڪرڻ جي  
خيال کان بهرين ئي هاڻي وي پوليس ڪار جي سائرن جو آواز سندس ڪنن  
تائين پهچي ويو. هن چرڪي هاڻي وي طرف ڏٺو. ڪجهه فاصلي تان پوليس ڪار  
سائرن وڄائيندي اچي رهي هئي سرمد هڪدم ڪار جو دروازو بند ڪري ڇڏيو  
۽ ڪار ۾ ويٺل رائيءَ جي لاش طرف ڏٺو. رائي اکيون کولي ڪنهن زنده چوڪريءَ  
جيان ويٺل نظر اچي رهي هئي

هاڻي وي پوليس ڪار سرمد جي ڪار جي ڀرسان اچي بيٺي رهي پيٽرول  
آفيسر ڪاو مان لهندي پڇيو ”ايني پرابلم؟“

”تو س، نو پرايلم.“ سرمد مُرڪڙ جي ڪوشش ڪندي پنهنجي هڪ هٿ جي ننڍي آڱر سڌي ڪئي ۽ روڊ کان هيٺ ڪڇي ۾ لهي ويو. پينٽ جي زپ کولي هڪڙي منت تائين هروڀرو پئي طرف منهن ڪري بيٺو رهيو. هڪڙي منت جي اڏاڪاريءَ کان پوءِ زپ بند ڪري جڏهن هو واپس وريو ته ڏٺائين. پوليس ڪار ڪجهه فاصلي تي وڃي بيهي رهي هئي. هو پنهنجي ڪار تائين ويو نه چاهيندي به ڪار جو در کوليائين ۽ ڊرائيونگ سيٽ تي ويهي رهيو. ڪار جو در بند ڪري هن خوف واري حالت مان ڀرسان وينل لاش طرف ڏٺو ۽ ڏڪندڙ هٿ سان چاڀيءَ کي اڳئين سئج ۾ ڦيرائي ڇڏيائين. پوليس ڪار ساڳيءَ جاءِ تي بيٺل رهي ۽ سرمد پوليس ڪار جي ڀرسان گذرندي پنهنجي ڪار جي اسپيڊ وڌائي ڇڏي ڪجهه فاصلي تي پهچي هن بئڪ مرر مان پوليس ڪار طرف ڏٺو. پوليس ڪار ڀوڙن ڪري روڊ جي ٻئي تريڪ تي واپس وڃي رهي هئي. سرمد ٿڌو ساھ کڻي ڀرسان وينل راڻيءَ جي لاش طرف ڏٺو ته خوف سندس سڄي وجود کي ورائي ويو. سندس ٻيڙي خشڪ ٿي ويئي. هن ڪار جي اسپيڊ هڪدم گهٽائي سيڪنڊ گيئر لڳائي ڇڏي ۽ ڪنهن سوچ ۾ گم ٿي ويو.

ڪار کي سائيڪل واري رفتار سان سلو ڊرائيو ڪندي هو ڪيتريءَ دير تائين سوچيندو رهيو پر کيس ڪجهه به سمجهه ۾ نه آيو ته هو ڇا ڪري تصور ۾ ڪيتراڻي پيرا جيل ڪال ڪوٺڙي ۽ ڦاهي گهاٽ ڏسڻ کان پوءِ سندس ذهن ڪم ڪرڻ ڇڏي ڏنو تنهن هن وڏو سياسي اثر رکندڙ پنهنجي هڪ انتهائي ويجهي دوست کي فون ڪئي ”يارا مان هاڻي وي تي آهيان ۽ مون سان تمام وڏو مسئلو ٿي ويو آهي.“

”ڇا ڪو ايكسيلڊنٽ ٿي پيو آهي تنهنجو؟“ دوست پڇيو.

”نا“ سرمد خشڪ چين مان زوريءَ لفظ ڪڍڻ جي ڪوشش ڪئي.

”انهيءَ کان ته منهنجو ايكسيلڊنٽ ٿي ها... مري وڃان ها ته چڱو هو!“

”آخر ٿيو ڇا آهي؟“ دوست انتهائي فڪر منڊيءَ سان پڇيو.

سرمد جڏهن سڄي ڳالهه دوست کي ٻڌائي ته سندس دوست ڪنهن به قسم جي مدد کان ائين چئي انڪار ڪري ڇڏيو ته اهڙي قسم جي معاملي ۾ هٿ وجهڻ سان سندس سياسي ڪيريئر خراب ٿي پوندو.

”پر يار منهنجي عزت، منهنجي گهر ۽ منهنجي زندگيءَ جو سوال آهي.“

سرمد منت ڪئي

”عقل کان ڪم وٺ لاڻ ڪي هائي وي تي ڪٿي ڦٽي ڪري جان چٽائي وٺ!“ دوست کيس صلاح ڏيئي فون بند ڪري ڇڏي

سرمڊ موبائل فون ڏيڻ تي رکي لاڻ طرف ڏٺو. لاڻ ڏانهن ڏسندي ايئر ڪنڊيشنر جي ڪولنگ باوجود سرمڊ پنهنجي ڪپڙي مان پگهر وهندي محسوس ڪيو. هڪ لمحِي لاءِ لاڻ ڪي هائي وي تي ڦٽي ڪرڻ واري صلاح تي سوچيائين ۽ بغي لمحي اها صلاح راهو سوچي رد ڪري ڇڏيائين ته ڪنهن ڏسي ورتو ته پوءِ... هن پنهنجي ڪنڌ کي ڇٽ گهٽو ايندي محسوس ڪيو. ڪنڌ تي هٿ ڦيرائي هائي وي طرف ڏٺائين. هائي وي جي ٻنهي پاسي لڳاتار ٽريفڪ هلي رهي هئي. کيس لڳو سندس اڇوڪي سفر جي پڄاڻي جيل جي ڪال ڪوئري تي وڃي ٿيندي هن خشڪ چين تي خشڪ زبان ڦيرائڻ جي ڪوشش ڪئي ته پنهنجي ئي موبائل فون بيل تي چرڪي پيو. ڏيڻ بورڊ تان فون ڪٿي ڏٺائين ته وِتر پريشان ٿي ويو. موبائل فون جي اسڪرين تي سندس زال ارم جي تصوير هئي ٿڌو ساھ ڪٿي نه چاهيندي به هن ڪال اٿيند ڪئي ”هیلو!“

”هن ڪلاڪن ۾ ڪراچي ۽ کان حيدرآباد پهچندو آهين اڄ توکي ٽي ڪلاڪ ٿي ويا آهن تون آهين ڪٿي؟“ ارم هلڪي ناراضگي ۽ فڪر منديءَ سان پڇيو.

”ارم... مان... مان اڃا... هائي وي تي ئي آهيان!“ لفظن کي سرمڊ زوريءَ تي ٻڌي مان ٻاهر ڪڍيو.

”ڇا!“ ارم حيرت ۽ ڪاوڙ مان پڇيو ”پر ڇو؟“

”اصل ۾... منهنجي... گاڏي... پنڪچر ٿي پئي هئي!“

”گهر نه اچڻ جا ته توڻ هزار بهانا هوندا آهن!“ ارم ڪاوڙ مان چيو ”گڏ

ڪير آهي توهان؟“

سرمڊ چرڪي پيو. هن هڪ نظر ڀرسان ويٺل لاڻ طرف ڏٺو ۽ پاڻ سنڀالي

ڳالهائڻ جي ڪوشش ڪيائين ”ڪير... ڪير به ناهي... بس مان... ٿوري دير ۾ بهچي ويندس گهر.“

سرمڊ فون واپس ڏيڻ تي رکي ڪجهه لمحا سلو ڊرائيو ڪندي

سوچيندو رهيو ۽ پوءِ ڪار کي روڊ جي پاسي تي بيهاري ڇڏيائين. سيت بيلٽ

کولي پوئين سيت تان پاڻيءَ جي باٽل کڻي ڪجهه ڏک پنهنجي خشڪ ٿي ويل

وات ۾ اوتياڻين هڪ لمحِي لاءِ پنهنجي ڀرسان ويٺل لاڻ ڏانهن ڏٺائين ۽ پوءِ ڪار

مان لهي ويو. ڪار جو اسپيئر ويل ۽ جيڪ ڪڍي فرنٽ ليفٽ ويل جي ڀرسان رکي ويل بدلائڻ جي اداڪاري ڪندي هن محتاط نظر سان اوسي پاسي ٺهاريو ۽ پوءِ هاڻي وي تي ٻنهي پاسي ڏٺو. جڏهن هن محسوس ڪيو ته ويجهو ڪابه گاڏي ناهي تڏهن هن اُتي ڪار جو دروازو کوليو. لاش جو سِيٽ بيلٽ کولي هن لاش کي ٻاهر ڪڍڻ جي ڪوشش ڪئي. پر اوچتو هڪ تيز رفتار ڪوچ جي هائڻ سبب چرڪي پيو ته سندس هٿ لاش مان نڪري ويا. ڪوچ ته هڪڙي لمحي ۾ پري نڪري وئي پر سِرد جي تيز تيز ڌڙڪندڙ ڊل به ڄڻ سيني مان ٻاهر نڪرڻ جي ڪوشش ڪري رهِي هئي. هن پري نڪري ويل ڪوچ تان نظر هٽائي وري لاش ۾ هٿ وڌا، ته پري کان ڪٿان پوليس ڪار جي سائرن سندس دل جي ڊهڪي ۾ دهشت پري ڇڏي هن تڪڙ ۾ لاش مان هٿ ڪڍي ڪار جو در بند ڪري ڇڏيو. اسپيئر ويل ۽ جيڪ واپس گاڏيءَ ۾ رکي تيزيءَ سان وڃي ڊرائيونگ سِيٽ تي ويٺو. خوف مان ڏڪندڙ هٿن سان لاش کي سِيٽ بيلٽ لڳائي ڪار استارت ڪري هڪدم روڊ تي اچي ويو. ڪجهه دير کان پوءِ هاڻي وي پوليس جي هڪ ڪار روڊ جي ٻئي تَرِيڪ کان گذري هلي ويئي ته هن پنهنجن وڪريل وارن ۾ هٿ ڦيرائي ڪار جي رفتار گهٽائي ڇڏي کيس يقين ٿي ويو ته هورائيءَ جي لاش کي روڊ تي اُچلاتي نه سگهندو. انهيءَ احساس کيس مايوس ڪري ڇڏيو. سندس اندر ۾ اُونداهي ڦهلجي ويئي. ڪال ڪوئڙيءَ جهڙي اُونداهي سُور کان سندس لَوَندڙيون ڏٺو ۽ لڳيون ڪنن جون پاپڙيون ٽپي باهه ٿي ويس. پر وري اوچتو ڪال ڪوئڙيءَ جي روشنڊان مان ايندڙ ڪنهن ڪرڻي جيان سندس اندر ۾ اُميد جاڳي پئي. هن ديش بورڊ تان موبائيل فون کڻي نمبر ٽچ ڪيو. ڪجهه لمحن کان پوءِ هن ننڍپڻ جي دوست سمير جو خوشيءَ ۾ ڀريو آواز ٻڌو ”هيلو سِرد، ڪهڙا حال آهن؟“

”سمير! يار مان... مان هڪ وڏي مصيبت ۾ ڦاسي پيو آهيان! تمام وڏو مسئلو ٿي پيو آهي مون سان!“

”فڪر نه ڪريار سڀ ٺيڪ ٿي ويندو.“ سيل فون مان سمير جو آواز آيو.

”تنهنجو مسئلو منهنجو پر ابلڻ آهي. ڇا ڪرڻو آهي مون کي؟“

”فقط... فقط منهنجي مدد ڪرڻي آهي توکي!“ سِرد ٿڌو ساھ ڪنيو.

”يار تون حڪم ته ڪر!“ سمير جي آواز ۾ محبت جي جھلڪ هئي، ”تون آرڊر ڪر آسمان جا سڀئي ستارا، ڇنڊ سوڌو لاهي ٻن منٽن ۾ تنهنجي پيرن ۾ وڇائي ڇڏيندس اڃا اٽلي ڪيئن ياد ڪيو اٿئي؟“

”مهرباني... مهرباني سمير!“ سرمد پنهنجي اندر ۾ ڪجهه سُڪون ۽ اُميد محسوس ڪئي، ”يار مون... هائي وي تي هڪڙي چوڪريءَ کي لفت ڏني هئي پر... پر اُها چوڪري... ويئي ويئي منهنجي ڪار ۾ ٽري ويئي آهي!“

”ڇا!“ موبائل فون مان ايندڙ سمير جي رڙ سرمد جي دل تائين لهي ويئي ۽ سندس دل جو دھڪو وري وڌي ويو.

سرمد گيت ڏئي ڪجهه ڳالهائڻ جي همت گڏ ڪئي سندس آواز ۾ منت هئي، ”يار تون ايڏو وڏو بيوروڪريٽ آهين آسانيءَ سان منهنجو مسئلو حل ڪري سگهين ٿو!“

”نا“ سمير جي آواز ۾ سڌو انڪار هو ”مان اهڙي معاملي ۾ هٿ نٿو اٽڪائي سگهان. معاملو ميڊيا تي اچي ويو ته منهنجو پرموشن رُڪجي ويندو.“

”پليز يار ڦاسي ويندس مان!“ سرمد جو آواز روڻهار ڪوٺي ويو.

”وڃي سوري مان تنهنجي ڪابه مدد نٿو ڪري سگهان!“ سمير جي آواز ۾ اوڀرائپ شامل ٿيڻ لڳي.

سرمد وري منت جي ڪوشش ڪئي، ”يار تون به منهنجي مدد نه ڪندين ته...“

سمير، سرمد جو جملو ڪٽي ورتو، ”مان فقط تنهنجي ايتري مدد ڪري سگهان ٿو ته پوليس کي اطلاع نه ڪريان!“

ڪال بسڪنيڪٽ ٿي ويئي، سرمد موبائل فون ڪن تان هٽائي هڪ نظر فون جي اسڪرين کي ڏٺو ۽ پوءِ مايوسيءَ مان فون کي ڏيش بورڊ تي ڦٽي ڪري ڇڏيو. هڪ نظر ڀرسان ويٺل لاش طرف ڏسي هن پنهي هٿن سان اسٽيئرنگ کي جڪڙي ورتو. بي اختيار سندس پير جو دٻاءُ ايڪسيليرٽر تي وڌي ويو ۽ ڪار جي رفتار هڪ جهٽڪي سان وڌي ويئي. هن ڪاوڙ مان زور سان هڪ هٿ جوڌڪ اسٽيئرنگ تي وهائي ڪڍيو. ڪار جو بئلس بگڙي ويو ۽ ڪار پاسيري تي ٻن ويلن تي هلڻ لڳي ۽ پويان ايندڙ تيز رفتار ٽرالر وڏي آواز سان هارن وڄائيندو اوورٽيڪ ڪرڻ لڳو. سرمد بريڪ هڻڻ سان گڏ ڪار جو بئلس نيڪ ڪرڻ

جي ڪوشش ڪئي ته ڪار نري گهٽ ترالر جي ڦيٽن ۾ ڦاسڻ کان بچندي ڪڇي ۾ لهي وڃي بيهي رهي. موت جي منهن مان بچي هن ڪيترائي وڏا وڏا سهڪندڙ ساهه کنيا، ۽ پوءِ نه چاهيندي به لاش طرف ڏٺو. سڀيت پيلٽ ۾ جڪٽيل لاش جيئن جو تيئن زنده سلامت چوڪريءَ جيان ويٺل هو. سرمڊ پنهنجي خشڪ چين تي زبان ڦيرائي بند ٿي ويل ڪار کي استارت ڪري روڊ تي ڪٽي آيو. پر هاڻي هو ڏاڍو گهٻرائجي ويو هو. سندس چهري مان مايوسي ۽ خوف جهلڪي رهيو هو. اکين مان رڪي رڪي ڳوڙها ڪري ٿي پيس. سندس ڪنڊنڌر آواز سان گڏ سندس هلڪا هلڪا ڊيبل سڌڪا سندس چين جا بند پڇي رهيا هئا. ”يا الله! هي مان ڪهڙي مصيبت ۾ ڦاسي ويو آهيان... ڇا ڪيان مان... ڪيڏانهن وڃان... مدد ڪر... اومنهجا مالڪ... منهنجي مدد ڪر...“

هو سلو ڊرائيو ڪندو دل ٿي دل ۾ دعائون گهرندو رهيو. اوچتو هو موبائيل فون جي بيل تي چرڪي پيو. سندس هٿ پنهنجي موبائيل فون ڏانهن وڌندي رڪجي ويو ڇو ته اها سندس موبائيل فون جي بيل نه هئي. سندس ڌيان ڊيش بورڊ تي رکيل راڻيءَ جي پرس طرف هليو ويو جنهن مان موبائيل بيل جو آواز اچي رهيو هو. سرمڊ خوف مان هڪ نظر پرس سان ويٺل راڻيءَ جي لاش طرف ڏٺو ۽ پوءِ راڻيءَ جو پرس ڪٽي ان مان سندس موبائيل ڪڍي ورتي. موبائيل جي بيل لڳاتار وڃي رهي هئي اسڪرين به روشن هئي. پر حيرت جي ڳالهه اها هئي ته ڪال ڪندڙ جو نالو يا نمبر اسڪرين تي نه هو اسڪرين بلڪل خالي هئي. خوف مان سرمڊ جي جسم کي ڌرتي اچي ويئي. تڏهن به هن ڏڪندڙ هٿن سان ڪال رسيو ڪري فون کي ڪن تي رکيو ته چرڪي پيو. سندس چهرو زرد ٿي ويو. موبائيل فون مان ڪنهن ننڍڙي ٻار جي روڻ جو آواز اچي رهيو هو سو به ڪجهه پراسرار قسم جو آواز ٿورڙي ئي دير ۾ ڪال پاڻ تي ڊسڪنيڪٽ ٿي وئي. سرمڊ خوف مان موبائيل فون کي ڪن تان هٽايو ۽ پرس ۾ واپس وجهي پرس کي ڊيش بورڊ تي اڇلي ڇڏيو. کيس سمجهه ۾ ئي نه آيو ته ڇا هيو اهو سڀ ڪجهه! هن خوف مان پرس سان ويٺل راڻيءَ جي لاش طرف ڏٺو ته الائي ڇو راڻيءَ جي لاش مان به کيس پراسراريت جو گهرو احساس ٿيو. سرمڊ جي رڱن ۾ رت بجاءِ جڻ خوف ڊوڙڻ لڳو. خوف مان بي اختيار سندس وات مان رڙ ٽڪري ويئي ”يا الله!!“ ۽ ان لمحي سندس نظر روڊ جي پاسي تي ٺهيل مسجد طرف هلي وئي مسجد تي نظر پوندي ئي هن پنهنجي اندر ۾

ڪجهه سڪون محسوس ڪيو. ڪجهه سوچي هن ڪار جو رخ مسجد طرف ڦيرائي ڇڏيو. ويرانِي ۾ ٺهيل ننڍڙي مسجد جي دروازي کان ڪجهه فاصلي تي هن ڪار روڪي ورتي ۽ ڪار ۾ ويٺي ويٺي اوسي پاسي جو جائزو ورتائين. پري پري تائين ڪوبه ماڻهو نه هيو. هن ٻنل نظرن سان لاش طرف ڏٺو ۽ ڪار مان لهي مسجد ۾ اندر هليو ويو. مسجد ۾ پهچڻ سان هن ذهني طور تي پاڻ کي ڏاڍو هلڪو ۽ پرسڪون محسوس ڪيو. هن مسجد ۾ گوشتن ۾ ويهي دعا لاءِ هٿ کنيا، ته بي اختيار سڏڪي پيو ۽ سندس اکيون سانوڻي ۽ جي ڪڪرين جيان برسي پيون سڏڪن سان سندس آواز مسجد ۾ گونجي اٿيو ”او منهنجا مالڪا! مون کي معافي ڏي.. مون کي معاف ڪري ڇڏ.. اي مشڪل ڪشا! هن ڏکئي وقت ۾ ڪوئي ناهي منهنجو توکان سواءِ.. يا الله! پنهنجي پيارن جي صدي منهنجي عزت رکجانءِ.. او منهنجا مالڪا! هن عذاب جي گهڙيءَ مان منهنجي جند آجي ڪر..“ ۽ پوءِ لفظن مٿان سندس سڏڪا حاوي پئجي ويا. ڪيتري دير تائين ڪنهن ننڍڙي ٻار جيان سڏڪا پري روڻندو رهيو. جڏهن سندس سڏڪا بند ٿيا ته دعا لاءِ ڪنيل هٿ چهر تي ڦيرائي ويٺي ۽ ڏاڍا ساهه ڪنيائين، ته سندس جسم کي چڻ نئين طاقت ملي وئي اتي وڃي منهن ڏوتائين ۽ مسجد کان ٻاهر هليو ويو. مسجد مان نڪري ڪار ۾ ويٺل لاش طرف ڏسڻ کان سواءِ ئي هن وڃي ڪار جو در کوليو ۽ ڊرائيونگ سيٽ تي ويهي رهيو. ڪار استارت ڪري لاش طرف ڏٺائين ته ڪار جي دريءَ مان سندس نظر ٻاهر هلي وئي ڪجهه فاصلي تان هڪ ماڻهو تڪڙو تڪڙو ڪار طرف ايندي کيس بيھڻ جو اشارو ڪري رهيو هو. سرمد کي خوف ورائي ويو. هن ايڪسيليرٽر کي ڊپايو ۽ ڪار تيزيءَ سان هائي وي طرف هلي وئي. سرمد بئڪ ۾ رمان پوئتي ڏٺو. اهو شخص ڊوڙندو هائي وي طرف اچي رهيو هو. سرمد هڪدم ڪار جي رفتار وڌائي ڇڏي ۽ ڪار چند لمحن ۾ گهڻو اڳيان هلي وئي.

ڪار جي رفتار گهٽ ڪري سرمد انتهائي پريشانيءَ ۽ خوف مان پرسان ويٺل لاش طرف ڏٺو ۽ انتهائي بيوسيءَ مان سوچيائين ”هاڻي ته حيدرآباد جو فاصلو به باقي ٿورو وڃي بچيو آهي. لاش هائي وي تي تنوڙي ڪري سگهان ته شهر ۾ لاش مان ڪيئن جان ڇڏائي سگهندس!“ خوف سان گڏ ڳڻتي ورائي ويس. اندر ئي اندر پيٽ ڇڙڻ لڳو. کيس يقين ٿي ويو ته جيل ئي سندس مقدر آهي. هو جيل هليو



ويندو ۽ سندس سڄو ڪاروبار تباھ ٿي ويندو. پنهنجي زال ارم جي اڳيان هو ڪنڌ ڪٽڻ جهڙو به نه رهندو. سڀاڻي ميڊيا تي خبرون اچي وينديون، ۽ هو سدائين لاءِ سماجي لعنتاڻي جو شڪار بڻجي ويندو. هن سخت ڪاوڙ مان ڀرسان ويٺل لاش جي چھري طرف ڏٺو ته سندس ڪاوڙ تي خوف حاوي پئجي ويو. گھري ٿيندڙ شام جي هلڪي روشنيءَ ۾ راڻي جي لاش جو چھرو کيس ڏاڍو پراسرار لڳو. هن هڪدم لاش جي چھري تان نظر هٽائي ٻاهر ڏٺو. ٻاهر جي ماحول سندس اندر جي دهشت وٽر وڌائي ڇڏي سج لهي چڪو هو ۽ سڄو آسمان ڳاڙهو ٿي ويو هو. رات ٿيڻ واري هئي ۽ هن ۾ اها همت نه هئي ته رات جي اونداهيءَ ۾ لاش سان گڏ هائي وي تي گهمندو رهي. هن پنهنجي اندر ۾ خوف جي هڪ نئين لهر اُٿندي محسوس ڪئي. هن ٿيڙي نظر سان لاش جي چھري ۾ ڏسڻ جي ڪوشش ڪئي، پر همت نه ساري هن نظرون گهمائي ڇڏيون ته اوچتو چرڪي پيو. سندس ئي موبائل فون جي رنگ تون کيس چرڪائي وڌو هو. ڊيش بورڊ تان موبائل ڪٽي ڏنائين، فون جي اسڪرين تي سندس زال ارم جي تصوير هئي. ارم جي ڪال سان ارم جي تصوير ڏسي هڪ لمحِي لاءِ هن خوف واري اڪيلائيءَ مان پاڻ کي آڄو ٿيندي محسوس ڪيو ۽ سڪون جو ساھ ڪٽي ڪال اٿيندڙ ڪيائين، پر هڪڙو ئي لفظ سندس واتان نڪتو “ارم...”

“تون آهين ڪٿي هن مهل تائين؟” ارم هڪدم وڏي آواز مان

پڇيو.

“هائي وي تي ئي آهيان!” هن ڏاڍي ٿڪل آواز سان وراڻيو.

“ڇا...!” ارم انتهائي حيرت مان رڙ ڪئي، “تون ڇا پيو ڪرين

هائي وي تي پنجن ڪلاڪن کان؟”

“ڇا پنج ڪلاڪ گذري چڪا آهن مون کي هائي وي تي!” سرمد

کي ان ڳالهه تي پاڻ به حيرت لڳي.

“او ماءُ ڳاڏا!” ارم انتهائي پريشانيءَ مان چيو “تو کي ته وقت جو

احساس به ناهي رهيو! آخر ڇا ٿيو آهي اهڙو؟”

”نه... ڪجهه نه...“ هو وڌيڪ نه ڳالهائي سگهيو.  
 ”پر سرمد! تون... تون ڪجهه پريشان به لڳين پيو!“ ارم  
 فڪر منڊيءَ سان چيو.  
 ”ها، پريشاني ته آهي ڪجهه..“ بي اختيار سرمد جي واٽان اهو جملو  
 نڪري ويو.

”ڪهڙي پريشاني آهي؟ ڇا ٿيو آهي؟“ ارم وڌيڪ پريشانيءَ مان پڇيو.  
 ”ڪجهه ناهي ٿيو، مان فون بند پيو ڪيان!“ سرمد وڌيڪ ڳالهائڻ نٿي  
 چاهيو.

”نه ڪجانءِ فون بند!“ ارم هڪل مرڙ ڪئي. ”مون کي لڳي ٿو هائي وي تي  
 توسان ڪو مسئلو ٿي پيو آهي!“

”چيم نه ڪجهه ناهي!“ سرمد انتهائي بي زاريءَ مان چيو.  
 ”اوڪي... تون نٿو ٻڌائين ته مان هائي وي پوليس هيلپ لائين کي فون تي  
 ڪيان ته توکي سرچ ڪري وٺن.“ ارم پريشانيءَ مان ڳالهائيو.  
 ”نه!“ سرمد هڪل مرڙ ڪئي. ”نه ڪجانءِ هائي وي پوليس کي فون!“  
 ”ته پوءِ تون پاڻ ئي ٻڌاءِ ڇو پريشان آهين.“ ارم پڇيو. ”ڇا پيو ڪرين  
 پنجن ڪلاڪن کان هائي وي تي؟“

سرمدم ڪوبه جواب نه ڏنو. ٻاهر ڦهلجندڙ اونڊاهيءَ سبب ڪار جون هيڊ  
 لائينس ٻاري ڇڏيائين.

”تون جواب چو نٿو ڏئين؟“ ارم فڪر منڊيءَ سان پڇيو.  
 ”ڇا جواب ڏيان!“ سرمد ٿڌو ساھ ڪٺيو.  
 ”تون ٻڌائين ٿو يا مان هائي وي پوليس کي فون ڪيان؟“ ارم پختي لهجي  
 سان چيو.

”پليز ارم اهڙو ڪجهه نه ڪجانءِ نه ته...“ هو جملو پورو ڪري نه سگهيو.  
 ”نه ته ڇا؟“ ارم جي پريشاني اڃا به وڌي ويئي.  
 ”بس مان... جلدي گهر پهچي ويندس.“ سرمد سامهون نظر ايندڙ ڄامشورو  
 ٽول پلازا ڏانهن ڏسندي چيو. ”ڄامشوري پهچي ويو آهيان مان.“  
 ”اوڪي... مان انتظار ٿي ڪيان تنهنجو.“ ارم ڪجهه سکون سان چيو ۽  
 ڪال ڊسڪنيڪٽ ٿي وئي.

سرمڊ ٿڌو ساھ ڪٿي موبائل فون ڏيش بورڊ تي رکي، خوف ۽ پريشانِيءَ جي گڏيل احساس سان لاش جي چھري ۾ ڏٺائين. لاش جون کليل اکيون ڏسي ٿورڙو اطمينان محسوس ڪيائين ته ڪنھن به ڏسڻ واري کي ڪو شڪ محسوس نه ٿيندو. ڪجهه لمحن کان پوءِ سندس ڪار ڄامشورو ٽول پلازا ڪراس ڪري وئي.

حيدرآباد باءِ پاس جي ٽول پلازا کان ڪجهه اڳتي وڃي هن ڪار کي روڊ سائيڊ تي روڪي ورتو. بس هي آخري موقعو هو ته حيدرآباد شهر ۾ داخل ٿيڻ کان اڳ هو لاش کي ڪار مان ٻاهر ڦٽي ڪري سگهي. هو ڪيتري دير تائين ڪار ۾ ويهي انتظار ڪندو رهيو. پر مسلسل تريفڪ ۽ گاڏين جي تيز روشنيءَ سبب کيس اهڙو موقعو نه ملي سگهيو. تڏهن هن پاڻ ۾ همت پيدا ڪئي ته ڪار ۾ ويٺي ويٺي ئي لاش جي پاسي وارو دروازو کولي هو لاش کي ڌڪو ڏئي ڪيرائي ڇڏي ۽ تيزيءَ سان هليو وڃي هن لاش جو سيٽ بيلٽ کولڻ لاءِ هٿ وڌايو ۽ بئڪ مرر ۾ پويان ايندڙ گاڏين طرف ڏٺو ته چرڪي پيو.

پويان ڪجهه فاصلي تان هاڻي پوليس ڪار اچي رهي هئي هن ارادو بدلائي ٽڪڙ ۾ ڪار جي گيئر لڳائي ۽ روڊ تي اچي ويو. خوف سبب سندس پير جو دٻاءُ ايڪسيليتر تي وڌي ويو ۽ ڪجهه ئي منٽن کان پوءِ هو باءِ پاس جي واڌو واه موٽ تائين پهچي ويو. ڪار کي واڌو واه روڊ طرف موٽائين ته اڳيان بيٺل پوليس کيس روڪي ورتو. ڪجهه گاڏيون اڳ ۾ ئي بيٺل هيون هڪ سپاهيءَ کيس لائين ۾ بيٺو جو اشارو ڪيو. سندس ساھ سُڪي ويو. کيس پڪ ٿي ويئي ته رائيءَ جي وارثن رائيءَ جي گهر تي وڃڻ جو پوليس کي اطلاع ڪيو هوندو ۽ هاڻي هو پڪڙجي پوندو. چيڪنگ لاءِ جيئن سندس وارو ويجهو ايندو پئي ويو تيئن سندس سڄي جسم مان وڌيڪ پگهر ٿي ويو. سندس وارو آيو ته روڊ تي بيٺل انسپيڪٽر ڪار ۾ عورت کي ويٺل ڏسي بنا ڪجهه پڇڻ جي کيس وڃڻ جو اشارو ڏنو. سرمڙ ڪڍڻ جي ڪوشش ڪندي انسپيڪٽر ڏانهن ڏٺو ۽ ڪار کي اڳتي وڌائي ڇڏيو پر سندس پريشانِيءَ اڃا به وڌي ويئي. شهري آبادي... روشنيون... ماڻهن جي اچ وڃ... نسيم نگر چوڪ تي پهتو ته تريفڪ بلاڪ هئي هن ڪار کي بريڪ هنئي ته هڪڙي ئي منٽ اندر ٻيون ڪيتريون ئي گاڏيون سندس ڪار جي پويان بيجهجي ويون سندس ڪار وڃ ۾ ڦاسي ويئي اهڙي ڪابه وڃي نه هئي.

جتان هو پنهنجي ڪار ڪڍي اُتان نڪري وڃي هن پريشانيءَ مان ڀرسان وينل لاش طرف ڏٺو. رائيءَ جو لاش هڪ بيحد خوبصورت زنده چوڪريءَ جيان وينل هو ۽ رستي تان پنڌ ويندڙ ڪنهن ڪنهن ماڻهوءَ گهوري رائيءَ طرف پئي ڏٺو هو وڌيڪ پريشان ٿي ويو. دل ٿي دل ۾ الله کي ياد ڪيائين. ”يا الله! هاڻي مان ڇا ڪيان... ڪيڏانهن ڪڍي وڃان هن لاش کي... شهر ۾ ته... ڦاسي ويندس مان... ڪجهه به ٿي سگهي ٿو.“ ڪجهه سوچي هن ٿڌو ساھ ڪنيو ۽ ٿورو ڀر سڪون ٿي ويو. ڄڻ هن ڪو فيصلو ڪري ورتو هجي. سندس ڪار جي اڳيان بينل گاڏي ٿورو اڳتي وڌي ته هن ڪار جي فرسٽ گيئر لڳائي ۽ اڳتي وڌڻ شروع ڪيو. هن ڪنڊ ورائي لاش جي چاهي طرف ڏٺو. رات جي روشنين ۾ رائيءَ جو چهرو وڌيڪ حسين نظر اچي رهيو هو.

سرمد پنهنجي گهر جي گيت تي پهچي به ٿي دفعا هائڻ وڄايو. ڪجهه دير کان پوءِ ٿورو گيت ڪليو ۽ گيت مان ارم جو چهرو ظاهر ٿيو. ڪار طرف ڏسندي ارم جي چاهي تي شديد ڪاوڙ جو تاثر اُڀريو. هن گيت جي هڪ ٽاڪ کي ڪاوڙ مان ڌڪو ڏئي کولي ڇڏيو ۽ ٻيو ٽاڪ کولڻ کان سواءِ واپس وڃڻ لڳي. سرمد هڪدم ڪار مان لٿو ۽ ڊوڙندو پورچ ۾ هليو ويو. ارم کي ٻانهن کان جهلي خوف ۽ پريشانيءَ مان پڇيائين ”گهر ۾ ڪوئي آهي ته ڪون؟“

”ڪير آگاڙيءَ ۾؟“ ارم ڌڪ ۽ ڪاوڙ مان سوال ڪيو.

”پليز هتي ڪجهه نه چئج. گهر ۾ ڪير آهي ته ڪون؟“ سرمد رازداريءَ واري

پريشان انداز سان ڳالهائيو.

”ڪوئي ناهي.“ ارم گيت جي ٻاهران بينل ڪار طرف ڏسندي پڇيو ”پر

ڪير آهي اها چوري؟“

”تون... تون اندر وڃ ارم.“ سرمد ارم جي ٻانهن ڇڏي آهستي چيو ”مان اندر

اچي توکي سڀ ڪجهه ٻڌايان ٿو.“

ارم سخت ڪاوڙ مان زور سان لائونچ جي در کي ڌڪو ڏئي اندر هلي ويئي

سرمد ٽڪڙ ۾ وڃي مين گيت جو ٻيو ٽاڪ کوليو. ساڳي ٽڪڙ مان ڪار

اندر ڪري ڪار مان لهي وڃي گيت بند ڪري ڇڏيائين. هڪ لمحِي لاءِ بند

ڪيل گيت وٽ بيهي رهيو. کيس ائين لڳو ڄڻ هن کي پناهه ملي ويئي هجي ٿڌو

ساهه کڻي اندر وڃڻ لاءِ واپس مڙيو. ڪار وٽ پهچي ڪار ۾ اندر وينل رائيءَ جي

لاش طرف ڏٺائين ته سندس پير زمين تي ڄمي بيهي رهيا. ڏک، پريشاني خوف ۽  
ندامت سان سندس ڪنڌ جهڪي ويو. کيس سمجهه نه آيو ته هاڻي هوار مرسان  
ڪيئن نظرون ملائي ڳالهائي سگهندا!

لائونج ۾ ارم پئيري پيئي هئي. سرمڊ آهستي آهستي وڃي پئيري پينل ارم  
جي ڪلهي تي هٿ رکيو.

ارم سندس هٿ کي ست ڏئي پنهنجي ڪلهي تان لاهي ڇڏيو. ”نه لاءِ مون  
کي هٿ“

هن ارم کي پاڪرم ڀرڻ جي ڪوشش ڪئي. ”ارم... پليز... منهنجي ڳالهه  
تڻ...“

”نه ڳالهائڻ مون سان ڇڏي ڏي مون کي“ ارم سندس پاڪرم مان نڪري وئي.  
سرمڊ ارم کي ٻانهن کان جهلي ورتو. ”خدا جي واسطي ارم! تون ٻڌي ته تون  
منهنجي ڳالهه“

”ناهي ٻڌي مون کي تنهنجي ڪائي ڳالهه“ ارم سرمڊ کي ڌڪو ڏئي پاڻ  
ڇڏائي ورتو. سندس آواز ۾ درد ڀرجي آيو. ”مون ته ڪڏهن سوچيو به نه هو... ته تون  
ايترو نيچ به ٿي سگهين ٿا“

”تون غلط پيئي سمجهين ارم. پليز...“ سرمڊ منٿ ڪئي.  
”سڀ سمجهان ٿي مان!“ ارم صلمي مان ورائيو. ”اڳي ته شايد... گهر کان  
ٻاهر ئي هيو اهو سڀ ڪجهه. پراڄ تون گهر ۾ به چوري وئي آيو آهين!“  
”غلط فهمي ٿي آهي توکي“ سرمڊ وري به منٿ ڪئي. ”تون ٻڌين چو ٿي  
منهنجي ڳالهه“

”اڃا تنهنجون ڳالهيون ٻڌان!“ ارم سخت نفرت مان چيو. ”سڀ ڪجهه  
اڪين سان ڏسان ته پيئي!“

”نوڪو پيون ڏين تنهنجيون اڪيون توکي!“ سرمڊ سمجهائڻ جي ڪوشش  
ڪئي.

”نوڪو ته تون پيو ڏئين مون کي“ ارم ڪاوڙ مان ورائيو. ”وئي اڄ انهيءَ رن کي  
اندر مان وڃان ٿي هي گهر ڇڏي“

سرمڊ ارم کي سختيءَ سان ٻانهن کان پڪڙي ورتو. ”هاڻي وي تي هن جي  
گاڙهي خراب ٿي پئي هئي مون ته هن کي فقط لفت ڏني هئي پر... پر...“

”پر ڇا؟“ ارم پاڻ چڙاڻڻ جي ڪوشش ڪئي ”پن کي لفت ڏيندو ٿو ۽ ٻين ڪڏهن منهنجي لاءِ به سوچيو اٿئي؟“  
 ”پليز... پليز ارم...“ سرم دل ٻڌي چئي ٿو ”هوءَ منهنجي ڪار ۾ ويٺي ويٺي مري ويئي آهي!“

سرم جي هٿن مان ارم جي پاڻ چڙاڻڻ واري مزاحمت هڪدم ختم ٿي ويئي سندس چهر تي ڪاوڙ بچاءُ حيرت ۽ پريشاني اُڀري آئي  
 سرم ارم جي جسم تان پنهنجن هٿن جو زور گهٽ ڪندي ٿاڍي ٽڪل ۽ هيٺي انداز سان چيو ”هوءَ... هڪ لاش آهي ارم!“

خوف مان ارم جون اکيون ڦاٽي ويون سندس سڄو جسم ڪنبڙ لڳو. سرم کيس سهارو ڏئي ڀرسان پيل صوفا تي ويهاري ڇڏيو. پاڻ فرش تي ويهي ارم جو هٿ جهلي ورتائين. پشيمانيءَ مان چيائين ”منهنجو ڪوبه قصور ناهي ارم... هاڻي تون ئي ٻڌاءِ ڇا ڪيان مان؟“

ارم خشڪ ٿي ويل چپن سان ڳالهائڻ جي ڪوشش ڪئي ”ڇا... ڇا... هوءَ... واقعي لاش آهي!“  
 ”ها ارم!“ سرم ٿڌو ساھ ڪنيو ”تون پاڻ هلي ڏسي يقين ڪري وٺا اٿي اٿي هل ڪارپورچ ۾!“

ارم پنڊ پھڙ جيان پنهنجيءَ جاءِ تي ويٺي رهي سندس سڄي وجود تي پريشاني ۽ خوف چانئجي ويو هو. سرم کيس پنهجي ٻانهن کان وٺي ڇڪي اُٿاريو ۽ سندس هٿ پڪڙي کيس لائونج جي در تائين وٺي ويو. لائونج جو در کوليائين ته ارم لائونج مان پير ٻاهر ڪڍڻ بجاءِ خوف مان سختيءَ سان سرم کي جهلي ورتو. پورچ ۾ ايندڙ ڪار جي فرنٽ سيٽ تي زنده چوڪريءَ جيان ويٺل راڻيءَ جو لاش هڪڙي روشنيءَ ۾ ٿاڍو ڀر اسرار نظر اچي رهيو هو. ارم دهشت واري حالت مان هڪدم واپس لائونج ۾ هلي ويئي سندس جسم جي ٽڪلي وڌي ويئي. چهر تي پگهر جا ڦڙا ظاهر ٿي پيس. سرم ڀرسان اچي کيس ڀاڪر ۾ ڀري ورتو ”ارم پليز... معاف ڪري ڇڏ مون کي!“

سرم ارم کي صوفا تي ويهاري پاڻ سندس پيرن وٽ فرش تي ويهي رهيو. هٿ جوڙي ارم جي چهر تي ڏٺائين ۽ بيحد ندامت سان ڳالهائڻ جي ڪوشش ڪيائين ”پليز ارم... معافي ڏي مون کي!“

ارم سرمڊ جي جوڙيل هٿن کي هيٺ ڪري ڇڏيو. ڪوبه جواب نه ڏنائين.

سرمڊ بيحد پريشانيءَ ۾ منٽ سان ڳالهايو ”منهنجي سڀني دوستن منهنجي مدد کان انڪار ڪري ڇڏيو ته پوءِ... پوءِ مون کي فقط گهر جو رستو ئي سمجهه ۾ آيو...!“

ارم پٿر جي بٽ جيان خاموش ويٺي رهي. سرمڊ جون اکيون آليون ٿي ويون، ”ڏس ارم... جيڪڏهن... توبه منهنجي مدد کان انڪار ڪري ڇڏيو ته...“ هو وڌيڪ ڳالهائي نه سگهيو ۽ پنهنجو مٿو ارم جي گوڏن تي رکي ننڍڙي ٻار جيان سڙڪي پيو.

ارم ڪجهه دير خاموش ويٺي رهي، ڪجهه سوچيندي رهي ۽ پوءِ سرمڊ جي وارن ۾ آڱريون ڦيرائڻ لڳي. سرمڊ ڪنڌ مٿي ڪري ارم جي چهرې طرف ڏٺو ته ارم سندس لڙڪاڳهي ورتا.

”پليز... پليز ارم منهنجي مدد ڪر!“ سرمڊ گيت ڏني. ارم هڪ وڏو ساهه کڻي پاڻ سنڀالڻ جي ڪوشش ڪئي، ”منهنجي خيال ۾ اسان کي پوليس کي اطلاع ڪرڻ کپي.“ سرمڊ چرڪي پيو، ”ڪهڙيون ڳالهيون ٿي ڪرين ارم! تون مون کي جيل موڪليندينءَ ڇا!“

”ته پوءِ ڇا ڪيون!“ ارم پريشانيءَ مان ورائيو. ”اهوئي ته مان توکان ٿو پڇان!“ سرمڊ فرش تان اُٿي ارم جي پير سان صوفا تي ويهي سندس هٿ جهلي ورتو.

ارم هڪ لمحو سوچي ڳالهايو ”پوليس کي نٿو ٻڌائي سگهين، ته پوءِ لاش کي هائي وي تي ڪٿي ڦٽي ڪري ڇڏين ها!“ سرمڊ انتهائي ڊگهو ساهه کنيو ”مون به تي دفعا اهڙي ڪوشش ڪئي، پر... موقعو ئي نه مليو. ڏاڍو ڊڄي به ويو هوس مان.“

لائونج ۾ خاموشي ڇانئجي ويئي. سرمڊ ارم جو هٿ ڇڏي پنهي هٿن سان پنهنجو مٿو جهلي ورتو. ڪيتريءَ دير تائين بيٺي سوچيندا رهيا، ۽ پوءِ ارم جي هلڪي آواز پراسرار ماٺ کي ٽوڙيو ”سرمڊ!“

سرمڊ پنهنجي مٿي تان هٿ هٽائي ارم طرف ڏٺو.  
 ”چون لاش کي ڄامشوري جي ڀل تان درياھ ۾ ڦٽي ڪري ڇڏيون“ ارم  
 ڪجهه سوچيندي چيو ”لاش مليو به ته اهو ئي سمجهيو ويندو ته چوڪريءَ  
 خودڪشي ڪئي هوندي“  
 سرمڊ کي خوف ورائي ويو ”پر... تمام وڏي رسڪ آهي اها، ڀل جي پنهني  
 پاسي پوليس به موجود هوندي آهي“  
 ”ته پوءِ..“ ارم ڪجهه سوچيندي چيو ”رات جي اونڊاهيءَ ۾ ئي لاش کي  
 ڪنهن ويران هنڌ تي ڦٽي ڪري ٿا ڇڏن“  
 ”خطرو ته تڏهن به آهي نه“ سرمڊ وڌيڪ پريشان ٿي ويو ”جيڪڏهن  
 ڪنهن ڏسي ورتو ته ٻيئي پڪڙجي پونداسين“  
 ”ته پوءِ ڪيڏانهن ڪيون لاش کي“ ارم کي پريشاني سان گڏ خوف ورائي  
 ويو

سرمڊ ڪجهه سوچي چيو ”هڪڙو... هڪڙو حل آهي انهيءَ جو“  
 ”ڇا؟“ ارم هڪدم پڇيو.  
 ”چون... لاش کي... پنهنجي گهر جي لان ۾ دفن ڪري ڇڏيون“ سرمڊ  
 ڪجهه منجهيل لهجي ۾ چيو  
 ارم ٿوري دير سوچي هاڪار سان ڪنڌ لوڏيو ”ها... شايد... اهو ئي بهتر آهي“  
 سرمڊ ڊگهو ساھ ڪڍيو. ڇڻ سندس مٿي تان وڏو بوجھ لهي ويو هجي  
 لان ۾ اڌ رات جو ڪوتائي ڪندي سرمڊ جي سڄي جسم مان پگهر لارون  
 ڪري وهي رهيو هو. لڳاتار ڪوتائي ڪندي هو سهڪي رهيو هو پر هن پنهنجو  
 هٿ نه روڪيو. جلد کان جلد هن اهو ڪم پورو ڪرڻ تي چاهيو. خوف بجاءِ هڪ  
 جستجو سندس اندر ۾ جاڳي پيئي هئي هن وساري ڇڏيو هو ته ڇا ڇڏي ڇڏي ڪار  
 ۾ ڪو لاش به آهي ڪار پورچ ۽ لان جون سموريون لائيتس بند هيون رات جي  
 اونڊاهيءَ ۾ فقط ڪجهه جيتن جا آواز ماٺ کي ٽوڙي رهيا هئا، يا وري گهٽيءَ ۾  
 ڪنهن ڪنهن مهل چوڪيدار جو آواز ٿي ڪونهيو.  
 ارم پاڻيءَ جي باٿل ۽ گلاس کڻي لائونج جي دروازي کان نڪري پورچ ۾  
 آئي ته هڪ لمحي لاءِ سندس پير هڪ هنڌ ڇمي پيئي رهيا. خوف جي هڪ لهر  
 سندس سڄي جسم ۾ ڊوڙي ويئي اڄ کيس پنهنجي ئي گهر جو ماحول پراسرار



محسوس ٿي رهيو هو. پنهنجي خوف تي قابو پائڻ جي ڪوشش ڪندي هو، سرمڊ کي پاڻي پيارڻ لاءِ اڳتي وڌي ڪاروت پهچي هن نه چاهيندي به ڪار ۾ ويٺل لاش طرف ڏٺو ته سندس پيرن اڳتي هلڻ کان انڪار ڪري ڇڏيو. ارم کي ائين لڳو جڻ رائيءَ جي لاش جون اکيون کيس گهورينديون هجن. لاش جي اکين جي گهوڙارم کي دهشت ۾ مبتلا ڪري ڇڏيو. خوف سبب ارم جون اکيون ڦاٽي ويون، چپ خشڪ ٿي ويس ۽ سندس سڄو جسم ڪنبڻ لڳو. اوچتو سندس ڪنبندڙ هٿ مان گلاس ڪريو ۽ ٽڪرا ٿي ويو. لان ۾ کوٽائي ڪندڙ سرمڊ چرڪي ارم طرف ڏٺو. هن کوٽائي ڇڏي وڃي ارم کي ٻانهن کان جهليو ته ارم خوف جي شدت کان بچڻ لاءِ سرمڊ کي چنبري پيئي. سرمڊ کيس لان ۾ وٺي وڃڻ چاهيو پر ارم بنا ڪجهه ڳالهائڻ جي سرمڊ کي ٻانهن کان چڪيندي اندر وٺي ويئي.

لاتونج ۾ داخل ٿيندي ئي ارم خوف مان ڏڪندڙ آواز سان ڳالهائڻ شروع ڪيو ”نه... نه سرمڊ... جيڪڏهن... لاش گهر جي لان ۾ دفن رهيو ته... ته مان... نه رهي سگهنديس هن گهر ۾!“

سرمڊ بيحد پريشان ٿي ويو. هن پنهنجي هٿن ۽ ڪپڙن کي چنبريل لان جي چيڪي مٽيءَ کي ڏٺو ”هائي ته مون... ذري گهٽ کڏ به کوٽي ورتي آهي!“

ارم دهشت مان ڪنبڻ لڳي سندس اکين مان لڙڪ وهي پيا، ”نه... نه سرمڊ... لاش واري گهر ۾... هڪڙو ڏينهن به نه رهنديس مان!“

سرمڊ ارم کي هٿ کان جهلي صوفا تي ويهاري پاڻ فرش تي ويهي رهيو. ڪجهه دير سوچڻ کان پوءِ ارم جي چهرې طرف ڏٺائين ”تون پريشان نه ٿي ارم اسان هي گهر ئي وڪڻي ڇڏينداسين!“

ارم خوف مان ڪنڌ لوڙي انڪار ڪيو ”نه... نه سرمڊ... جيڪڏهن... گهر خريد ڪرڻ وارن ڪڏهن لان جي کوٽائي ڪئي ته...!“

”ايترو پري جي سوچ!“ سرمڊ بيزاريءَ پريشانيءَ ۽ ڪاوڙ مان ورائيو ”تون ته هر ويرو ٿي پريشان ڪرين مون کي!“

”تون به ڪجهه سوچ سرمڊ!“ ارم خوف مان خشڪ ٿي ويل چپن سان ڳالهايو ”جيڪڏهن... ڪڏهن به... لاش ظاهر ٿيو ته... اسان ٻنهي تي سڌو سنئون قتل جو ڪيس ٺهي پوندو!“

”پر... اسان قتل ڪيو ته ناهي!“ سرمڊ وڌيڪ پريشان ٿي ويو.

”پر اُن وقت... تنهنجي ڪهاڻيءَ تي ڪوبه اعتبار نه ڪندو... ۽ مان... مان جيل ويڃڻ تي چاهيان!“ ارم خشڪ نڙيءَ سان ڳيت ڏني. سرمڊ جي چهري تي شديد ڏک ۽ مايوسي چائنجي ويئي، ”ارم! دوستن جيان... توبه... اڪيلو ڇڏي ڏنومون ڪي!“

”نه سرمڊ، اهڙي ڳالهه ناهي.“ ارم لفظن تي زور ڏيئي چيو ۽ سرمڊ جو هٿ پنهنجي هٿ ۾ جهلي ورتو. ”مان توکي ڪيئن ٿي ڇڏي سگهان!“

سرمڊ ڪوبه جواب نه ڏنو ڪنڌ جهڪائي ڇڏيائين.

ارم هڪ لمحو سوچڻ کان پوءِ چيو، ”سرمڊ! اسان مري ويل ڇوڪريءَ جي وارثن سان به ته رابطو ڪري سگهون ٿا.“

”پر ارم تڏهن به ته...“ سرمڊ پريشانيءَ سبب جملو پورو ڪري نه سگهيو.

”پوءِ ڏٺو ويندو. ٿي سگهي ٿو ڪا بهتريءَ جي صورت نڪري پوي.“ ارم کيس دلا سوڏڻو.

سرمڊ ڪوبه جواب نه ڏنو. سوچ ۾ پئجي ويو.

ارم وري کيس آڻت ڏني، ”ڪجهه نه ٿيندو سرمڊ. ڇو ته توکي قتل ناهي ڪيو.“

سرمڊ خاموش رهيو.

ارم پيار مان سرمڊ جي هٿ کي پنهنجي ٻنهي هٿن ۾ جهليو

”تون پريشان نه ٿي. مان آهيان نه... مان توسان گڏ آهيان سرمڊ!“

”پر ڪيئن... ڪيئن خبر پوندي سندس وارثن جي؟“ سرمڊ ٿڌو ساھ ڪٺيو.

”ڇوڪريءَ وٽ ڪو سامان هيو؟“ ارم پڇيو.

”ها!“ سرمڊ ورائيو. ”هڪ پرس، موبائيل فون ۽ هڪ بيگ.“

”پوءِ ته ڪو مسئلو ناهي.“ ارم چيو ”تون اهي سڀ شيون ڪار مان ڪڍي اچ.“

ٿوري دير لاءِ ذهن مان نڪري ويل خوف کي سرمڊ وري پنهنجن رڳن ۾ ڊوڙندي محسوس ڪيو. ڪي لمحا هو ڇپ چاپ ويٺو سوچيندو رهيو ۽ پوءِ اُٿي ٻاهر هليو ويو.

ڪار مان هو راڻيءَ جون سامان ڪٽي واپس لائونج ۾ آيو. راڻيءَ جو سامان ارم جي ڀرسان صوفا تي رکيائين ته هوءَ اڃا تي خوف سبب اُٿي بيٺي رهي.

”تون هي سامان چيڪ ڪر، تيسين مان واش روم مان ٿي اچان ٿو.“ سرمڊ پنهنجي گپ تي ويل جسم ۽ ڪپڙن طرف ڏٺو ۽ بيد روم طرف هليو ويو.

سرمڊ جسم صاف ڪري ۽ ڪپڙا تبديل ڪري واش روم مان ٻاهر نڪتو ته ارم کي خوف واريءَ حالت ۾ ڊبل بيد جي ڪنڊ تي ويٺل ڏٺائين، ”تو سامان چيڪ ڪيو؟“

”نه“ ارم جي آواز ۾ اڃا به خوف جو تاثر هو ”تون... تون پاڻ چيڪ ڪري وٺ!“

سرمڊ لائونج مان راڻيءَ جو پرس ۽ بيگ ڪٽي اچي ڊبل بيد تي رکيو ۽ ٽڌو ساھ ڪٽي ارم طرف ڏنائين.

”سرمڊ، تون... تون هن جي موبائل فون ڪڍي چيڪ ڪر. ڪنهن به نمبر تان سندس باري ۾ معلومات ملي ويندي.“

سرمڊ، راڻيءَ جو پرس کولي موبائل فون ڪڍي ورتي. موبائل فون کي چيڪ ڪندي سندس چهري تي انتهائي حيرت ۽ خوف جو تاثر گهرو ٿيڻ لڳو. سندس پريشاني وڌڻ لڳي.

”ڇا ڳالهه آ سرمڊ؟“ ارم پڇيو.

”هي... هي موبائل ته بلڪل خالي آهي!“ سرمڊ پريشانيءَ مان چيو ”نه ڪو فون بُڪ ۾ نمبر، نه ڪو ميسيج!“

”ڇڱي طرح ڏس!“ ارم جي پريشاني به وڌي ويئي، ”شايد... شايد ڪال رجسٽر ۾ ڪجهه نمبر هجن!“

موبائل فون جي اسڪرين ۾ ڏسندي سرمڊ انتهائي حيرت ۽ خوف سان ڳالهائيو ”هن جي ته ڪال رجسٽر ۾ به ڪوئي نمبر ناهي. نه ڪاٺي مسڊ ڪال، نه ڪاٺي رسيوڊ ڪال ۽ نه ئي ڪو ڊائبل نمبر!“

ارم ڪوبه جواب نه ڏنو. سرمڊ شديد حيرت سان وري ڳالهائيو ”جيتوڻيڪ هن منهنجي ڪار ۾ ويٺل کان پوءِ پنهنجي فون تي هڪ ڪال رسيو

ڪئي هئي، ۽... ۽ هن جي مرڻ کان پوءِ به سندس فون تي هڪ ڪال آئي هئي! پر... اها ڪال... بنا نمبر جي هئي!“

”ڇا!“ ارم اوچتو چرڪي پيئي.

”ها ارم!“ سرمد خوف مان ورائيو. ”اها ڪال مون ائيندڙ به ڪئي هئي، پر... پر فقط... هڪ ننڍڙي ٻار جي روئڻ جو آواز ٻڌڻ ۾ آيو هو... ۽... ۽ پوءِ... لائين ڊسڪنيڪٽ ٿي ويئي هئي...!“

خوف کان ارم جا چپ ڪنٺ لڳا، ”منهنجي ته... ڪجهه سمجهڻ ۾ نتو اچي!“

”تون ڏس ته، پرس ۾ ٻيو ڇا هي؟“ سرمد ٻيهر سيل فون کي چيڪ ڪرڻ لڳو.

ارم نه چاهيندي به پرس ۾ هٿ وڌو ته سندس هٿ ۾ ڪجهه ننڍڙا ڪارڊس اچي ويا، ”شايد وزٽنگ ڪارڊس آهن.“

سرمد کي ڄڻ ڪجهه ياد اچي ويو. هن موبائل فون هڪ طرف رکي ڇڏي، ”منهنجي خيال ۾ اهي سندس پنهنجا ئي وزٽنگ ڪارڊس هوندا.“

”پر هي سمورا ڪارڊس ته بلڪل خالي آهن!“ ارم سڀني ڪارڊس کي حيرت مان اٿلائي پٿلائي ڏسندي ورائيو.

سرمد جي لهجي ۾ شديد حيرت سان گڏ پراسراريت وارو خوف به سمائجي ويو. ”پر... هن ته... انهن ئي ڪارڊس مان هڪڙو ڪارڊ هوٽل واري پوڙهي کي به ڏنو هو!“

ارم ڪوبه جواب نه ڏنو. هن ڏڪندڙ هٿن سان پرس کولي ان کي بيد تي اونڌو ڪيو. ڪاغذ جا ڪيترائي خالي ٽڪرا بيد تي وڪري ويا. سرمد حيرت مان ڪاغذن جي ٽڪرن کي کڻي ڏٺو. سندس لهجي ۾ خوف جو تاثر گهرو ٿي ويو. ”ارم... هي ڪاغذ جا خالي ٽڪرا... مختلف نوٽن جي سائيز جا ناهن؟“

”ها، بلڪل!“ ارم جي اکين مان شديد خوف جهلڪڻ لڳو. سرمد نوٽن جي سائيز وارا خالي ڪاغذ هڪ طرف رکي ڇڏيا. سندس چاهري تي پگهر اچي ويو.

”تون... تون هن بيگ کي ڪولي ڏس.“ ارم خوف مان بيد تي پيل بيگ طرف ڏسندي چيو ”شايد... ڪا اهڙي شيءِ ملي وڃي، جنهن مان خبر پوي ته...“ ارم حملو اڏورو ڇڏي ڏنو.

سرمڊ بيگ ڏانهن هٿ وڌايو ته سندس هٿ ڌڪڻ لڳو. هن ڌڪندڙ هٿ سان بيگ کي پاڻ طرف سوري بيگ جي زپ ۾ هٿ وڌو ته کيس ائين لڳو جڙپ ڪولڻ سان بيگ مان ڪا پراسرار شيءِ نڪري کيس جهٽي وٺندي هو سوچ ۾ پئجي ويو.

”تون... تون ڪولين ڇو نٿو بيگ کي؟“ ارم کي به بيگ کان اجاتو خوف محسوس ٿيڻ لڳو.

سرمڊ دل ٽي دل ۾ دعا گهري ۽ نه چاهيندي به بيگ جي زپ ڪولي ڇڏي بيگ ۾ سفيد رنگ جو ڪپڙو مٿان ٽي مٿان بي ترتيبيءَ سان پيل نظر اچي رهيو هو.

سرمڊ ڪپڙي کي ٻاهر ڇڪڻ شروع ڪيو. ڇهن ستن ميٽرن جو ڪپڙو ٻاهر نڪري آيو. سرمڊ پريشانيءَ مان بيگ ۾ ڦٽو ”پيو ته... هن ۾... ڪجهه به ناهي!“ ارم جي سڄي وجود کي خوف ورائي ويو ”هي... هي سڀ چاهي سرمڊ سڀ ڪجهه... خالي خالي... اچو...!“

سرمڊ اچي ڊگهي ڪپڙي طرف ڏسندي خوف کي پنهنجي روح ۾ اندر تائين لهندي محسوس ڪيو. سندس چپ ڪنڀن لڳا، ”هه... ڏس ته. هي ڪپڙو ڪفن جهڙو ناهي!“

ارم چرڪي بيٺي سندس اکيون ڦاٽي ويون ”ها... هن ڪپڙي جي ڊيگهه به... ڪفن جيتري ئي ٿي لڳي!“

انهيءَ لمحي ٽي راتِيءَ جي موبائل فون جي بيل تي بيٺي شدت سان چرڪي پيا. بيد تي پيل راتِيءَ جي موبائل فون جي بيل مسلسل وڃي رهي هئي پر موبائل جي اسڪرين تي ڪو به نالو يا نمبر نه هيو. اسڪرين بلڪل خالي هئي. ارم موبائل فون جي اسڪرين طرف ڏسندي خوف کان ٿورو پوئتي سڙي ويئي. سرمڊ نه چاهيندي به ڌڪندڙ هٿ سان موبائل فون کڻي ڪال رسيو ڪري فون ڪن تي رکي ته چرڪي پيو. فون مان ڪنهن ننڍڙي ٻار جا پراسرار تهڪ ٻڌڻ ۾ اچي رهيا هيا. سرمڊ فون کي ڪن تان هٽائي فون جو اسپيڪر ڪولي ڇڏيو. ڪمري ۾ ٻار جا پراسرار تهڪ گونجڻ لڳا. ارم چرڪي اُٿي بيٺي رهي هڪ لمحي کانپوءِ لائين

ڪٽجي ويئي، ۽ ڪمري ۾ خاموشي ڇانئجي ويئي. سرمڊ خوف مان موبائل فون کي بيڊ تي اڇلي، اُٿي ارم جي ويجهو هليو ويو. ارم دهشت واري حالت مان سرمڊ جي ٻنهي هٿن کي جهلي ورتو. ٻنهي جي وات مان ڪوبه لفظ نٿي نڪتو. ٻيئي انتهائي شدت سان پراسراريت جي خوف ۾ مبتلا ٿي ويا. ارم کي پنهنجي ئي بيڊ روم جي ماحول ۽ بيڊ تي پيل راڻيءَ جي پراسرار سامان کان دهشت محسوس ٿيڻ لڳي. ارم شديد خوف واري حالت مان سرمڊ کي چڪيندي بيڊروم کان ٻاهر وٺي ويئي. لائونج ۾ صوفا تي هڪ ٻئي جا هٿ جهلي ويهي، هو رات جي خاموشيءَ ۾ ڪيتريءَ دير تائين سوچيندا رهيا، پر کين ڪجهه به سمجهه ۾ نه آيو. ڪيتريءَ دير کان پوءِ سرمڊ خاموشيءَ کي ٽوڙيو. سندس لهجي ۾ گهرو خوف ۽ فڪرمندي هئي، ”هائي... هائي... آخر ڇا ڪيون ارم؟“

ارم هڪ لمحو سوچي ورائيو ”چون... انهيءَ لاش کي هائي وي تي ڇڏي اچون!“

”ڇا مطلب؟“ سرمڊ پريشانيءَ مان پڇيو.

”انهيءَ لاش کي سندس پنهنجي ئي گاڏي ۾ هلي وجهي ڇڏيون!“ ارم ورائيو.

سرمڊ وڌيڪ پريشان ٿي ويو ”ڪا عقل جي ڳالهه ڪر ارم!“  
”منهنجي ڳالهه سمجهڻ جي ڪوشش ڪر سرمڊ!“ ارم سرمڊ جي هٿ کي زور ڏنو.

سرمڊ سوچ ۾ پئجي ويو.

ارم ڳالهه کي اڳتي وڌايو ”اٺين اسان جي جان ته ڇڏي پوندي.“  
”لاش کي هتان سٽو ڪن ڪلوميٽر پري واپس وڃي سندس ڪار ۾ وجهڻ، اهو ايترو آسان ڪم ناهي ارم... ۽... ۽ تمام وڏي رسڪ به آهي!“ سرمڊ انتهائي پريشاني، خوف ۽ ٽڪاوٽ سان ورائيو.

”انهيءَ کان وڏي رسڪ ته صبح ٿيڻ سان شروع ٿي ويندي“ ارم چيو ”صبح سان گهر جو چوڪيدار ۽ سندس زال به اچي ويندي... ۽

پوءِ... ڏينهن جي روشني ۽ رش ۾ ڪيئن انهيءَ لاش مان جان چڙائي سگهنداسين؟“

سرمڊ جي خشڪ نڙي وڌيڪ خشڪ ٿي ويئي. خوف مان پنهنجي ڪياري ٿڌي ٿيندي محسوس ڪيائين.  
 ”اسان وٽ وڌيڪ وقت ناهي سرمڊا“ ارم وال ڪلاڪ طرف ڏسندي چيو  
 ”رات جا باقي فقط ٻه ڪلاڪ بچيا آهن!“

سرمڊ ڪجهه سوچي ٿڌو ساھ ڪٺو ”شايد... شايد تون نيڪ ٿي چوڻ ارم... لاش کي... واپس هاڻي وي تي سندس ڪار ۾ وجهي اچڻ تي بهتر آهي“  
 ڪار پورچ ۾ رات جي پوئين پهر جي پراسرار اونداھي ۽ خاموشي چانيل هئي. ڪار کان ڪجهه فاصلي تي بيٺل ارم دهشت هاڻين نظرن سان ڪار ۾ ويٺل راڻيءَ جي لاش طرف ڏسي رهي هئي. سرمڊ ڪار جي پوئين سيٽ جو در کولي راڻيءَ جو سامان سيٽ تي رکي ارم طرف ڏٺو ”هاڻي لاش کي اڳئين سيٽ تان ڪڍي پوئين سيٽ تي ويهارڻو آهي“

”نه... مان... مان پويان ويهي رهنديس!“ ارم خوف مان هلڪي آواز ۾ وراڻيو.  
 سرمڊ لاش طرف ڏٺو ته سندس جسم ۾ خوف جي شدت وڌي ويئي. ”نه ارم هاڻي مان وڌيڪ انهيءَ لاش سان گڏ نه ويهي سگهندس!“  
 ارم خوف مان پري بيٺي لاش طرف ڏسندي رهي.

سرمڊ ڪار جو لاش جي پاسي وارو دروازو کوليو ”پليز ارم هن کي پويان ويهارڻ ۾ منهنجي مدد ڪر!“

ارم خوف مان هڪ قدم پوئتي هٽي ويئي ”نه... لاش کي اُتي ئي ويٺو رهڻ ڏي!“  
 ”نه پوءِ نيڪ آ، مان پويان ٿو ويهان ڪار تون ڊرائيو ڪر.“ سرمڊ لاش جي پاسي وارو در بند ڪري ڇڏيو.

”نه نه... مان... مان ڊرائيو نه ڪنديس... نه ويهي سگهنديس مان لاش سان گڏ!“ ارم جو سڄو وجود خوف ۾ وڻجي ويو.

”نه پوءِ اچ، منهنجي مدد ڪر.“ سرمڊ وري لاش جي پاسي وارو در کوليو.  
 ارم نه چاهيندي به سخت خوف واري حالت مان اڳتي وڌي سرمڊ لاش کي ٻانهن ۽ چيلهه کان چڪي ٿورو ٻاهر طرف سوريو ۽ ارم طرف ڏٺو. ارم ڪن بند رهن سان لاش جي ٻانهن ۾ هٿ وڌو ته خوف جي ٿڌي لهر سندس جسم ۾ ڊوڙي ويئي.

سرمڊ پنهنجون ٻئي ٻانهون لاش جي چيلهه ۾ وجهي لاش کي ڇڪيو ته لاش جو چهرو اڇي ارم جي ڪلهي تي ڪريو. ارم جي وات مان دھشت وڃان رڙ ٺڪري ويئي ۽ هن لاش مان هٿ ڪڍي ڇڏيا.

”پليز ارم ڪجهه خيال ڪر. تنهنجي ڪا اهڙي رڙ پاڙي واري ماڻهوءَ ٻڌي ورتي ته...“ سرمڊ رازداريءَ واري انداز سان ڳالهائيو.

ارم ڪوبه جواب نه ڏنو ۽ هن وري لاش کي ڪار جي فرنٽ سيٽ تان ڪڍي ڇڏيو. سرمڊ جي مدد ڪرڻ شروع ڪئي جڏهن هنن لاش کي ڪار جي پوئين سيٽ تي ويهاري ورتو ته ٻئي سهڪي رهيا هئا، پر هو ٻئي بنا دير جي ڪار ۾ ويهي رهيا.

ڄامشورو ٽول پلازا تائين سرمڊ ڏاڍي احتياط ۽ گهٽ رفتار سان ڪار ڊرائيو ڪئي. پر جيئن ئي ڪار ٽول پلازا کان اڳتي وڌي ته سرمڊ هڪدم ايڪسيليرٽر تي پير جوڊاءَ وڌائي ڇڏيو. هڪڙي ئي منٽ ۾ ڪار جي اسپيڊ ميٽر جو ڪائونٽو ڪان مٿي چڙهي ويو. لاش ڪار جي پوئين سيٽ تي زنده چوڪريءَ جيان سهڪون سان ويٺل هيو پر ارم اڃا به شديد خوف واري ڪيفيت ۾ مبتلا هئي ۽ هن پنهنجي هڪ هٿ ڊرائيو ڪنٽرول سرمڊ جي ڪلهي تي رکي ڇڏيو هو. ارم کي رکي رکي اهو دھشت ڀريو خيال ستائي رهيو هو ته جڻ ڪنهن به وقت لاش جو هٿ ڪيس پويان کان پڪڙي وٺندو. ڪار ساڳئي تيز رفتار سان هلندي رهي ۽ ڪار اندر خاموشي ڇانيل رهي خاموشيءَ کي سرمڊ جي آواز ئي ٽوڙيو. سندس آواز ۾ سخت خوف ۽ پريشانِي شامل هئي ”ارم... هاڻي جيڪڏهن رائيءَ جي ڪار پنهنجي جاءِ تي موجود نه ملي ته...!“ ارم ٿڌو سا هڪ ڪلي سپر هاڻي وي جي پنهني پاسي ڦهليل اونڊاهيءَ طرف ڏٺو ۽ ڏاڍي مشڪل سان ڳالهائڻ جي همت ڪيائين ”هاڻي ڪان ئي ته اهڙيون ڳالهيون نه سوچ!“

”تي سگهي ٿو سندس ڪار کي اُتان هٽايو ويو هجي!“ سرمڊ جي اندر ۾ وسوسا جنم وٺڻ لڳا.

ارم گيت ڏيئي هاڻي وي جي پنهني تڙيڪ تان ايندڙ گاڏين جي روشنين طرف ڏٺو ۽ سرمڊ کي دلاسو ڏيڻ جي ڪوشش ڪئي ”تون ڳڻتي نه ڪر، هاڻي ته مان به توسان گڏ آهيان نا“

”پر ارم جيڪڏهن اُتي ڪار نه هوندي ته پوءِ ڇا ڪندا سين؟“ سرمڊ وڌيڪ پريشانِيءَ مان چيو.



ارم هائي وي جي اونداهيءَ ڏانهن ڏٺو. هڪ لمحو سوچي چيائين ”ته پوءِ... پوءِ اسان... ڪٿي نه ڪٿي لاش کي کيرائي ڇڏينداسين!“  
 ”پر ارم...“ سرمڊ پريشانيءَ مان سوچيندي ورائيو ”اهو به ته ٿي سگهي ٿو... ته رائيءَ جي وارثن به سندس ڳولا شروع ڪئي هجي... ۽... ۽ سندس وارث يا پوليس به... هائي وي تي ئي ڪٿي موجود هجن!“

”جيڪڏهن... جيڪڏهن سندس ڪار جي ڀرسان اهڙي ڪا صورتحال هوندي ته... ته اسان بيھڻ بجاءِ اڳتي هليا وينداسين!“ ارم چيو ”هونءَ به سندس ڪار ۽ اُها صورتحال هائي وي جي ٻئي طرف ٿي هوندي ڇو ته توھن کي ڪراچيءَ کان ايندي لغت ڏني هئي ۽ هائي اسين ڪراچيءَ طرف وڃي رهيا آھيون“

اوچتو سرمڊ جي ڪار اڳيان ڪو ننڍڙو جانور اچي ويو. سرمڊ هڪدم ڪار کي بريڪ هنئي ته جهٽڪي سان لاش جو مٿو اچي ارم جي سيت پٺيان ٽڪرايو. ارم دھشت مان پويان نھاريو. لاش پاسيرو ٿي ڪري رھيو هو. سرمڊ پنھنجو ھٿ پوئتي ڪري لاش کي سيت طرف ڏکوڙو ته لاش وري سيت کي ٽيڪ ڏيئي ويھي رھيو. سرمڊ ڪار جي رفتار وري وڌائي ڇڏي

سڄي ماحول تي رات جي پوئين پھر جي آخري حصي واري اونداهي ۽ خاموشي ڇانيل هئي. ڪنهن ڪنهن مهل هائي وي تان گذرندڙ ڪنهن ٽرڪ يا ٽرالر جي آواز اونداهيءَ ۽ خاموشيءَ کي ٽوڙيو ٿي. رائيءَ جي ڪار ساڳيءَ جاءِ تي هائي وي جي پاسي کان جهوپڙا هوٽل جي سامهون بيٺل هئي.

سرمڊ پوئين تان ڦيرائي اچي پنهنجي ڪار رائيءَ جي ڪار جي پويان بيهاري ۽ ٿڌو ساھ کڻي ارم ڏانهن ڏٺو. ارم جي چھري تي خوف ۽ پريشانيءَ جا پاڇا نظر اچي رھيا هئا. سرمڊ هوٽل طرف ڏٺو. هوٽل ۾ اڌ اونداهي ڦھليل هئي فقط هڪ ننڍڙو بلب ٻري رھيو هو ۽ چلهي مان ڏونھون ٺڪري رھيو هو.

سرمڊ گيت ڏئي پنھنجي خوف کي دٻائڻ جي ڪوشش ڪندي ٻرائيونگ سيت جوڊر ڪوليندي ارم ڏانهن ڏٺو ”مان هوٽل ۾ اندر وڃي چڱيءَ طرح ڏسي اچان ته کير اسان کي ڏسي ته نہ پيو.“

سرمڊ ڪار مان لٿو ته ارم به هڪدم خوف مان لهي اچي سرمڊ کي پانھن کان جھليو ”مون کي... مون کي اڪيلي ۾ ڊپ ٿولڳي لاش جي ڀرسان مان بڻي هلا!“

جهوپڙا هونل جي اڏاونداهي ماحول تي عجيب قسم جي پراسراريت ڇانيل هئي اهڙي پراسراريت جنهن کي قصي ارم سان گڏ سرمڊ جي به لونءَ لونءَ ڪانڊارجي ويئي هونئي خوف مان هڪٻئي جو هٿ جهلي هونل ۾ اندر داخل ٿيا. هنن ٻنهي هونل ۾ هر طرف ڏٺو کين ڪوبه ماڻهو نظر نه آيو. تنهن هوندي به سرمڊ رڙ ڪئي ”ڪوئي آهي؟“ پر ڪوبه جواب نه آيو. هن ورائي ورائي وڏي آواز سان ٻه ٽي دفعا رڙ ڪئي ”ڪوئي آهي؟“ پر هونل ۾ خاموشي ڇانيل رهي فقط چلهي مان باهه جو ڀڙڪو ٿيڻ جو هلڪو آواز ٿيو ۽ ٻيهر خاموشي ڇانئجي ويئي هنن ٻنهي آخري دفعو هونل ۾ هيٺانهن هونلانهن ڏٺو ۽ هڪ ٻئي جو هٿ جهلي تيزيءَ سان هونل مان ٻاهر نڪري ويا.

سرمڊ، راڻيءَ جي بيگ ۾ هڪ ننڍڙي خاني مان سندس ڪار جي ڇاڻي ڳولي ڪڍي ۽ راڻيءَ جي ڪار طرف هليو ويو. ارم خوف سبب سندس ڀرسان اچي بيهي رهي سرمڊ راڻيءَ جي ڪار جو در کولي ڪار جي انٽيريئر لائيت ٻاري ڪار ۾ ڏٺو. ڪار منجهند واري ساڳي حالت ۾ بلڪل خالي هئي. هوراڻيءَ جي ڪار جو در کليل ڇڏي ارم جو هٿ پڪڙي کيس پنهنجي ڪار وٽ وٺي ويو. ٿڌو ساھ کڻي بيحد ٽڪل انداز سان چيائين، ”ارم هاڻي لاش کي ڪڍي سندس ڪار ۾ ويهارڻ لاءِ منهنجي مدد ڪر!“

خوف کان ارم جي سڄي جسم کي ڪنٺي ورائي ويئي پر هوءَ چاهيندي به انڪار نه ڪري سگهي.

سرمڊ هاڻي وي تي ٻنهي پاسي ڏٺو. پري پري تائين ڪا به گائڻي نه هئي سواءِ هڪ ٿرالر جي جيڪو ساڳئي ٽريڪ تان اچي رهيو هو. سرمڊ پنهنجي ڪار جي ٽائر کي ڏسڻ جي اڌڪاري ڪندي هيٺ جهڪي ويو. ڪجهه لمحن کان پوءِ ٿرالر وڏي آواز سان سنلن ڀرسان گذري هليو ويو. ٿرالر جي گئرنڊ شرط ٿي هن سڌو ٿي هڪدم پنهنجي ڪار جي پوئين سيٽ جو در کوليو ۽ لاش کي ٻاهران ڇڪيو. ان مهل سرمڊ جي جسم ۾ نچاڻ ڪيئن ايتري طاقت اچي ويئي جو هن ارم جي مدد کان سواءِ لاش کي ويٺل حالت ۾ ئي کڻي ورتو. ارم خوف مان ٿورو پري ٿي بيهي رهي. سرمڊ هيٺانهن هونلانهن ڏسڻ کان سواءِ ٿي هر ممڪن حد تائين ٽڪر ڪري پنهنجا ڳرا ڳرا ڦر ڪٽندو راڻيءَ جي ڪار جي کليل دروازي تائين هليو ويو. هڪ وڏو ساھ کڻي هن لاش کي ڪار جي در مان اندر وڌو. لاش جيئن ويٺل حالت ۾ جمي ويو هو تيئن ئي پاسيرو

تي ڪار جي ٻنهي اڳين سينن مٿان ڪري پيو. سرمڊ راڻيءَ جي ڪار جو در بند ڪري ڇڏيو. ڀرسان بينل ارم سرمڊ جو هٿ جهلي ورتو ۽ هو پيشي ٻنهنجي ڪار طرف وڌيا. اڃا هو ٻنهنجي ڪار جي ويجهو مس پهتا ته راڻيءَ جي ڪار اسٽارٽ ٿيڻ جي آواز ٻنهي کي شدت سان چرڪائي وڌو. هنن ٻنهي دهشت وچان راڻيءَ جي ڪار طرف ڏٺو. راڻيءَ جي ڪار اوچتو هڪ جهٽڪي سان روڊ تي چڙهي وئي آواز سان روڊ مٿان تائرن جا اسڪرپچر ڇڏيندي انتهائي تيز رفتار سان حيدرآباد طرف وڃڻ لڳي. هنن ٻنهي دهشت واري حالت مان تڪڙ ۾ ٻنهنجي ڪار جي دروازن ۾ هٿ وڌا، تڏا اوچتو وري هڪ زوردار تهڪ جي آواز ٻنهي کي چرڪائي وڌو. ٻنهي خوف مان آواز جي طرف ڏٺو. جهوپڙا هوٽل جي آڏون لاهيءَ واري ماحول ۾ هڪ ڀر اسرار پوڙهو هنن ڏانهن ڏسندي تهڪ ڏئي رهيو هو. سرمڊ کي هڪدم ياد اچي ويو ته هي اهوئي پوڙهو هو جيڪو اڃا ڏينهن جو هن راڻيءَ جي ڪار جي ڀرسان ڏٺو هو. سرمڊ شديد خوف واري حالت مان هڪدم ڊرائيونگ سيٽ تي ويهي رهيو. ٻئي طرف ارم فرنٽ سيٽ تي ويهي در بند ڪري ڇڏيو. سرمڊ تڪڙ ۾ ڪار اسٽارٽ ڪئي ۽ حيدرآباد واري ٽريڪ تي سندس ڪار ٻوڙڻ لڳي.

”پرو... ان طرف تـ... لاش واري ڪار به ويئي آهي!“ ارم جو آواز دهشت مان ڪنبي رهيو هو.

”اسان جو گهر به ان طرف ئي آهي حيدرآباد ۾!“ سرمڊ وڏو سا هڪڙي ورائيو.

”پرو...“ ارم خوف مان رڙ ڪري ڪجهه ڳالهائڻ چاهيو.

سرمڊ، ارم جو جملو پورو ٿيڻ نه ڏٺو ”پليز ارم هاڻي خاموش ٿي ويهي ره مون کي ڊرائيو ڪرڻ ڏي!“

ارم چپ ٿي ويئي سرمڊ ڪار جي رفتار وڌائي ڇڏي ڪار جي اسپيڊ ميٽر جو ڪانٽو هڪ سئو ٽيهن کان به مٿي هليو ويو.

رات پوري ٿي ويئي هئي صبح جي هلڪي هلڪي روشني هاڻي وي تي ڦهلجي رهي هئي سرمڊ جي نظر اوچتو ڪجهه فاصلي تي سامهون روڊ سائيڊ تي ڪلوميٽر 47 جي ڀرسان بينل راڻيءَ جي ڪار تي پئجي ويئي ۽ سرمڊ کان خوف مان رڙ ڪري ويئي ”اها ساڳي ڪار آهي نا“

”ها!“ ارم دهشت مان روڻهار ڪي آواز سان رڙ ڪئي ۽ سرمڊ کي ٻانهن کان جهلي ورتو.

”انهيءَ ساڳيءَ جاءِ تي پهچي مون کي اندازو ٿيو هو ته رائي مري چڪي آهي!“ سرمد خوف سان ڳالهائيو.

ان لمحي ئي جيئري جاڳندي رائي پنهنجي ڪار جي ڊرائيونگ سيٽ وارو درڪولي روڊ تي لهي آئي ۽ سرمد جي ڪار کي لفت وٺڻ لاءِ هٿ سان اشارو ڪيائين. سرمد خوف مان پنهنجي ڪار جي ايڪسيليرٽر تي پورو زور ڏنو ۽ ڪار رائيءَ جي ڀرسان گذرندي پري هلي ويئي.

سرمد پنهنجي ڪار جي بئڪ مَر مان پوئتي ڏٺو. رائي پويان ايندڙ هڪ ٻي ڪار کي لفت لاءِ بيھڻ جو اشارو ڪري رهي هئي. اها ٻي ڪار رائيءَ جي ڀرسان اچي بيھي رهي.....

---

## زيب سنڌي جا ڪتاب

01. گھٽيل خواهشون (ڪهاڻيون) 1977ع
02. زندگي درد جي ٻانهن ۾ (ڪهاڻيون) 1981ع
03. موهن جي دڙي جو خزانو (ترجمو) 1982ع
04. اسان زندهه رهنداسين (ترجمو) 1983ع
05. پٿر دل (ترتيب) 1983ع
06. ڌرتي ماءُ (ترجمو) 1984ع
07. فلسطيني ڪهاڻيون (ترتيب) 1985ع
08. ڪنوار جي سيج (ترجمو) 1991ع
09. خليل جبران جي جيون ڪٿا (ترجمو) 1992ع
10. جنم (ترتيب: تاج جويي سان گڏ) 1992ع
11. ڏنڊ ۾ گم ٿيل منظر (ڪهاڻيون) 2001ع
12. ڪيفي ڪليچ (انٽرويو) 2009ع
13. حيدرآباد 47 ڪلوميٽر (ڪهاڻيون) 2010ع
14. سيتا زينب (ناول) (چپائيءَ هيٺ)
15. ڪرشن چندر جون ڪهاڻيون (ترتيب) (چپائيءَ هيٺ)
16. ٽي وي ڊراما (ترتيب) (چپائيءَ هيٺ)
17. آوارا بادل ۽ زيب (شاعري) -----
18. جانشين (ڊراما سيريل) -----
19. درد جي موسم (ڊراما سيريل) -----

## زيب سنڌي جا سنڌي ٽي وي ڊراما

---

سيريل :

1. سمنڊ جون سرحدون

2. گهري پاتي

3. ميران

4. اشتھاري گھوٽ

5. درد جي موسم

6. جانشين

سولو پلي :

1. ويڃايل ٻار

2. ماءُ

3. خالي گھر (په حصا)

4. خالي ڪاغذ

5. مرڪ

6. چوڏو

(نجر عباسي، جي ڪهاڻي "چوڏو" جي ڊرامائي تشڪيل)

7. سمجھوتو

8. ڏنڌ ۾ گرم ٿيل منظر

9. دل جي ڳالهه

10. ميڏا عشق وي تون

11. توکي چاهيون ٿا

12. بند دروازو

13. وقت کان پوءِ

14. ٽٽل تارو

15. زلزلو

## زيب سنڌي جا اردو ٿي وي ڊراما

سيريل :

- 1- جانشين
- 2- انجانے راستے
- 3- جلتے لمحے

سولو:

1: چٺال

(نجر عباسي؛ جي ڪهاڻي ”چوڏو“ جي ڊرامائي تشڪيل)

2: دو سائے

(شيخ حفيظ جي ڪهاڻي ”ٻه ڀاڄا“ جي ڊرامائي تشڪيل)

3: کيسي يه تڙپ

4: سمجھوتہ

ٽيلي فلم:

1 - سيتا زينب

2 - چند خطوط، چند تصويرين

(نورالهدى شاھ جي سنڌي اسڪرپٽ جو ترجمو)

3- ميرے ساتھ چلو

4- پڄول ڪھڻے ڪا زمانہ

5- حيدرآباد 47 ڪلو ميٽر

---

ريڊيو لاءِ سنڌي ۽ اردوءَ ۾ لکيل اٽڪل پندرهن سولو ڊراما  
۽ هڪ اردو سيريل ”ايڪ رشتے ڪا سوال ہے“

# زيب سنڌي

## جو پهريون ناول

# سيتا زينب

جنهن ڪتابي صورت ۾ ڇپجڻ کان اڳ ئي  
مقبوليت حاصل ڪري ورتي آهي.


هن ناول ماهوار ”امرتا“ ۾ قسط وار ڇپجڻ سان  
نه فقط پڙهندڙن جي پذيرائي حاصل ڪئي  
پر پاڪستان جي هڪ اهم ٽي وي چينل ARY  
هن ناول تي ٽيلي فلم تيار ڪئي  
جيڪا اڻ دفعا ٽيليوڪاسٽ ڪئي ويئي.

هاڻي اهو ناول

پهريون ڀيرو ڪتابي صورت ۾  
جلد ڇپجي رهيو آهي.

سنڌ ماڻڪ موتي تنظيم  
حيدرآباد، سنڌ.





زيب سنڌيءَ لاءِ مون ڏه سال اڳ، سندس  
 ڪهاڻين جو ڪتاب ”ڌنڌ ۾ گم ٿيل منظر“  
 پڙهي، انهيءَ ڪتاب بابت لکيو هو ته، هو  
 پنهنجي هم عصرن سان گڏ، پنهنجي وقت جي  
 وڏن ليکڪن ۾ شمار ٿئي ٿو. — ۽ اڄ مان  
 پوري ايمانداريءَ سان چوان ٿو ته هوسنڌ جي  
 ليکڪن ۾ روشن ستاري جيان چلڪي ۽  
 چمڪي رهيو آهي. بيشڪ کيس موجوده دور  
 جي ڪهاڻيڪارن ۾ مٿاهون مقام حاصل آهي  
 . زيب، ڪهاڻيءَ جي ڪلاسيڪي ۽ جديد  
 اصولن کي گڏ ڪري، ڪهاڻيءَ جي هڪ نئين  
 واٽ تي چڙهي آيو آهي. هن ڪتاب  
 حيدرآباد 47 ڪلو ميٽر ۾ شامل سندس  
 ڪهاڻيون بين الاقوامي سطح جون محسوس  
 ٿين ٿيون.

غلام نبي مغل

Photography  
 Mr. Doltani

Ten years ago, when I had occasion to go through the collection of short stories entitled "Dhundh Mein Gom Thiyal Manzar" (A Lost Scene In The Mist and other stories) by Zaib Sindhi, I had written, "He, together with his contemporaries, is counted as a great short story writer of the time...." and today honestly say that he is shining like bright star on the horizon of sindhi literature. Undoubtedly, he enjoys an outstanding position amongst the short story writers of this time. He has come on a new path by combining classical and modern techniques of short story. His collection of short stories "HYDERABAD 47 KILO METRE" felt of international standard.

**Ghulam Nabi Mughal**

## The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”ٿُڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

آنتي ماءُ جڻيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لُڙهندڙ، ڪُڙهندڙ، ڪُڙهندڙ، ٻَرنڊڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

**The Reading Generation** **پڙهندڙ نسل . پ ن**

جهڙيءَ طرح وڻن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ سُئل وارا پَن به مختلف آهن ۽ هوندا. اُهي ساڳئي ئي وقت اُداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هِڪڙي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اکرن ۾ صلاح ڏجي ٿي ته هو وَس پٽاندڙ وڌيڪ کان وڌيڪ ڪتاب خريد ڪري ڪتابن جي ليکڪن، ڇپائيندڙن ۽ ڇاپيندڙن کي هِمتائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

پڙهندڙ سُئل . پَن The Reading Generation

شيخ آياز علم، جاڻ، سمجھ ۽ ڏاهپ کي گيت، بيت، سٽ، ڀُڪارَ سان  
 تشبيهه ڏيندي انهن سڀني کي بمن، گولين ۽ بارود جي مدِ مقابل بيهاريو  
 آهي. اياز چوي ٿو ته:

گيت به چڻ گوريلا آهن، جي ويريءَ تي وار ڪرڻ ٿا.

.....

جئن جئن جاڙ وڌي ٿي جڳ ۾، هو ٻوليءَ جي آڙ ڇڏين ٿا؛  
 ريتيءَ تي راتاها ڪن ٿا، موتي منجهه پهراڙ ڇڏين ٿا؛

.....

ڪالهه هيا جي سُرخ گلن جيئن، اڄڪلهه نيلا پيلا آهن؛  
 گيت به چڻ گوريلا آهن.....

.....

هي بيت اُتي، هي ٻر-گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرق نه آ، هي بيت به ٻر جو ساٿي آ،

جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽  
 عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني  
 آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين  
 محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج  
 ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي  
 پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن  
 سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

پڙهندڙ نسل . پڻ The Reading Generation

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ سُئل جا پَن سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوڏ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اٽل گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پَن پَن جو پڙلاءُ.“  
- اياز (ڪلهي پاتم ڪينرو)

پڙهندڙ سُئل - پ ن The Reading Generation